

## فہرست

پیش لفظ

مقدمہ

معاملات

ساتویں جلد کا موضوع معاملات ::

معاملات کے حدود ::

معاملات سے ہماری مراد ::

اس کام کا اشکال ::

دیگر مذاہب اور معاملات ::

معاملات کے ماخذ ::

قانون سازوں کی پچاگی ::

جمہوریت کی ناکامی ::

صحیح و عادلانہ قانون سازی سے انسانیت کی ناچاری ::

قانون الہی کی ضرورت ::

کتاب اور میزان ::

قانون الہی کی دائمی یکسانی ::

فطری حقوق و معاملات کی یکسانی ::

قانون کا بنیادی تخیل ::

قانون الہی کی بنیاد اور اس کی عمومیت ::

ایک اصولی فرق ::

اسلام میں حکومت کی حیثیت و اہمیت ::

عہد نبوی ﷺ میں نظام حکومت

سلطنت اور دین کا تعلق

لفظ رعیت ::

سلطنت و ملکیت کی حقیقت ::

اسلام نے ملکیت کے الفاظ ترک کر دیئے ::

لفظ ملک الملوک کی ممانعت ::


امت مسلمہ کی بعثت

قوت عامہ یا قوت آمرہ

اسلامی روایات کی دوسری بنیادی اصل

حاکم حقیقی صرف اللہ تعالیٰ ہے

عبادت ::



## پیش لفظ

الحمد لله رب العلمين والصلوة والسلام عليه  
سيد المرسلين وخاتم النبيين محمد وآله وصحبه  
اجمعين

سیرت النبی ﷺ اب بین الاقومی اسلامی کتب خانہ (جو صدیوں میں سیرت نبوی علی صاحبہا الصلوٰۃ والسلام بلکہ اسلامیات پر مختلف اسلامی ملکوں اور وہاں بولی جانے والی زبانوں میں تیار ہوا ہے) کی ایسی متاع گراں مایہ اور علمی شاہکار ہے جس کو کسی تعارف اور کسی مدح و تو صیف کی اب ضرورت نہیں بلکہ اس کی انفرادیت کا اعتراف اور اس سے اپنے تاثر و عقیدت کا اظہار اپنی خوش مذاقی و ودیدہ دری کا ثبوت فراہم کرنے کے مترادف ہے۔

مادح خورشید مداح خود است

حضرت الاستاذ مولانا سید سلیمان ندوی رحمۃ اللہ علیہ کا یہ غیر معمولی وصف ہے کہ انہوں نے سیرت کا دائرہ صاحب سیرت علیہ الف الف صلوة کی سیرت طیبہ، حالت و واقعات اور شمائل و عادات سے آگے بڑھا کر پیغام محمدی تعلیمات نبوی اور شریعت اسلامی کے تمام شعبوں تک وسیع کر دیا ہے انہوں نے پہلی دو جلدوں کے بعد جن کا اصل ڈھانچہ علامہ شبلی کے قلم اعجاز رقم کا تیار کیا ہوا ہے، دلائل و معجزات اور منصب نبوت۔ عقائد، عبادات اور اخلاق) کو بھی اپنی تصنیف کے دائرے میں لے لیا اور ان عنوانات پر چار ضخیم جلدیں مرتب فرما کر بعثت محمدی اور سیرت نبوی ﷺ کی وسعت و جامعیت اس کی بے خطر، بہری و رہنمائی اور ہر عہد حیات انسانی و نسل آدم کے لیے ہدایت و سعادت کے اس سامان کو اس طرح علمی انداز میں پیش کیا اور دوسرے مذاہب اور تعلیمات سے تقابلی مطالعہ کا اہتمام کیا کہ یہ کتاب ہر ملک کی نئی تعلیم یافتہ نسل کے لیے رشد و ہدایت کا ایک صحیفہ اور ذات نبوی علی صاحبہا الصلوٰۃ و السلام سے گہرے تعلق کا ایک قوی ذریعہ بن گئی۔

سید صاحب کا ارادہ اخلاق کے بعد معاملات و سیاسیات پر بھی ایک ضخیم جلد مرتب کرنے کا تھا، اگر ایسا ہو جاتا تو یہ کتاب سیرت و تعلیمات نبوی پر ایک دائرہ العارف (انسائیکلو پیڈیا) کا درجہ حاصل کر لیتی، لیکن افسوس ہے کہ ان کو اس موضوع پر چند مضامین ہی کے لکھنے کی نوبت آئی تھی اور وہ اس کی تکمیل نہ کر سکے تھے کہ ان کی کتاب زندگی کا آخری ورق الٹ گیا اور وہ اس کتاب کو مکمل نہ کر سکے، لیکن انہوں نے جس پیمانہ پر اس کام کو اٹھایا تھا اور ان کے سامنے کتاب کا جو خاکہ اور منصوبہ تھا (جس کا اندازہ اس کے مقدمہ ہی سے ہو جاتا ہے) اس سے معلوم ہوتا ہے کہ یہ کتاب اگر مکمل ہو جاتی تو نہ صرف سلسلہ سیرت النبی کی تکمیل ہو جاتی بلکہ ان کے علمی اور ذہنی کمالات و وسعت نظر، جامعیت، اعتدال و توازن، احتیاط و تواضع، شریعت اسلامی کی روح و مزاج سے آشنائی، قدیم و جدید کی واقفیت دین کے اولین و مستند ترین ماخذ سے نہ صرف براہ راست واقفیت بلکہ ان میں اعلیٰ درجہ کی بصیرت رکھنے اور اس علمی و فکری پختگی کی بنا پر (جو اس درجہ میں ان کے بہت کم معاصرین کو حاصل ہوگی) جو چیز تیار ہوتی اس میں شریعت اسلامی اور تعلیمات نبوی کی بہتر سے بہتر نمائندگی اور ترجمانی ہوتی، افراط و تفریط سے پاک تجدد و آزاد خیالی کے ہر شاہد سے محفوظ اور اسی کے ساتھ جمود و تنگ نظری سے بھی پوری طرح بری ہوتی اور اس میں ان صد ہا سوالات کا جواب بھی ہوتا جو عصر حاضر کے ذہن اور حالات و مسائل کے مطابق کسی جامع کتاب کے نہ ہونے سے تشنہ جواب رہتے ہیں اس عہد کے خاص حالات نے اور مغرب میں جو فلسفے و جود میں آئے اور اجتماعیات و سیاسیات کو جو اہمیت حاصل ہوئی (جس کی نظیر گذشتہ عہدوں میں نہیں ملتی) اس کے پیش نظر اس کی سخت ضرورت تھی اور یہ وقت کا ایک نہایت ضروری اور انقلاب انگیز کام ہو جاتا۔

لیکن افسوس ہے کہ انہوں نے جب اس موضوع پر قلم اٹھایا تو حیات مستعار کی تھوڑی فرصت رہ گئی تھی، قلم میں خطبات مدارس اور سیرت النبی ﷺ کی جلد سوم



چہارم، پنجم و ششم کا زور اور آبتار علم کی روانی باقی نہیں رہی تھی، پھر بعض اسباب کی بنا پر دارالمصنفین کی وہ پرسکون فضا اور اس کے وسیع کتب خانہ سے استفادہ کا ہمہ وقت موقع اور فراغ خاطر باقی نہیں رہا تھا اور اس کتاب کا بڑا حصہ غالباً ناسازگار اور ناہموار حالات اور صحت کی غیر مستقل و غیر معتدل کیفیت میں لکھا گیا، لیکن ایک مبصر و ماہر فن اور ایک استاد و کہنہ مشق مصنف کی بات ہی الگ ہوتی ہے، وہ جس موضوع پر بھی قلم اٹھاتا ہے اس میں ایک امتیازی شان پیدا کر لیتا ہے اور اس کے اجمال میں سینکڑوں صفات کا عطر اور اس کے اشارات میں بیسیوں کتاب کا خلاصہ اور حاصل مطالعہ ہوتا ہے جس کی قدر و قیمت کا اندازہ وہی لوگ کر سکتے ہیں جنہوں نے اس موضوع پر بیسیوں کتابوں کا مطالعہ کیا ہو، اور وہ اس راہ کی مشکلات سے واقف ہوں۔

عرصہ سے سیرت النبی ﷺ کے میخانے کے میخوار اور سید صاحب کی تحریرات و تحقیقات کے عاشق اس بات کے متمنی تھے کہ معاملات پر سید صاحب کے قلم سے سیرت جلد، ہفتم کے لیے جو متفرق مضامین و مباحث نکلے ہیں اور سنا جاتا ہے کہ وہ ان کے پرانے کاغذات میں موجود ہیں، وہ اسی حالات میں کسی طرح زیور طبع سے آراستہ ہو جاتے تو ان کو پڑھ کر سیراہ النبی ﷺ کی چھ جلدوں کے قارئین و عشاق اپنی پیاس بجھاتے اور اپنے قلب و نظر کو روشن کرتے، خدا کا شکر ہے کہ جناب سید صباح الدین عبدالرحمن صاحب ناظم دارالمصنفین کو دوسری سعادتوں کے ساتھ اس سعادت کے حصول کا بھی موقع ملا، اور انہوں نے ان مضامین کو یکجا کر کے سیراہ النبی ﷺ جلد ہفتم کے نام سے ایک مجموعہ میں جمع کر دیا، یہ حصہ اگرچہ (سابقہ جلدوں کے مقابلہ میں) ضخامت میں بہت کم ہے لیکن اس کی قامت کی کوتاہی کو اس کی قیمت کی بڑائی پورا کرتی ہے اور اس چھوٹی سی کتاب میں بہت سے ایسے نکتے، وسیع مطالعے کا نچوڑ اور فکر و نظر کی پختگی کے نمونے موجود ہیں جو بہت سی ضخیم کتابوں

میں نہیں ملیں گی، ان کے زمانے کے متعدد مصنفین اور تحریکوں کے قائد افراط و تفریط میں مبتلا ہوئے ہیں اور انہوں نے مغربی و مادی فلسفوں کا اثر شعوری و غیر شعوری طریقے سے قبول کر لیا ہے، اس لیے ان کا قلم اس سلسلہ میں اور بھی زیادہ محتاط ہو گیا، اندازہ ہوتا ہے کہ ان کو خود بھی اس موضوع کی نزاکت اور اس پر قلم اٹھانے کے ذمہ داری کا شدت سے احساس تھا، اس لیے ان کو اس میں عرصہ تک تردد رہا، مقدمہ میں فرماتے ہیں:

”اول تو ضرورت یہ ہے کہ ان مسائل کی تشریح ایسے رنگ میں کی جائے جس سے مذاق حال تسکین پاسکے اور ان کے علاوہ جو مسائل آج ہمارے سامنے نئے ہیں ان کا حل بھی ان کے سابق نظائر کو سامنے رکھ کر سوچا جائے ان امور کی تشریح میں ہزار احتیاطوں کے باوجود قلم کے مسافر کو ایسی راہوں سے گزرنا ہو گا جن میں ہر قدم پر لغزش کا خطرہ ہے، اور خصوصاً اس لیے کہ سیاسیات و اقتصادیات کے موجودہ متوقع سوالوں کے جوابات اور ان کے متعلقہ اصولی نظریات سے علماء کی کتابیں نصاباً اکثر خالی ہیں اور ان کی روشنی کے بغیر راہ کو سلامتی سے طے کر لے جانا بہت ہی مشکل نظر آتا ہے۔“ (۱)۔

آگے بڑھ کر لکھتے ہیں:

”اس جلد کے لکھنے میں اس ہیچ مدان کو سا اہا سال ہچکا ہٹ محسوس ہوتی رہی اور بار بار قلم کو آگے بڑھا بڑھا کر پیچھے ہٹانا پڑا چنانچہ کام کا آغاز جمادی الثانی ۱۳۵۸ھ کو کر دیا گیا تھا، لیکن کچھ صفحے لکھ کر چھوڑ دیا دو سال کے بعد ۲۹ رمضان ۱۳۶۰ھ کو پھر لکھنے کا تہیہ کیا، اور پھر رک جانا پڑا، ۲۴ شعبان ۱۳۶۲ھ کو پھر قلم اپنے سفر پر چلنے کو آمادہ ہوا لیکن چند ہی قدم

چل کر رک جانا پڑا اب کیم رمضان المبارک ۱۴۲۳ھ کو دوبارہ  
 عزم درست کے ساتھ چلنے کے تیاری ہے مگر انجام عالم  
الغیب کو معلوم۔“ (۲)۔

اس مختصر کتاب میں بھی بعض ایسے اصولی مسائل آگئے ہیں جن سے عام طور پر اس  
 موضوع کی کتابیں خالی ہیں اور اس اجمال کو تفصیل میں لے جانے سے بعض  
 اوقات مستقل تصانیف وجود میں آسکتی ہیں مثلاً اس کتاب میں ”معاملات“ کی  
 تعریف اس کے اقسام اور ان کی تاریخ خاصی بصیرت افروز اور معلومات افزا ہے  
 میزان کی وسع اور جامع تعریف قرآن کے تتبع اور گہرے مطالعے پر مبنی ہے سید  
 صاحب کے قلم سے جو اس کتاب کی تالیف کے دوران سلوک کی ارتقائی منزلیں  
 طے کر رہے تھے۔ (جن کا تقاضا عام حالات میں نہ صرف جسمانی گوشہ نشینی و  
 انقطاع بلکہ ذہنی عزلت اور حدت مطلب بھی ہوتا ہے) پھر ان کا جس مرکز ارشاد  
 سے تعلق تھا وہ نہ صرف سیاست و حکومت کے مسائل سے کنارہ کش تھا بلکہ اس کو  
 اصلاح و تربیت کے لیے بعض اوقات مضمر سمجھتا تھا ایسی صورت میں ان کے قلم سے  
 حکومت کے نعمت ہونے کا تذکرہ نکلنا ان کے ذہنی توازن اور اپنی شخصیت کے فکری  
 میٹزات کو قائم رکھنے کی دلیل ہے، وہ لکھتے ہیں:

”اس دنیا میں اللہ تعالیٰ کی بڑی نعمت حکومت و سلطنت اور دنیا  
 کی سیاست ہے، یہاں تک کہ کتاب و نبوت کی دولت کے  
بعد اسی کا درجہ ہے۔ (۳)۔

(۱)۔ سیرہ النبی ﷺ جلد ۷، مقدمہ ص ۵ (۲)۔ ایضاً ص ۶ (۳)۔

مقدمہ ص ۲۳

پھر اس کے ثبوت میں قرآن کی آیات بینات جمع کر دیتے ہیں، اور یہ سیرت  
 نبوی ﷺ کے مصنف کا قدیم شیوہ ہے، لیکن پھر ان کا عصری مطالعہ اور اسلامی  
 تحریکات نے جولٹ پچ پیدا کیا ہے، اس کی واقفیت ان کا قلم پکڑ لیتا ہے اور ان کے قلم

سے حسب ذیل الفاظ نکلتے ہیں اور اس طرح وہ راتخین فی العلم والدین کے مسلک کی پوری ترجمانی کرتے ہیں:

”اسلام کے سارے دفتر میں ایک حرف بھی ایسا موجود نہیں جس سے یہ معلوم ہو کہ قیام سلطنت اس دعوت کا اصل مقصد اور عقائد و ایمان، شرائع و احکام اور حقوق و فرائض اس کے لیے بمنزلہ تمہید تھے بلکہ جو کچھ ثابت ہوتا ہے وہ یہ ہے کہ شرائع اور حقوق و فرائض ہی اصل مطلوب ہیں، اور ایک حکومت صالحہ کا قیام ان کے لیے وجہ اطمینان اور سکون خاطر کا باعث ہے تاکہ وہ احکام الہی کی تعمیل پبہ سانی کر سکیں، اس لیے وہ عرضاً مطلوب ہے۔“ (۱)۔

اور اس کی تائید کے لیے وہ سورہ نور کی وہ مشہور آیت نقل کرتے ہیں جس میں اللہ نے ان مسلمانوں سے جو ایمان اور عمل صالح سے متصف ہوں اور توحید اور اجتناب عن الشریک کی شرط پوری کرتے ہوں، خلافت کا وعدہ کیا ہے اور اس کی غرض اور نتیجہ دین مقبول کی پائیداری و استواری اور اس امن و امان کا قیام بیان کیا ہے جس کے بغیر دین کے احکام اور تقاضوں پر اطمینان سے عمل بھی نہیں ہو سکتا۔

مصنف کی نظر چونکہ مذاہب سابقہ پر بھی گہری اور وسیع ہے اور جدید فلسفے اور نظام بھی ان کی نظر سے پوشیدہ نہیں، عیسائیت کی تاریخ بھی ان کے سامنے ہے جو تفریق دین و سیاست کی قائل تھی اور اس کے متعلق ان کے نامور معاصر اور محبوب دوست اقبال نے صحیح کہا ہے:

کلیسا کی بنیاد رہبانیت تھی  
سماتی کہاں اس فقیری میں میری  
خصوصیت تھی سلطانی و راہبی میں  
کہ وہ سر بلندی ہے یہ سر بزیری

اس لیے خطبات مدارس اور رسول وحدت کے مصنف کے قلم سے بے اختیار اور کسی قدر جوش کے ساتھ یہ عبارت نکل گئی ہے کہ:

”اسلام دین و دنیا اور جنت ارضی اور جنت سماوی اور آسمانی بادشاہی اور زمین کی خلافت دونوں کی دعوت کو لے کر اول ہی روز سے پیدا ہوا، اس کے نزدیک عیسائیوں کی طرح خدا اور قیصر دونوں ہی، ایک ہی شہنشاہ علی الاطلاق ہے، جس کے حدود حکومت میں نہ کوئی قیصر ہے اور نہ کوئی کسریٰ، اسی کا حکم عرش سے فرش تک اور آسمان سے زمین تک جاری ہے، وہی آسمان پر حکمران ہے وہی زمین پر فرمانروا ہے۔“

وهو الذي في السماء اله وفي الارض اله):

اور وہی ہے جو آسمان میں اللہ اور وہی زمین میں بھی اللہ ہے

(۲)۔

(۱)۔ مقدمہ ص ۴۷ (۲)۔ مقدمہ ص ۴۹

چونکہ ان کی مسلمانوں کی تاریخ پر وسیع اور گہری نظر ہے اور انہوں نے دیکھا کہ کس طرح خلافت اسلامی عام دنیاوی حکومت میں تبدیلی ہو گئی ہے نیز موجودہ دور کے قیام حکومت کے نعرہ اور اس کے محرکات اور جذبات کو بھی سمجھتے ہیں اس لیے یہ لکھنے پر مجبور ہو جاتے ہیں کہ:

اسلامی سلطنت کا مقصد نہ جزیہ کا حصول نہ خراج کا وصول ہے نہ غنیمت کی فراوانی نہ دولت کی ارزانی، نہ تجارت کا فروغ، نہ جاہ و منصب کا فریب، نہ عیش و عشرت کا دھوکہ اور نہ شان و شوکت کا تماشہ ہے، بلکہ سرتاسر حقوق اللہ اور حقوق العباد کی بجا آوری اور اس کے لیے جدوجہد اور سعی و محنت کی ذمہ داری کا نام ہے۔ (۱)۔

غرض یہ کتاب اپنے اختصار کے باوجود بہت سے فکر انگیز مضامین اور حقائق پر مشتمل ہے، اگر اس میں سیاسیات اور نظم حکومت کا پورا حصہ آجاتا تو وہ اس عظیم خلا کو بہترین

طریقے پر پرکرتی جو جدید اسلامی لٹریچر میں پایا جاتا ہے اور جس کی اہمیت کا احساس موجودہ حالات میں مغربی فلسفیوں کی سحر انگیزی اور اس کے تفوق و قیادت نے اور بڑھا دیا ہے، لیکن جو کچھ بھی ہے وہ اپنے اثر و وزن میں ’نقش سلیمانی‘ ہے اور نقش ہمیشہ مختصر اور اکثر آنکھوں سے مستور ہوتا ہے۔

آثار قیامت میں سے یہ بات بھی ہے کہ سیرت نگاری نبوی، متکلم اسلام اور نابغہ عصر، استاذ الاساتذہ علامہ سید سلیمان ندوی کی شہرہ آفاق کتاب سیرہ النبی ﷺ کی کسی جلد پر یہ ہیچ مدان پیش لفظ لکھے، لیکن کسی قدر اس سے تسکین ہوتی ہے کہ کتاب مکمل نہیں ہے، اس لیے اس پر ایک ’ناقص‘ کا کچھ لکھنا محل تعجب نہیں کہ

دیتے ہیں باوہ طرف قدح خوارد لکھ کر

دارالعلوم ندوۃ العلماء لکھنؤ۔ ۲۸ مئی ۱۹۸۰ء

ابوالحسن علی ندوی (۲)۔ ۱۱ رجب ۱۴۰۰ھ

اظہار عجز

من و شبہا و بیداری و حیرانی و خاموشی!

کہ محرم نیست خسرو را زبان در گفت گوئے تو

دارالمصنّفین، اعظم گڑھ

ہیچ مدان مور سلیمان

۲۳ شعبان المعظم ۱۴۰۰ھ، ۷ جولائی ۱۹۸۰ء

سید صباح الدین عبدالرحمان

(۱)۔ مقدمہ ص (۲)۔ اس مضمون میں مقدمہ کے حوالہ میں جو

صفات نمبر دیے گئے ہیں وہ سابقہ ایڈیشن کے ہیں اس ایڈیشن میں

نمبر صفات تبدیل ہو گئے ہیں۔

## مقدمہ

الحمد لله رب العالمين والصلوٰت والسلام على  
سيد المرسلين وعلى اله واصحابه الطاهرين

## معاملات

### ساتویں جلد کا موضوع معاملات ::

سیرت کی یہ ساتویں جلد معاملات سے متعلق ہے۔

### معاملات کے حدود ::

معاملات کا اطلاق فقہائے حقوق عباد کے ایک خاص حصہ پر کیا ہے۔ مثلاً بعض فقہاء شافیعہ نے احکام شرعیہ کی تقسیم یوں کی ہے یا تو وہ آخرت سے متعلق ہوں گے تو ان کا نام عبادت ہے اور یا امور دنیا سے اس کا تعلق ہوگا تو ان کی تین قسمیں ہیں؛ اگر ان احکام شرعیہ سے جو امور دین کے متعلق ہیں؛ اشخاص کی بقا مطلوب ہے تو ان کو معاملات کہتے ہیں (جیسے خرید و فروخت و اجارہ و رہن وغیرہ) اور اگر خاندان کی بقا مطلوب ہے تو ان کا نام مناکحات ہے (جیسے نکاح و طلاق و خلع و تفریق وغیرہ) اگر ان کی غرض کسی پوری آبادی (مدینہ) کی بقا ہے تو ان کو عقوبات کہیں (۱)۔ گے؛ (جیسے قصاص و سزا و تعزیرات وغیرہ)

امام شافعی نے موافقات کے شروع میں دین کے ضروری احکام کی جن پر دین دنیا کی مصلحتیں موقوف ہیں اور جن کے نہ ہونے سے دین و دنیا میں فساد راہ پائے گا اور انسانی زندگی خطرے میں پڑ جائے گی؛ یہ قسمیں کی ہیں۔

عبادات جیسے نماز روزہ وغیرہ اور عادات جیسے ماکولات، مشروبات، ملبوسات اور مسکونات کے احکام اور تیسری چیز معاملات ہے جس سے مقصود نسل و نفس اور مال کی حفاظت ہے اور چوتھی چیز جنایات ہے جس سے مقصود وہ احکام ہیں جن کا اجرا اس

شخص پر ہوگا جو احکام بالاکوتو ٹرے، جیسے قصاص و حدود و تعزیرات۔

فقہائے احناف میں سے علامہ ابن نجیم نے بحر الرائق کے شروع میں امور دین کو پانچ حصوں میں منقسم کیا ہے، اعتقادات، معاملات، مزاجر اور آداب اور ان میں سے معاملات کی تشریح یہ کی ہے کہ یہ حصہ پانچ بابوں پر منقسم ہے، معاوضات مالیہ (بیع و فروخت وغیرہ) مناکحات (نکاح و طلاق وغیرہ) مختصمات (آپس کے جھگڑوں کا فیصلہ) امانات اور ترکات (وراثت) اور مزاجر، یعنی جن کاموں پر شریعت نے زجر کیا ہے اس کی بھی پانچ قسمیں ہیں، قتل نفس پر زجر، کسی کا مال زبردستی لے لینے پر زجر، کسی کی آبروریزی پر زجر، کسی کی پردہ دری پر زجر، قطع بیضہ (اسلام کا استیصال اور اس سے انحراف) پر زجر۔

(۱)۔ کشاف، اصطلاحات العنوں احمد تھانوی، مطبوعہ کلکنہ ج ۱

ص ۲۳ بحوالہ توضیح و تلویح۔

## معاملات سے ہماری مراد ::

لیکن ہم نے اس کتاب میں معاملات کا اطلاق ان تینوں تعبیروں سے زیادہ وسیع معنی میں کیا ہے، یعنی ہماری مراد معاملات سے وہ تمام احکام شرعیہ ہیں جن کا تعلق ان تمام حقوق عباد سے ہے جن کی حیثیت قانون کی ہے جن میں معاملات اور مزاجر دونوں داخل ہیں اور جن کا منشا جان و مال و آبرو کی حفاظت ہے، خواہ وہ اشخاص کی مصلحت سے متعلق ہوں یا خاندان کی یا پوری آبادی و مملکت (مدینہ) کی۔

آبادی و مملکت جن کا قانونی نام مدینہ ہے اس کی حفاظت و مصلحت کے قوانین کا نام سیاست ہے، لیکن ہمارے قدیم فقہاء نے اس کے لیے سیر کی اصطلاح قائم کی ہے، جیسے کتاب السیر امام محمد، اس میں امارت و خلافت اور صلح و جنگ کے مسائل آجاتے ہیں اور متاخرین نے ان کو احکام سلطانیہ کے نام سے لکھا ہے، جیسے احکام السلطانیہ قاضی ماوردی شافعی البتونی ۴۵۰ھ اور احکام السلطانیہ قاضی ابویعلیٰ حنبلی البتونی



۴۵۸ھ لیکن ان کتابوں میں ضمناً جزیہ وخراج و زکوٰۃ کی مناسبت سے مالی مسائل بھی زیر بحث آ گئے ہیں، اور اسی لیے بعض بزرگوں نے ان مباحث کو الگ کر کے ان کا نام کتاب الاموال یا کتاب الخراج رکھا ہے، جیسے کتاب الاموال ابو عبید بن سلام المتوفی ۲۲۳ھ اور کتاب الخراج قاضی ابو یوسف المتوفی ۱۸۲ھ اور کتاب الخراج تکلی بن آدم القرشی المتوفی ۲۰۳ھ اہل سنت کے نزدیک گو امت اصول عقائد میں سے نہیں ہے تاہم اس کے ضروری مباحث کتب عقائد کے خاتمہ میں ذکر کر دیے جاتے ہیں جن میں امامت کے شرائط اور طریق انتخاب، اس کی ضرورت اور حقیقت پر مختصر بحثیں ہوتی ہیں۔

لیکن موجودہ زمانے میں ان مسائل کی ترتیب اور ان کے بیان کا طرز اگلے بزرگوں کے طرز بیان سے بالکل مختلف ہو گا اور ان کے لیے اصطلاحیں بھی نئی اختیار کرنی پڑیں گی اس لیے معاملات کی اس جلد میں قدیم اصطلاحات میں کمی بیشی اور مباحث میں رد و بدل اور نئی ضرورتوں کے لیے نئے ابواب کا اضافہ گزیر ہے۔

اب ہماری نئی اصطلاح میں معاملات سے مقصود مسلمانوں کے وہ تمام انسانی کاروبار ہیں جن کا تعلق معاشرت مال و دولت اور حکومت کے ضابطوں اور قوانین سے ہے دوسرے لفظوں میں اس کی تعبیر یوں بھی کی جاسکتی ہے کہ اس کتاب میں معاملات کا اطلاق ان تمام اجتماعی کاروبار کے ضابطوں اور قانون پر ہوا ہے جن سے دو یا دو سے زائد افراد یا پوری جماعت کے قانون حقوق کی تشریح ہو اور ان کے ضابطوں اور قانون کی تفصیل ہو ان تمام مسائل کو اگر ہم کسی قدر مسامتت کے ساتھ چند بڑے بڑے عنوانوں کے تحت کرنا چاہیں تو حسب ذیل تین قسمیں ہو سکتی ہیں؛ معاشریات، اقتصادیات اور سیاسیات اور ان تینوں کے تحت میں اور بہت سے ضمنی ابواب ہو سکتے ہیں، اور انہی تینوں مباحث کے مجموعہ پر معاملات کا اطلاق کیا گیا ہے، معاشرت میں نکاح و طلاق وغیرہ کے قوانین سے بحث ہوگی، اقتصادیات میں تمام

مالی و تجارتی کاروبار کا بیان آجائے گا اور سیاسیات میں حکومت و سلطنت اور اس کے متعلقات مذکور ہوں گے۔

## اس کام کا اشکال ::

یہ احکام قرآن پاک کی مختلف سورتوں میں مذکور ہیں، محدثین نے حدیث کی کتابوں میں ان حدیثوں کا مختلف ابواب میں ذکر فرمایا ہے جن میں یہ احکام مذکور ہیں اور فقہاء نے فقہ کے متعدد بابوں میں ان مسائل کا احاطہ کیا ہے اس لیے ان احکام کو اگر صرف نقل ہی کر دینا ہوتا تو کام آسان تھا مگر موجودہ زمانے میں کام کی نوعیت اتنی ہی نہیں ہے بلکہ اول تو ضرورت یہ ہے کہ ان مسائل کی تشریح ایسے رنگ میں کی جائے جس سے مذاق حال تسکین پاسکے اور ان کے علاوہ جو مسائل آج ہمارے سامنے نئے ہیں ان کا حل بھی ان کے سابق نظائر کو سامنے رکھ کر سوچا جائے، ان امور کی تشریح میں ہزار احتیاطوں کے باوجود قلم کے مسافر کو ایسی راہوں سے گزرنا ہوگا جن میں ہر قدم پر لغزش کا خطرہ ہے اور خصوصاً اس لیے کہ سیاسیات و اقتصادیات کے موجودہ توقع سوالوں کے جوابات اور ان کے متعلقہ اصولی نظریات سے قدماء کی کتابیں نصاباً اکثر خالی ہیں اور ان کی روشنی کے بغیر راہ کو سلامت سے طے کر لے جانا بہت ہی مشکل نظر آتا ہے، مشکلات کا ایک اور سبب یہ ہے کہ عہد نبوی ﷺ کے سیاسیات کے احکام و فرائض کا ماخذ خود ذات نبوی علی صاحبہا الصلوٰۃ ہے اور حضور صلی اللہ علیہ وآلہ وسلم کی ذات مبارک میں امامت کے ساتھ نبوت بھی جمع ہے جس سے ایک دوسرے سے جدا کرنا ناخن کو گوشت سے علیحدہ کرنا ہے۔ یہی سبب ہے کہ اس جلد کے لکھنے میں اس ہیچ مداں کو سا لہا سال چکا ہٹ محسوس ہوتی رہی اور بارہا قدم کو آگے بڑھا کر پیچھے ہٹا لینا پڑا، چنانچہ کام کا آغاز گولے جمادی الثانیہ ۱۳۵۸ھ کو کر دیا گیا تھا لیکن کچھ صفحے لکھ کر چھوڑ دیئے، دو سال کے بعد ۲۹ رمضان ۱۳۶۰ھ کو پھر لکھنے کا تہیہ کر لیا اور پھر رک جانا پڑا، ۲۳ شعبان ۱۳۶۲ھ کو پھر



## قانون سازوں کی بیچارگی ::

اگر اسلام کے قانون میں مسلم اور غیر مسلم کا ایک فرق بیچ میں حائل ہے تو جمہوری نظام میں ملکی اور غیر ملکی قوم اور غیر قوم، امیر اور غریب، سرمایہ دار اور مزدور، تجارت پیشہ اور زمیندار، طبقہ اور غیر طبقہ، پارٹی اور غیر پارٹی کے بیسیوں جبابات اور دیواریں حائل ہیں جن میں سے ہر ایک اس قدر مضبوط ہے کہ اس کا ہٹانا آسان نہیں، جب کوئی تجویز معروض بحث میں آتی ہے تو انسانیت کے نقطہ نظر سے نہیں بلکہ ملک، قوم، جماعت، طبقہ اور پارٹی کے نقطہ نگاہ سے اس کا فیصلہ کیا جاتا ہے اور اس کو جمہور کے لیے آئینہ رحمت ثابت کیا جاتا ہے۔

## جمہوریت کی ناکامی ::

اس جوش و خروش اور قوت اور دلیل سے جو تجویز آئینہ رحمت بن کر منظور ہوتی ہے اس کی کمزوری کا یہ عالم ہے کہ ہر دوسری مجلس میں وہ بیک دفعہ یا چند منزلوں کے بعد بدل جاتی ہے پھر ایک نئی تجویز اس کی جگہ پر آتی ہے اس کی عمر بھی چند روز سے زیادہ و فنا نہیں کرتی، آخر وہ بھی فنا ہو جاتی ہے اور تیسری اور چوتھی اور پانچویں آتی ہے اور اپنی اپنی راہ سے فنا کے گھاٹ اتر جاتی ہے، ان تمام تغیرات کی تہ میں جو ہاتھ کام کرتا ہے وہ قومی و جماعتی اور شخصی مفاد کا اول بدل اور تغیر ہے، ایک راہ سے جب کسی جماعت کو فائدہ نہیں پہنچتا ہے یا ایک کو پہنچتا ہے دوسرے کو نہیں، تو وہ دوسری راہ سے اس کو ڈھونڈتی ہے اور جب وہ راہ بھی بند پاتی ہے تو تیسری راہ کی تلاش ہوتی ہے اور یوں ہی پوری عمر آوارہ گردی اور تلاش میں گزر جاتی ہے اور جمہور کو طمانیت کی دولت ہاتھ نہیں آتی۔

## صحیح و عادلانہ قانون سازی سے انسانیت کی ناچاری ::

ان تغیرات کے باوجود قانون بنتا ہے، چونکہ وہ صرف ظاہر طاقت پر مبنی ہوتا ہے اس

لئے اس کے چلانے میں اس کے چلانے والوں کا دل شریک نہیں ہوا، اس لیے قدم قدم پر اس کے چلانے والوں کے ذاتی مفاد سے ٹکراتا ہے اور بار بار وہ حرص و طمع، غرور و تکبر، ہواؤ ہوس، رشوت اور انتفاع ناجائز و خوف و ہراس اور کمزور حیلہ کے بیسیوں خلاف انسانیت جذبات سے ٹکرا کر چور چور ہو جاتا ہے اور عدل و انصاف کی میزان ہاتھ سے ٹوٹ جاتی ہے۔

## قانون الہی کی ضرورت ::

اسی سبب سے مصلحت الہی کا تقاضا یہ تھا کہ عدل و انصاف کی یہ میزان خود دست الہی میں ہو، وہ جو کسی فرقہ اور کسی پارٹی میں نہیں، کسی کا ایسا نہیں جو دوسرے کا نہیں، وہ سب کا ہے اور سب کے لیے ہے اور تمام نفسانی اغراض سے پاک و بے نیاز ہے جس کو اپنے لیے اور اپنی غرض کے لیے کچھ نہیں چاہئے جس کو دنیا اور اس کی فطرت کا ایک ایک راز معلوم ہے اور جو کائنات کے ذرہ ذرہ سے آگاہ اور گوشہ گوشہ سے باخبر ہے، ٹھیک اسی طرح جس طرح دنیا میں عرش سے فرش تک اس نے اپنا تکوینی فرمان جس کو قانون طبعی کہتے ہیں، جاری کر رکھا ہے اسی طرح زمین پر اپنا تشریحی فرمان جس کو شریعت کہتے ہیں جاری فرمائے جو تمام تر عدل و انصاف پر مبنی ہے:

اللہ الذی انزل الکتاب بالحق و المیزان (شوری: ۳)

وہ اللہ جس نے حق اور ترازو کے ساتھ اپنی کتاب (قانون)

اتاری۔

وانزل معهم الکتاب و المیزان (حدید: ۳)

اور نبیوں کے ساتھ کتاب (قانون) اور ترازو اتاری۔

## کتاب اور میزان ::

میزان سے مقصود یہ کاٹھا اور لوہے کی ترازو نہیں، بلکہ فطرت اور عدل و انصاف اور حق کی میزان ہے جس سے سارا نظام کائنات تل رہا ہے، اور انسانی کاروبار اور اعمال

تولے جاتے ہیں چنانچہ تمام معاملات میں انصاف کا خلاصہ اگر ایک لفظ میں کیا جائے تو یہ ہے کہ عدل کی میزان میں اونچ نیچ نہ آئے۔

الرحمان . علم القرآن . خلق الانسان . علمه البيان .  
الشمس والقمر بحسبان . والنجم والشجر يسجدان .  
والسمااء رفعها ووضع الميزان . الا تطلعوا في  
الميزان . واقيموا الوزن بالقسط ولا تخسروا الميزان .  
(رحمن: ۱)

رحمت والا خدا جس نے قرآن سکھایا، انسان کو بنایا اور اس کو  
گویائی سکھائی، سورج اور چاند حساب کے ساتھ ہیں اور بے  
تنے کے درخت اور تنے دار درخت اس کے زیر فرمان ہیں  
اور اسی نے آسمان کو اونچا کیا اور اسی نے ترازو (میزان) رکھ  
دی تا کہ تول میں کمی بیشی نہ کرو اور تول کو انصاف کے ساتھ  
تاقم رکھو اور تول کو کھٹاؤ نہیں۔

یہ دنیا کی سب سے بڑی ترازو ہے اسی سے دنیا میں اعمال اور معاملات تولے جاتے  
ہیں اسی کے اعتدال اور اونچ نیچ کا نام حق اور باطل، انصاف اور ظلم، صحیح اور غلط ہے  
اس لیے اس پیمانہ اور ترازو کو ہمیشہ سچائی اور انصاف کے کانٹے پر رکھو۔ ان آیتوں  
میں انسان کا آفتاب ماہتاب اور نباتات سے پہلے تذکرہ ہے کہ یہ قصد و ارادہ سے  
محروم مخلوقات اللہ تعالیٰ کے تکوینی فرمان کے تحت طبعی طور سے قصد و ارادہ کے بغیر کس  
طرح عدل و انصاف اور اللہ تعالیٰ کے مقررہ طبعی اور احکام و اصول کے مطابق چل  
رہی ہیں اسی طرح قصد و ارادہ کی دولت و نعمت سے سرفراز مخلوق انسان کو بھی چاہئے  
کہ وہ ہوئے نفسانی سے بچ کر اپنے قصد و ارادہ سے اللہ تعالیٰ کے احکام عدل کی  
پیروی اختیار کرے، قرآن پاک میں بار بار ہے:

و اوفوا الکیل و المیزان (انعام: ۱۶)

اور ناپ اور تول کو پورا کرتے رہو۔

فاوفا الیکیل والمیزان (اعراف: ۹)

توناپ اور تول کو پورا رکھو۔

اوفو المکیال و المیزان (ہود: ۹)

ناپ اور تول کو پورا کرو۔

ولا تنقصوا المکیال والمیزان (ہود: ۹)

ناپ اور تول کو کھٹاؤ نہیں۔

ان آیتوں میں ناپ اور تول سے معمولی لین دین اور خرید و فروخت کی اشیاء بھی مراد لی جاسکتی ہیں اور لی گئی ہیں، لیکن اس پیمانے کو وسیع سمجھئے تو سارے انسانی معاملات اس ترازو اور پیمانہ میں سما جاتے ہیں (۱)۔ ہر انسانی ظلم کا تخم یہ ہے کہ انسان اپنے لیے ایک پیمانہ اور دوسرے کی دوسرا پیمانہ چاہتا ہے، وہ اپنے لیے ایک ترازو سے ناپتا ہے اور دوسروں کے لیے دوسری ترازو سے، اس ستم پیشہ پر خدا کی اور ساری دنیا کی پھنکار

(۱)۔ تفسیر طبری میں آیات میزان سورہ حدید اور سورہ رحمان

وغیرہ میں دیکھئے۔

ویل للمظلفین الذین اذا اکتالوا علی الناس

یستوفون واذا کالوہم او وزنوہم یخسرون

(تطفیف: ۱)

پھنکار ہے ان کم کر دینے والوں پر جو اپنے لیے لوگوں سے

ناپ پوری لیتے ہیں، اور جب ان کو ناپ کر یا تول کر دیتے

ہیں تو کم کر دیتے ہیں۔

معاملات انسانی میں فساد کی پوری فہرست اسی ایک اجمال کی تفصیل اور اسی نکتہ کی تشریح ہے، چنانچہ سورہ حدید میں زمین پر قیام عدل کے تین ذریعے ظاہر فرمائے گئے ہیں۔

لقد ارسلنا رسلنا بالبینت وانزلنا معہم الکتاب

والیزان لیعقوم الناس بالقسط وانزلنا الحدید فیہ باس





پلک اور لمبے دم بدم بدل رہے ہیں سال پر سال آتے ہیں مگر چاند اور سورج وہی ہیں، ان کی چال اور گردش وہی ہے اور ان کے قاعدے اور قانون وہی ہیں، جو طبعی قانون آج سے ہزار برس پہلے آب و گل کی دنیا پر حکمران تھا آج بھی وہی ہے اس میں نہ پہلی صدی تغیر پیدا کر سکی، نہ چودھویں، پہلے بھی سال کے بارہ شمسی یا قمری دورے تھے اور اب بھی ہیں کل بھی دن رات کے چوبیس گھنٹے تھے اور اب بھی ہیں۔  
یعنی خدا کی بات جہاں تھی وہیں رہی۔

ولن تجد لسنة الله تبدیلاً (فتح: ۳)

خدا کے قانون میں تو کوئی اول بدل نہ پائے گا۔

## فطری حقوق و معاملات کی یکسانی ::

ٹھیک اسی اصول پر جو اخلاقی و معاشرتی قوانین اور انسانی معاملات کے جو اصول فطری ہیں ان میں نہ کبھی کوئی تغیر نہ ہوا ہے نہ ہوگا، نیکی بدی نہیں بنتی بدی نیکی نہیں، سچ جھوٹ نہیں ہو جاتا، جھوٹ سچ نہیں، ظلم انصاف کا نام نہیں پاتا اور انصاف ظلم کا نہیں، دوسروں کے حقوق کو غصب کرنا، دوسروں کی چیز ناحق لینا، چوری کرنا، ڈاکہ ڈالنا، دوسروں کی عزت و آبرو کو داغ لگانا، دوسروں کے مال کو ناجائز طریق سے لے لینا۔ حق قانون کے بغیر کسی عورت پر تصرف کرنا، کسی کی جائیداد اور ملکیت پر قبضہ کرنا ہمیشہ ناجائز رہا ہے اور رہے گا۔ لیکن دین میں طرفین کی رضامندی، لڑائی اور جھگڑے کے اسباب کی روک تھام، اخلاق سوز حرکات کی بندش، فتنہ و فساد کا انسداد، ظالمانہ طریقوں کی ممانعت، ہر عہد میں، ہر قانون کی متفقہ دفعہ رہی ہے جب کبھی کوئی قانون بنا ہے یہی فطری دفعات قانون کی ضروری اجزا رہے ہیں اور اب بھی جب کبھی بنے گا اس کے یہ اجزا برقرار رہیں گے، البتہ اس کے جزئیات نئے نئے پیش آئیں گے اور نئی نئی شکلوں میں ان کلیات کے فروع سامنے آتے رہیں گے اور ان کے لیے قانون الہی کے کلیات سے جزئیات اور احکام سے نظائر ہمیشہ نکلتے اور بنتے

رہیں گے۔

## قانون کا بنیادی تخیل ::

ہر مجموعہ قانون کا ایک بنیادی تخیل ہوتا ہے جس پر اس مجموعہ کے ایک ایک جز کی بنیاد ہوتی ہے، یہ بنیاد کہیں قومی فوقیت، کہیں وطنی افادیت، کہیں نسلی امتیاز اور کہیں تجارتی مفاد قرار پاتی ہے اس لیے اس مجموعہ قانون میں اسی بنیادی نقطہ غرض کی لکیریں ابھری نظر آتی ہیں جہاں قانون کی بنیادی قومی فوقیت ہے، وہاں کالے گورے، یورپین اور نیو کے اصول پر کارفرمائی ہے جہاں وطن قانون کی اساس ہے وہاں جغرافیائی اقطاع ارضی قانون کے اختلافات کا باعث ہوتے ہیں اور رومی اور غیر رومی، یونانی اور غیر یونانی، مصری اور غیر مصری، ملکی اور غیر ملکی نزاعات نے انسانی مفاد کے ٹکڑے کر دیے ہیں یہی جذبہ آگے بڑھ کر ملک میں بھی صوبہ اور اختلاف کا بیج ہوتا ہے، ہندوستانی ہونے کے باوجود پنجابی بنگال میں بنگالی پنجاب میں بیگانہ ہے، بہاری یوپی میں جگہ نہیں پاسکتا اور یوپی والے پر بہار کی وسعت تنگ ہے، نیشترم اور نازی ازم میں نسل کے دیوتا کی پوجا ہوتی ہے اور موجودہ امپیریلزم میں تجارتی مفاد کی خاطر قومیں غلام بنائی جاتی ہیں۔

## قانون الہی کی بنیاد اور اس کی عمومیت ::

اسلام کے قانون کی بنیاد اللہ تعالیٰ کی رضا جوئی اور اطاعت کے لیے زمین سے فتنہ و فساد کا دفع، اس کے بندوں کے درمیان عدل و انصاف اور امن و اطمینان کا قیام اور معاملات میں لوگوں کے درمیان سے نزاع اور خدع و فریب کی روک تھام ہے، (1)۔ چنانچہ اسلام کے قانون میں جتنے حدود و تعزیرات ہیں ان کا مقصد زمین سے فتنہ و فساد کا دفع ہے اور جس قدر معاملات و معاشرت کے اصول اور مسائل ہیں، ان کا منہی بندوں کے درمیان عدل و انصاف اور امن و اطمینان کا قیام ہے، اور معاملات میں جتنے قانونی ممنوعات اور منہیات ہیں، ان سب کا منشا باہمی نزاع اور

خرد و فریب کا استیصال ہے۔

(۱)۔ علامہ عزالدین بن عبدالسلام مصری المتوفی ۶۶۰ھ کی کتاب قواعد الحکام فی مصالح الانام، اور شاہ ولی اللہ صاحب دہلوی کی کتاب حجتہ اللہ البالغہ کے ابواب معاملات ملاحظہ ہوں۔

اس اوپر کی تفصیل میں آپ نے دیکھا کہ کہیں رنگ اور نسل کا کوئی اختلاف، زبان اور لغت اور تہذیب و تمدن کا کوئی فرق اور ملک و اقلیم کا کوئی امتیاز زیر بحث نہیں آیا ہے، یہ قانون خدا کا ہے، خدا کے سارے بندوں کے لیے بنایا گیا ہے، وہ چاہے کالے ہوں یا گورے، آریائی ہوں یا سامی، یورپی ہوں یا ایشیائی، ہندی ہوں یا حجازی، عجمی ہوں یا تاتاری، سب کے لیے یکساں اور سب کے لیے برابر ہیں۔

## ایک اصولی فرق ::

بے شبہ ایک فرق اس میں جائز رکھا گیا ہے اور وہ یہ ہے کہ حکومت ان کی ہوگی جو اس کے اس قانون کو قانون الہی تسلیم کرتے ہیں، اس بنا پر انسانی افراد کی چار قسمیں ہو جاتی ہیں ایک وہ جو اس قانون کو قانون الہی تسلیم کرتے ہیں، یعنی محمد رسول اللہ صلی اللہ علیہ وآلہ وسلم کے ذریعے خدائے واحد برحق کی طرف سے آخری طور پر آیا ہوا قانون مانتے ہیں، مسلمان ہیں، دوسرے وہ جو اس خاص قانون الہی کو نہیں مانتے لیکن وہ کسی نہ کسی اگلے قانون الہی کو خواہ وہ کیسے ہی غیر محفوظ صورت میں اس وقت ہو مانتے ہیں، ان کا نام ذمی ہے، لیکن ان کی دو قسمیں ہیں ایک وہ جن کے پاس مانا ہوا قانون الہی اب بھی ان کے مانے ہوئے صحیفہ الہی کے ضمن میں موجود ہے، یہ کتابی اور دوئم وہ جو اپنے قانون الہی کے صحیفہ کو کھو بیٹھے ہیں، یہ شبہ کتابی ہیں۔ چوتھی وہ ہیں جو سرے سے ہر صحیفہ الہی سے نا آشنا اور ہر قانون الہی سے محروم ہیں ان کو مشرک کہتے ہیں، اسلامی قانون الہی میں ان چاروں کے درمیان بے شبہ بعض امتیازات ہیں، جن کی تفصیل اور مصلحتیں اپنی جگہ پر آئیں گی۔

اس تفصیل کے بعد آپ کو جملاً یہ اندازہ ہو گیا ہے کہ معاملات کے حدود کیا ہیں اور

اس کی وسعت میں کیا کیا چیزیں داخل ہیں، تاہم اس اجمال کا ایک ہا کا سا خاکہ آپ کے سامنے ہم بھی کھینچ دیتے ہیں۔

باہم انسانوں کے درمیان خوشگوار تعلقات کے برقرار اور امور معاشرت کی میزان کو درست رکھنے کے لیے ایک عاملانہ طاقت و قوت کا وجود ضروری ہے، جو ہر چیز کو احکام شرع اور نظام عدل کے مطابق قائم رکھے، اس بحث کے دو ضروری جز ہیں۔

۱۔ اس عاملانہ طاقت و قوت کی ضرورت، حقیقت، اس کے شرائط و اوصاف اور اس کے شعبے اور ادارے۔

۲۔ معاملات انسانی کے اقسام اور ہر قسم کے علیحدہ علیحدہ احکام، اور اس کے اسرار و مصالح۔

## اسلام میں حکومت کی حیثیت و اہمیت ::

محمد رسول اللہ صلی اللہ علیہ وآلہ وسلم دنیا میں دین اور دنیا دونوں کی برکتیں لے کر آئے، آپ ﷺ نے صرف آسمانی بادشاہی کی خوشخبری نہیں سنائی، بلکہ آسمانی بادشاہی کے ساتھ دنیا کی بادشاہی کی بھی بشارت دی، تاکہ دنیا میں خدا کی بندگی اور رضا جوئی بے خوف و خطر کی جاسکے اور اس کے لیے خدا کی بادشاہی خدا کے قانون کے مطابق دنیا میں قائم ہو۔

وعد اللہ الذین آمنوا منکم و عملوا الصلحت  
لیستخلفنہم فی الارض کما استخلف الذین من  
قبلہم ولیمکنن لہم دینہم الذی ارتضی لہم ولیبید  
لنہم من بعد خوفہم امنا۔ یعبدوننی لا یشرکون  
بی شئیاء۔ (نور: ۷)

خدا نے ان سے جو ایمان لائے اور اچھے عمل کیے، یہ وعدہ کیا  
کہ وہ ان کو زمین میں حاکم بنائے گا، جیسا کہ ان کو حاکم بنایا  
تھا جو ان سے پہلے تھے اور ان کے لیے ان کے اس دین کو

جس کو اس نے ان کے واسطے پسند کیا ہے، جمادے گا اور ان کو  
ان کی اس بے امنی کے بدلے امن دے گا، میری بندگی  
کریں گے، میرا کسی کو سا جھی نہ بنائیں گے۔

اور اس کے لیے خدا کے نافرمانوں سے لڑائی لڑی جائے تاکہ سارا حکم اسی ایک خدا  
کا ہو جائے:

وقاتلوهم حتى لا تكون فتنه ویکون الدین کله لله  
(انفال: ۵)

اور ان سے لڑتے رہو۔ یہاں تک کہ فساد نہ رہے، اور سب حکم  
اللہ کا ہو جائے۔

قرآن نے خدا کے بعض نیک بندوں کی دعایہ بتائی ہے؛  
ربنا اتنا فی الدنیا حسنته و فی الاخره حسنته وقنا  
عذاب النار (بقرہ: ۲۵)

اے ہمارے پروردگار! ہم کو دنیا میں بھلائی دے، اور آخرت  
میں بھلائی دے، اور ہم کو دوزخ کے عذاب سے بچا۔

آخرت کی بھلائی تو معلوم ہے، لیکن دنیا کی بھلائی ہمارے مفسروں نے یہ بتائی ہے،  
علم و عبادت، تندرستی روزی، مال و دولت، فتح و نصرت، اولاد صالح، مگر یہ بھی حق تعالیٰ  
کے اطلاق کی تجدید ہے۔ دنیا کی بھلائی وہ ہے جو خدا کی شریعت میں جائز ہے، ایک  
اور جگہ فرمایا:

للدین احسنو فی هذه الدنیا حسنته. و لدار الاخره  
خیر. ولنعم دار للمتقین۔ (نحل: ۴)

اور جنہوں نے نیک کام کیے ان کے لیے دنیا میں بھلائی ہے  
اور آخرت کا گھر سب سے اچھا ہے اور پرہیزگاروں کا گھر  
کیسا اچھا ہے۔

مقصود یہ ہے کہ نیکو کاروں کے لیے دنیا کی بھلائی اور عزت بھی ہے، اور آخرت کی

بھی، لیکن آخرت کی بھلائی دنیا کی بھلائی سے زیادہ بہتر اور زیادہ خوب ہے۔  
جن لوگوں نے خدا کی راہ میں اپنی جانوں کی بازی لگائی ان کو بشارت ہے:-

فاتھم اللہ ثواب الدنیا و حسن ثواب الاخرت و اللہ  
یحب المحسنین۔ (آل عمران: ۱۵)

تو اللہ نے ان کو دنیا کا ثواب اور آخرت کا بھلا ثواب عنایت  
کیا اور اللہ نیکی والوں کو چاہتا ہے۔

دنیا کا ثواب فتح و نصرت، ناموری و عزت، مال و دولت اور حکومت و سلطنت ہے۔  
جنہوں نے خدا کی راہ میں اپنا گھربا چھوڑا اور خوشی خوشی ہر طرح کی تکلیف جھیلی، خدا  
نے ان کو دونوں جہان کی نعمتیں بخشیں۔

والذین ہما جرو فی اللہ من بعد ما ظلمو لنبوئنھم فی  
الدنیا حسنت و لاجر الاخرت اکبر (نحل: ۶)  
اور جنہوں نے گھر چھوڑا خدا کے لیے ستائے جانے کے بعد  
ہم ان کو دنیا میں اچھا ٹھکانہ دیں گے اور بے شک آخرت کی  
مزدوری سب سے بڑی ہے۔

دنیا کا اچھا ٹھکانہ دنیا کی ہر جائز نعمت اور سطوت و حکومت ہے۔

حضرت موسیٰ علیہ السلام نے دین اور دنیا دونوں کی نعمتوں کی دعا مانگی۔

واکتب لنا فی هذه الدنیا حسنت و فی  
الاکخرت (اعراف: ۱۹)

اور (اے خدا) ہمارے لیے اس دنیا میں بھلائی لکھ اور

آخرت میں بھی۔

ان سب آیتوں میں یہ بات خیال کے قابل ہے کہ ایمان اور نیکی والوں کو دنیا اور  
آخرت دونوں کی بھلائی کی امید لانی گئی ہے، مگر ہر جگہ یہ بتا دیا گیا ہے کہ دنیا کی ہر  
بھلائی سے آخرت کی بھلائی اونچی اچھی اور پائیدار ہے اس لیے دنیا کی بھلائی  
ہماری زندگی کا اصل مقصد نہیں، بلکہ ضمنی ہو، یعنی آخرت کے کاموں کے صدقہ میں ہو

ورنہ اگر دنیا ہی کو اپنی زندگی کا مقصد بنا لیا تو دنیا مل جائے گی مگر آخرت ہاتھ نہ آئے گی۔

من كان يريد الحيوة الدنيا و زينتها نوف اليهم  
اعمالهم و هم فيها لا يبخسون اولئك الذين ليس  
لهم في الاخرت الا النار و حبط ما صنعوا فيها و  
بطل ما كانوا يعملون (ہود: ۲)

جو کوئی دنیاوی زندگی اور اس کی آرائش چاہے تو ہم ان کے  
عمل ان کو اسی دنیا میں بھر کر دیتے ہیں، اور کمی نہیں کی جاتی یہ  
وہ ہیں جن کے لیے آخرت میں دوزخ کے سوا کچھ نہیں، اور  
وہاں جو کیا تھا مٹ گیا، اور ان کی مائی اکارت ہوئی۔

من كان يريد حرث الاخرت و نذله في حرثه و من  
كان يريد الدنيا نوته منها و ما له في الاخرت  
من نصيب (شوری: ۳)

جو کوئی آخرت کی کھیتی چاہتا ہے تو ہم اس کی کھیتی بڑھاتے  
ہیں اور جو دنیا کی کھیتی چاہتا ہو تو ہم دنیا میں سے اس کو کچھ  
دیتے ہیں اور آخرت میں اس کا کچھ حصہ نہیں۔

من یرد ثواب الدنيا نوته منها و من یرد ثواب  
الاخرت نوته منها و سنجزی الشاکرین۔ (آل  
عمران: ۱۵)

جو دنیا کا ثواب چاہے گا تو اس میں سے ہم اس کو دیں گے اور  
جو آخرت کا ثواب چاہے گا اس میں سے ہم اس کو دیں گے  
اور شکر گزاروں کو ہم پورا اجر دیں گے۔

من كان يريد العاجلة استعجلنا له فيها ما نشاء لمن  
نريد ثم جعلنا له جهنم يصليها مذمومًا مدحورًا و  
من اراد الاخرت و سعی لها سعیها و هو مؤمن  
فالولئك كان سعیهم مشكورًا (بنی اسرائیل: ۲)



جو کوئی چاہتا ہو دنیائے عاجل کو تو ہم جلد دے دیتے ہیں جس کو جو چاہتے ہیں پھر ہم نے اس کے لیے دوزخ کو بنایا ہے وہ اس میں داخل ہوگا برا ہو کر دکھلیا جا کر اور جو کوئی آخرت چاہے اور اس کی پوری کوشش کرے اور وہ ایمان والا ہو تو وہی ہیں جن کی کوششوں کی قدر کی جائے گی۔

من كان يريد ثواب الدنيا فعند الله ثواب الدنيا  
والآخرة (نساء: ۱۹)

تو جو کوئی دنیا کا ثواب چاہتا ہے تو (اس کو معلوم ہو) کہ اللہ کے پاس دنیا و آخرت دونوں کا ثواب ہے۔

پھر وہ کتنا احمق ہے جو صرف دنیا کے ثواب کا طالب ہے، حالانکہ خدا کے پاس تو دونوں جہان کے خزانے ہیں۔

غرض یہ ہے کہ جو تمہا دنیا کا طالب ہے وہ آخرت سے محروم ہے لیکن جو آخرت کا طلب گار ہے اس کے لیے دونوں گھروں کے دروازے کھلے ہیں، لیکن جو اپنی حماقت اور نادانی سے صرف دنیا کے ثواب کا طالب بنے گا تو دنیا تو اس کو مل جائے گی مگر آخرت کے ثواب کا دروازہ اس کے لیے بند ہو جائے گا۔

اس دنیا میں اللہ تعالیٰ کی بڑی نعمت حکومت اور سلطنت اور دنیا کی سیاست ہے یہاں تک کہ کتاب اور نبوت کی دولت کے بعد اسی کا درجہ ہے۔

فقد اتينا ال ابراهيم الكتاب والحكمة و اتيناهم  
ملكنا عظيمًا (نساء: ۸)

تو ہم نے ابراہیم والوں کو کتاب اور حکمت دی اور بڑی  
سلطنت بخشی۔

حضرت موسیٰ اپنی قوم سے کہتے ہیں:

يقوم اذ كرو انعمته الله عليكم اذ جعل فيكم انبياء  
وجعلكم ملوكًا۔ (مائدہ: ۴)



اے میرے لوگو! اپنے اوپر اللہ کے احسان کو یاد کرو جب تم  
میں نبی بنائے اور تم کو بادشاہ بنایا۔

حضرت موسیٰ کی یہ پیشین گوئی جو خبر کی صورت میں، حضرت طالوت بادشاہ اور  
حضرت داؤد اور حضرت سلیمان علیہ السلام کے زمانہ میں پوری ہوئی، طالوت کی  
نسبت خبر دی گئی۔

ان الله قد بعث لکم طالوت ملکاً (بقرہ: ۳۲)  
بے شبہ خدا نے طالوت کو تمہارا بادشاہ مقرر کیا۔

لوگ اس پر معترض ہوئے تو فرمایا:

والله یوتی ملکہ من یشاء (بقرہ: ۳۲)  
اور اللہ جس کو چاہے اپنی حکومت دے دے۔

حضرت داؤد علیہ السلام کو خطاب ہوا:

یا داؤد انا جعلنک خلیفۃ فی الارض (ص: ۲)  
اے داؤد! ہم نے تم کو زمین میں بادشاہ بنایا ہے۔

حضرت سلیمان علیہ السلام نے اس نعمت میں مزید وسعت کی دعا فرمائی:

رب اغفر لی وھب لی ملکاً لا ینبغی لاحد من  
بعدی (ص: ۲)

اے میرے پروردگار! میری مغفرت کر اور مجھ کو ایسی

بادشاہی عطا فرما کہ میرے بعد کسی کو شایان نہ ہو۔

یہ نعمت کسی انسان کے دینے لینے سے نہیں ملتی، اس کا مالک اللہ تعالیٰ ہے وہ جس کو  
چاہے دے اور جس سے چاہے چھین لے۔

الھم ملک الملک توتی الملک من تشاء و تنزع  
الملک ممن تشاء (آل عمران: ۳)

اے اللہ! اے سلطنت کے مالک تو جسے چاہے سلطنت بخشے

اور جس سے چاہے سلطنت چھین لے۔

وہ دیتا کس کو اور چھینتا کس سے ہے؟ اس کے متعلق اپنا قاعدہ کلیہ بنایا ہے:

ان الارض يرثها عبادى الصلحون ان فى هذا البلاغا  
لقوم عبدين (الانبیاء: ۷)

بے شک زمین کے مالک میری صالح بندے ہوتے ہیں۔

اس اعلان میں خدا کے فرمانبردار لوگوں کیلئے پیغام ہے

نعمت ملنے کی بشارت ملی تھی تو ساتھ ہی یہ بتا دیا گیا کہ یہ نعمت ان کے کن کاموں کا معاوضہ ہے فرمایا:

و لينضرن الله من ينصرهبط ان الله لقوى عزيز .  
الذین ان سکنهم فى الارض اقاموا الصلوة واتوا  
الزکوة واسر بالمعروف ونهوا عن المنکرط ولله  
عاقبته الامور۔ (حج: ۶)

اور البتہ خدا اسی کی مدد کرے گا جو اس کی مدد کرتا ہے بے شک  
اللہ زبردست قوت والا ہے وہ کہ اگر ہم کو زمین میں جمادیں تو  
وہ نماز کھڑی کریں، زکوٰۃ دیں، اچھے کاموں کو کہیں اور برے  
کاموں سے روکیں اور ہر کام کا انجام خدا کے اختیار میں

ہے۔

اور ظاہر ہے کہ جو اچھے کاموں کو کہے گا اور برے کاموں سے روکے گا، وہ پہلے خود  
اچھا ہوگا اور برے کاموں سے باز رہتا ہوگا۔

خدا کی مدد کرنے کے معنی یہ ہیں کہ خدا کے دین حق کی مدد کی جائے، جو لوگ حق کی مدد  
کے لیئے اٹھتے ہیں، خدا ان کی مدد فرماتا ہے، ان آیتوں سے یہ اشارہ بھی نکلا کہ  
مسلمانوں کے ہاتھوں میں خدا کے قانون کے اجرا کی طاقت ہونی چاہئے، چنانچہ  
اسلام میں سارے حدود و تعزیرات اسی منشا کے مطابق ہیں۔

زنا کی حد میں فرمایا:

ولا تلمخذ کم بهما رافست فى دین الله ان کنتم توء

منون بالله واليوم الآخر۔ (نور: ۱)

اور تم کو ان دونوں (زانیوں) پر اللہ کی حد جاری کرنے میں  
کوئی ترس نہ آوے، اگر تم اللہ اور پچھلے دن پر یقین رکھتے ہو۔

سود کے اسلامی قانون کو جو نہ مانے اسے اللہ اور رسول سے لڑائی کیلئے تیار ہونا  
چاہئے۔

فاذنوا بحرب من الله ورسوله (بقرہ: ۳۸)

تو اے سود کھانے والو! اللہ اور اس کے رسول سے لڑنے کیلئے  
خبردار ہو جاؤ۔

اس لیے نجران کے عیسائیوں سے آپ نے صلح کا جو معاہدہ کیا تھا، اس کی ایک دفعہ  
یہ تھی کہ اگر وہ سودی لین دین کریں گے تو یہ معاہدہ ختم ہو جائے گا۔ (۱)۔ جو لوگ  
اسلام کے ملک میں بغاوت کریں، ڈاکہ ڈالیں، لوٹ مار کریں، قرآن اس کو خدا اور  
رسول سے لڑنا کہتا ہے اور اس کی سزا قتل، پھانسی، قطعید اور قید یا جلا وطنی ہے، اور ان کی  
اس بے کسی و بے بسی کی کیفیت کو عذاب اور دنیاوی رسوائی کہا ہے:

(۱)۔ ابوداؤد، باب اخذ الحزیہ۔

ذلک لهم خزی فی الدنیا، ولهم فی الآخرة عذاب  
عظیم۔ (مائدہ: ۵)

یہ ان کیلئے رسوائی ہے دنیا میں اور آخرت میں برا عذاب

ہے۔

حضرت موسیٰ علیہ السلام کی بعثت کے بعد جب فرعون نے اپنی شہنشاہی کے غرور  
میں بنی اسرائیل پر مظالم کے پیراؤ توڑنے شروع کیے تو حضرت موسیٰ علیہ السلام نے  
انہیں تسلی دی۔

استعینوا بالله واصبروا، ان الارض لله یورثها، من

یشاء، من عباده والعاقبہ بہت للمتقین (اعراف: ۵)

خدا سے مدد مانگو اور ثابت قدم رہو۔ زمین تو خدا کی ہے

(اور) وہ اپنے بندوں میں سے جسے چاہتا ہے اس کا مالک بنا دیتا ہے اور آخر بھلا تو ڈرنے والوں کا ہے۔

بنی اسرائیل نے اس صبر و تسلی پر جو درحقیقت پیشین گوئی کی بشارت تھی، الناظر اب ظاہر کیا تو پھر فرمایا:

عسى ربكم ان يهلك عدوكم وليست خلفكم فى الارض فينظر كيف تعلمون۔ (اعراف: ۱۵)  
 قریب ہے کہ تمہارا پروردگار تمہارے دشمن کو ہلاک کر دے، اور اس کی جگہ تمہیں زمین میں خلیفہ بنائے پھر دیکھے تم کیسے عمل کرتے ہو۔

آخر جب وعدہ الہی کے پورا ہونے کا وقت آیا تو فرعون کی شہنشاہی کا تخت الٹ گیا اور مصر کی وہی غلام اور بے کس قوم خلافت الہی کے تاج سے سرفراز ہوئی:

و اورثنا القوم الذین کانوا یتستخفون سشارق الارض وسغاربھا التی یرکنا فیھا وتمت کلمت ربک الحسنی علی بنی اسرائیل بما صبروا (اعراف: ۱۶)

اور ہم نے اس قوم کو جو کمزور سمجھی جاتی تھی اس زمین کے پورب اور چچتم کا وارث بنا دیا جس میں ہم نے برکت دی اور اللہ کی اچھی بات بنی اسرائیل کے حق میں پوری ہوئی ان کے صبر کی وجہ سے۔

یہ نعمت ان کو حق کی راہ میں صبر و استقلال سے ہاتھ آئی اور دنیا کی برکت اور سرفرازی ان کو ملتی رہی لیکن جب ان کے ہاتھ سے راہ حق میں صبر و استقلال کا دامن چھوٹنے لگا اور پیغمبروں کے ماننے سے منہ پھیرنے لگے تو دفعتاً عزت کا یہ تاج ان کے سر سے اتر گیا، اللہ نے پیشین گوئی فرمائی:

وقضینا الی بنی اسرائیل فی الکتاب لتفسدن فی الارض مرتین ولتعلن علوا کبیرا فاذا جاء وعدا

ولهما بعثنا عليكم عبادنا اولى باس شديد فجا سوا  
 خلل الديار و كان وعدا مفعولا ثما ردنا لكم الكره  
 عليهم و اسدنا كم باسوال و بنين و جعلنا كم اكثر  
 نفيرا ان احسنتم احسنتم لانفسكم و ان اساتم  
 فلهاط فاذا جاء وعد الاخره ليسرء اوجوهكم وليد  
 خلوا المسجد كما د خلوه اول سره وليتبروا

اور ہم نے بنی اسرائیل کو خبردار کر دیا تھا کہ تم دو دفعہ زمین میں  
 فساد کرو گے اور بڑی سرکشی کرو گے تو جب ان میں سے پہلے  
 وعدہ کا وقت آیا تو ہم نے ان پر اپنے بڑے سخت بندوں کو  
 بھیجا تو وہ ملک میں گھس گئے اور اللہ کا وعدہ ہو کر رہتا ہے پھر  
 ہم نے ان پر تم کو پھیرا اور تم کو مال اور اولاد سے مدد دی اور  
 تمہاری تعداد بڑھائی اور کہہ دیا کہ اگر تم نیکی کرو گے تو اپنے  
 لیے اور برا کرو گے تو اپنا پھر جب دوسرے وعدہ کا وقت آیا  
 تو اوروں کو تم پر ابھارتا کہ تمہارے منہ بگاڑ دیں اور بیت  
 المقدس میں ویسے ہی گھس جائیں جیسے (تمہارے پہلے  
 دشمن)

ساعلوا لتبيرا۔ (بنی اسرائیل: ۱)

پہلی دفعہ اس میں گھس گئے تھے اور جس چیز پر غلبہ پائیں  
 اسے تباہ کر دیں۔

اہل خبر کو معلوم ہے کہ قرآن پاک میں بنی اسرائیل کے واقعات جہاں اور دوسرے  
 اغراض سے بیان کیے گئے ہیں وہاں ایک غرض یہ بھی ہے کہ مسلمانوں کے لیے وہ  
 عبرت کا سبق بنیں اور انہیں معلوم ہو کہ اگر وہ بھی خدا کے عہد کو پورا نہ کریں گے تو ان  
 کے ساتھ بھی خدا کا وہی برتاؤ ہوگا۔

اوپر کی آیتوں میں تصریح ہے کہ جب بنی اسرائیل کو خلافت ملی تو انہیں پہلے ہی  
 ہوشیار کر دیا گیا تھا کہ یہ خلافت و سلطنت اسی وقت تک ہے جب تک احکام الہی کی

پیروی کی جائے۔ جب تم ان سے منہ پھيرو گے تو اللہ تعالیٰ کی رحمت بھی تم سے منہ پھير لے گی؛ چنانچہ اسلام سے پہلے یہودیوں کی تاریخ میں یہ دونوں موقع پیش آئے، اور دو دفعہ کی شامت اعمال سے بیت المقدس کو پامال اور ان کو ذلیل و محکوم ہونا پڑا، ایک بابل کے بادشاہ بنوکدنذر معروف بہ بخت نصر کے ہاتھوں اور دوسری دفعہ حضرت عیسیٰ علیہ السلام کے بعد رومیوں کے ہاتھوں سے۔

ان آیتوں سے یہ بات ظاہر ہوگئی کہ مذہبی سلطنت کا مٹ جانا، ظالم بادشاہ کے پنجوں میں گرفتار ہونا اور دوسروں کی محکومی جو خود ہمارے ہی برے اعمال کا نتیجہ ہوتی ہے؛ دنیا میں اللہ تعالیٰ کی غیظ و غضب کا سبب ہے۔

رسول اللہ صلی اللہ علیہ وآلہ وسلم کی آمد کے موقع پر ان کو آخرمہلت دی گئی چنانچہ اوپر کی آیتوں کے بعد ہی ارشاد ہوا:

عسی ربکم ان یرحمکم وان عدتم عدنا وجعلنا  
 جہنم للكفرین حصیرا . ان هذا القران یرہدی للتی  
 ہمی اقوام ویبشر المئوسین الذین یعملون الصلحت  
 ان لہم اجرا کبیرا (بنی اسرائیل: ۱)

امید ہے کہ تمہارا پروردگار تم پر رحم کرے گا، اور اگر تم پھرو ہی (حرکتیں) کرو گے، تو ہم بھی وہی (پہلا سا سلوک) کریں گے اور ہم نے جہنم کو کافروں کے لیے قید خانہ بنا رکھا ہے، یہ قرآن وہ راستہ دکھاتا ہے جو سب سے سیدھا ہے، اور مومنوں کو جو نیک عمل کرتے ہیں بشارت دیتا ہے کہ ان کے لیے اجر عظیم ہے۔

یہ رحمت کی امید اسی شرط سے مشروط تھی کہ وہ آخری نبی صلی اللہ علیہ وآلہ وسلم پر ایمان لائیں، لیکن وہ جب اس سے محروم رہے تو رحمت الہی بھی دور ہوگئی۔ کیونکہ انہیں سنا دیا گیا:

و اذ اخذنا میثاق بنی اسرائیل لا تعبدون الا اللہ و

بالوالدين احسانا و ذى القربى واليتمى والمساكين  
 وقولوا للناس حسنا، و اقيموا الصلوة واتوا  
 الزكوة، و انتم معرضون . و اذ اخذنا سيثاقكم لا تسفكون دماءكم  
 ولا تخرجون انفسكم من دياركم ثم اقررتم و انتم  
 تشهدون .

اور جب ہم نے بنی اسرائیل سے عہد لیا کہ خدا کے سوا کسی کی  
 عبادت نہ کرنا اور ماں باپ اور رشتہ داروں اور یتیموں اور  
 محتاجوں کے ساتھ بھلائی کرتے رہنا اور لوگوں سے اچھی  
 باتیں کہنا اور نماز پڑھتے اور زکوٰۃ دیتے رہنا تو چند شخصوں  
 کے سوا تم سب (اس عہد سے) منہ پھیر بیٹھے اور جب ہم نے  
 تم سے عہد لیا کہ آپس میں کشت و خون نہ کرنا اور اپنے کو ان  
 کے وطن سے

ثم انتم هؤلاء تقتلون انفسكم و تخرجون فريقا  
 منكم من ديارهم تظفرون عليهم بالاثم والعدوان .  
 و ان ياتوكم اسرى تفدوهم و هو محرم عليكم  
 اخراجهم افتئوسنون ببعض الكتاب و تكفرون  
 ببعضه (بقرہ: ۱۰)

نہ نکالنا، تو تم نے اقرار کر لیا اور تم نے اس بات کے گواہ ہو  
 پھر تم وہی ہو کہ اپنوں کو قتل بھی کر دیتے ہو۔ اور اپنے میں سے  
 بعض لوگوں پر گناہ اور ظلم سے چڑھائی کر کے انہیں وطن سے  
 نکال بھی دیتے ہو اگر وہ تمہارے پاس قید ہو کر آئیں تو بدلہ  
 دے کر ان کو چھڑا بھی لیتے ہو، حالانکہ ان کا نکال دینا ہی تم کو  
 حرام تھا (یہ) کیا (بات) ہے کہ تم کتاب (خدا) کے بعض  
 احکام کو مانتے ہو اور بعض سے انکار کیے دیتے ہو۔

”مسجدوں کی ویرانی اور خصوصاً بیت المقدس کی ظاہری و باطنی تباہی کے جرم پر اہل

کتاب کو یہ سزا سنائی گئی:

ومن اظلم ممن منع مسجد الله ان یدکر فیہا السمہ  
وسعی فی خرابہا طاولک ماکان لہم ان یدخلوہا  
الاخائفینط لہم فی الدنیا خزى ولہم فی الاخرہ  
عذاب عظیم۔ (بقرہ: ۱۴)

اور اس سے بڑھ کر کون ظالم ہے جو خدا کی مسجدوں میں خدا  
کے نام کا ذکر کیے جانے کو منع کرے اور ان کی ویرانی میں  
ساعتی ہو ان لوگوں کو کچھ حق نہیں کہ ان میں داخل ہوں، مگر  
ڈرتے ہوئے ان کے لیے دنیا میں رسوائی ہے اور آخرت  
میں بڑا عذاب ہے۔

جو لوگ خدا اور رسول سے لڑتے ہوں اور خدا کی زمین میں فساد اور غارتگری  
پھیلاتے ہوں، ان کے لیے دنیا کی سزائیں بھی مقرر کی گئیں اور کہا گیا کہ ان کو  
مار ڈالا جائے، ان کو سویلیوں پر لٹکایا جائے، ان کے ہاتھ پاؤں کاٹ دیے جائیں، ان  
کو ملک سے باہر قید کر دیا جائے:

ذالک لہم خزى فی الدنیا ولہم فی الاخرہ عذاب  
عظیم۔ (مائدہ: ۵)

یہ تو دنیا میں ان کی رسوائی ہے، اور آخرت میں ان کے لیے  
بڑا (بھاری) عذاب (تیار) ہے۔

یہود کے رئیسوں اور عالموں کو جنہوں نے کتاب الہی کو چھوڑ کر اپنے رسوم و عادات کو  
اپنی شریعت بنا لیا تھا، یہ سزا سنائی گئی:

لہم فی الدنیا خزى ولہم فی الاخرہ عذاب عظیم۔  
(مائدہ: ۶)

دنیا میں بھی ذلت ہے اور آخرت میں بھی بڑا عذاب ہے۔

اسی طرح وہ لوگ جو کتاب و دلیل کے بغیر اپنے اوہام اور باطل خیالات کی بنا پر دین



میں کج بخشی کرتے ہیں اور دنیاوی جاہ و دولت کے غرور میں حق کی راہ سے منہ پھرتے ہیں، ان کے لیے بھی آخرت کے عذاب کے علاوہ دنیا کی رسوائی بھی ہے:

ومن الناس من يجادل في الله بغير علم ولا  
كتاب منير ثماني عطفه ليضل عن سبيل الله له  
في الدنيا خزي و نذيقه يوم القيامة عذاب  
الحريق - (حج: ۱)

اور لوگوں میں کوئی ایسا بھی ہے جو خدا کی شان میں بغير علم و  
(دانش) کے اور بغير ہدایت کے اور بغير کتاب روشن کے  
جھڑتا ہے اور (تکبر سے) گردن موڑ لیتا ہے تاکہ (لوگوں  
کو) خدا کے راستے سے گمراہ کر دے، اس کے لیے دنیا میں  
ذلت ہے اور قیامت کے دن ہم اسے عذاب (آرٹس  
سوزاں) کا مزہ چکھائیں گے۔

یہود نے جب گائے کے پچھڑے کابت بنا کر پوجا تو موسیٰ علیہ السلام کو وحی الہی نے  
خبردار کر دیا:

ان الذين اتخذوا العجل سينالهم غضب من ربهم  
وذلمت في الحيوه الدنيا وكذلك نجزي  
المفترين - (اعراف: ۱۹)

(خدا نے فرمایا) جن لوگوں نے پچھڑے کو معبود بنا لیا ان پر  
پروردگار کا غضب واقع ہوگا، اور دنیا کی زندگی میں ذلت  
(نصیب ہوگی) اور ہم افتر پردازوں کو ایسا ہی بدلہ دیا کرتے  
ہیں۔

یہی نہیں بلکہ ہمیشہ کے لئے ذلت، قومی مسکنت اور غضب الہی کے مستوجب  
ٹھہرائے گئے، کیونکہ انہوں نے احکام الہی سے انحراف کیا، خدا کے رسولوں کو قتل  
کرتے اور حدود الہی کو توڑتے رہے۔

و ضربت عليهم الذل والمسكنه و بآء وہ

بغضب من الله ذلك بانهم كانوا يكفرون بايت الله  
ويقتلون النبيين بغير الحق ذلك بما عصوا وكانوا  
يعتدون۔ (بقرہ: ۷)

اور (آخر کار) ذلت (اور رسوائی) اور محتاجی (و بے نوائی) ان  
سے چمٹادی گئی اور وہ خدا کے غضب میں گرفتار ہو گئے، یہ اس  
لیے کہ وہ خدا کی آیتوں سے انکار کرتے تھے اور اس کے  
نبیوں کو ناحق قتل کر دیتے تھے (یعنی) یہ اس لیے کہ نافرمانی  
کیے جاتے اور حد سے بڑھے جاتے تھے۔

آخر الانبياء عليه الصلوة والسلام کی آمد ان کے لیے مہلت کا آخری موقع تھا، لیکن  
ان کی سرکشی بدستور قائم رہی، اس پر خدا نے قیامت تک کے لیے ذلت و مسکنت اور  
غیروں کی غلامی ان کی قسمت میں لکھ دی:

ضربت عليهم الذلست اينما ثقفوا الا بحبل من الله  
وحبل من الناس وباء وابغضب من الله وضربت  
عليهم المسكنست ذلك بانهم كانوا يكفرون  
بايت الله ويقتلون الانبياء بغير حق ذلك بما عصوا  
و كانوا يعتدون۔ (آل عمران: ۱۲)

یہاں جہاں نظر آئیں گے ذلت (کو دیکھو گے کہ) ان سے  
چمٹ رہی ہے، بجز اس کے کہ یہ خدا اور (مسلمان) لوگوں کی  
پناہ میں آجائیں، اور یہ لوگ خدا کے غضب میں گرفتار ہیں اور  
ناداری ان سے لپٹ رہی ہے یہ اس لیے کہ خدا کی آیتوں  
سے انکار کرتے تھے (اور اس کے) پیغمبروں کو ناحق قتل کر  
دیتے یہ اس لیے کہ یہ نافرمانی کیے جاتے اور حد سے بڑھے  
جاتے تھے۔

دوسری سورہ میں ہے:

و اذا تاذن ربك ليبيعن عليهم الى يوم القياست

من يسومهم سوء العذاب

اور (اس وقت کو یاد کرو) جب تمہارے پروردگار نے (یہود کو) آگاہ کر دیا تھا کہ وہ ان پر قیامت تک ایسے اشخاص کو مسلط رکھے گا جو ان کو بری بری تکلیفیں دیتے رہیں

ان ربك لسريع العقاب وانه لغفور رحيم۔ (اعراف: ۲۱)

بے شک تمہارا پروردگار جلد عذاب کرنے والا ہے اور وہ بخشنے والا مہربان بھی ہے۔

یہود کی پوری تاریخ شروع سے آج تک قرآن پاک کی اس صداقت پر گواہ ہے، تاریخ کا کونسا دور ہے جب ظالم بادشاہوں اور وقت کی بڑی بڑی سلطنتوں کے ہاتھوں انہوں نے اپنے کیے کی سزا نہیں پائی ہے اور آج دنیا میں جو کچھ ہو رہا ہے وہ سب کی آنکھوں کے سامنے ہے۔

ہمارے مفسروں نے اس دنیاوی عذاب، ذلت، کبکوت اور مسکنت کی تفسیر ”جزیہ“ سے، یعنی ان کی دائمی محکومی اور غلامی سے کی ہے قرآن پاک کی دعائیں ہے:

اللهم مالك الملك توتى الملك من تشاء وتنزع الملك ممن تشاء وتعز من تشاء وتذل من تشاء بيدك الخير۔ (آل عمران: ۴)

اے اللہ! سلطنت کے مالک! تو جس کو چاہے سلطنت دے اور جس سے چاہے چھین لے، جس کو چاہے عزت دے اور جس کو چاہے ذلت دے، تیرے ہاتھ میں سارا خیر ہے۔

ان آیتوں میں لف و نشر مرتب ہے، یعنی ان میں سلطنت کے ملنے کو عزت اور سلطنت کے چھین جانے کو ذلت فرمایا گیا ہے۔

لیکن یہاں ہمارے سمجھنے کے قابل یہ بات ہے کہ یہود پر یہ جو کچھ ہو رہا ہے اور ہوگا اس کا تعلق یہود کی نسل و قومیت سے نہیں، بلکہ ان کے انفعال و کردار سے ہے، احکام

الہی سے انحراف، انبیاء و مصلحین امت کا قتل و تکذیب، حرص و طمع، سود خواری اور تمام دیگر ذمائم و قبائح جن کی تفصیلات مذکور ہیں، وہ اس کی ذمہ دار ہیں کہ وہ زمین کی وراثت اور خدا کی خلافت کے رتبہ سے ہمیشہ کے لیے محروم کر دیے گئے، پہلے کہہ دیا گیا تھا:

ان الذین اتخذوا العجل سینا لهم غضب من ربهم  
 وذلہم فی الحیوۃ الدنیاء وکذلک نجزی  
 المفترین۔ (اعراف: ۱۹)

(خدا نے فرمایا) جن لوگوں نے پچھڑے کو (معبود بنالیا تھا، ان پر پروردگار کا غضب واقع ہوگا، اور دنیا کی زندگی میں ذلت (نصیب ہوگی) ہم ان پر دازوں کو ایسا ہی بدلہ دیا کرتے ہیں۔

یہ ذلت کا دنیاوی عذاب صرف گائے کے بچے کے پجاریوں ہی کے ساتھ خاص نہیں بلکہ ہر اس مفتری کے لیے ہے جو توحید کا حامل ہو کر غیر کے آستانے کی جہہ سائی کرے گا اور ارض و سما کے مالک کو چھوڑ کر دنیا کے دوسرے چھوٹے مالکوں کی تلاش و طلب میں در بدر پھرے گا، مگر عزت کا سرمایہ اس کو ہاتھ نہ آئے گا۔

ومن ینہن اللہ فمالہ من مکرم (حج: ۳)  
 اور جس کو (اس کے اعمال کے پاداش میں) خدا رسوا کرے  
اس کو عزت دینے والا کوئی نہیں۔

اللہ تعالیٰ کی موعودہ نعمت کے حصول کا ذریعہ صرف اس کی بندگی ہے اور یہی اللہ تعالیٰ کی رضا کے حصول کا ذریعہ ہے اور اسی کی رضا آخرت میں جنت اور دنیا میں طمانیت اور برکت کی مختلف صورتوں میں ظاہر ہوتی ہے۔ اللہ تعالیٰ کے احکام کو بہ دل و جان قبول اور زبان سے اس کے اعتراف کا نام شروع میں ایمان، اور ان کے مطابق کام کرنے کا نام عمل صالح ہے اور یہی دین اور دنیا کی ہر قسم کی برکتوں کے خزانہ کی کنجی ہے اور اسی طاقت سے آسمان اور زمین سے برکت کا بینہ برستا اور



ان سے پہلے لوگوں کو حاکم بنایا تھا۔

ایک اور جگہ فرمایا:

وعدکم اللہ مغانم کثیر بہت تلخذونہا فعجل لکم  
ہذہ (فتح: ۳)

خدا نے تم سے بہت سی غنیمتوں کا وعدہ فرمایا کہ تم انکو حاصل  
کرو گے سو اس نے غنیمت کی تمہارے لیے جلدی فرمائی۔

مجاہدین امت کو بشارت ملی کہ دنیا اور عقیسی دونوں کی بادشاہی تمہارے ہی لیے ہے:

یا ایہا الذین آمنوا اہل اد لکم علی تجار بہت تنجیکم  
من عذاب الیم تو منون باللہ ورسولہ و تجاہدو ن فی  
سبیل اللہ باموالکم و انفسکم . ذلکم خیر لکم ان  
کنتم تعلمون لا یغفر لکم ذنوبکم و یدخلکم جنت  
تجرى من تحتہا الانہر و مسکن طیبہت فی جنت  
عدن ذالک الفوز العظیم لا و اخری تحبونہا نصر  
من اللہ و فتح قریبط و بشر المؤمنین (الصف: ۲)

مومنو! میں تم کو ایسی تجارت بتاؤں جو تمہیں عذاب الیم سے  
مخلص دے (وہ یہ کہ) خدا اور اس کے رسول پر ایمان لاؤ اور  
خدا کی راہ میں اپنے مال اور اپنی جان سے جہاد کرو اگر تم سمجھو  
تو یہ تمہارے حق میں بہتر ہے وہ تمہارے گناہ بخش دے گا اور  
تم کو باغبانے جنت میں جن میں نہریں بہ رہی ہیں اور  
پاکیزہ مکانات میں جو بہشتہائے جاودانی میں (تیار) ہیں  
داخل کرے گا یہ بڑی کامیابی ہے اور ایک چیز جس کو تم بہت  
چاہتے (یعنی تمہیں) خدا کی طرف سے مدد نصیب ہوگی اور فتح  
عنقریب ہوگی اور مومنوں کو اس کی خوشخبری سنا دو۔

یہ فتح و نصرت اس دنیا میں ملنے والی تھی، جس کا مقدمہ ام القریٰ مکہ معظمہ کی فتح تھی،  
اور اس کی انتہا ساری دنیا میں اسلام کی سر بلندی اور دین الہی کی ہر دین پر فوقیت اور

غلبہ۔

هو الذی ارسل رسوله بالهدی و دین الحق لیظہرہ  
علی الدین کله (توبہ: ۵)

وہی تو ہے جس نے اپنے پیغمبر کو ہدایت اور دین حق دے کر  
بھیجا، تا کہ اس دین کو دنیا تمام دینوں پر غالب کرے۔

یہ پیشین گوئی دو دفعہ سورہ فتح و سورہ صف میں دہرائی گئی، ایسا معلوم ہوتا تھا کہ توبہ اور فتح والی پیشین گوئی کفار کے اور سورہ صف والی اہل کتاب کے مقابلہ میں ہے یہ پیشین گوئی ایک رنگ میں پوری ہو چکی اور ابھی اس کو دوسرے رنگ میں آئندہ پورا ہونا ہے اور یہ مسلمانوں کی دلجمعی اور اطمینان کا باعث ہے لیکن اس کے پورے ہونے کے لیے مسلمانوں پر سعی و کوشش بھی فرض ہے، بدر و غیرہ غزوات میں فتح کی پیشین گوئی گوئبر صادق علیہ السلام کی طرف سے دی جا چکی تھی، تاہم مسلمانوں کو اس کے لیے بھی ویسی ہی کوشش کرنی پڑی جیسا کہ سورہ فتح کی پیشین گوئی میں اس کی طرف اشارہ موجود ہے۔

وقد اتلوہم حتی لاتکون فتنہت ویکون الدین کله  
لله (انفال: ۵)

اور لوگوں سے لڑتے رہو یہاں تک کہ فتنہ یعنی کفر کا فساد باقی  
نہ رہے اور دین سب خدا ہی کا ہو جائے۔

سارا حکم خدا کے لیے ہو جانے کے معنی یہ ہیں کہ خدا کی اطاعت اور فرمانبرداری کے سوا دنیا میں کسی روحانی و جسمانی قوت کی اطاعت اور حکم برداری نہ رہے، جس کی بھی اطاعت ہو، وہ خدا کی اطاعت کے ضمن اور تحت میں اس کی اجازت اور اس کی رضا سے ہو کر وہ بھی خدا ہی کی اطاعت ہے۔

قرآن پاک میں جگہ جگہ مسلمانوں کو فتح و نصرت اور حصول غنیمت کی بشارت دی گئی ہے جس کے صاف معنی یہ ہیں کہ وہ شہروں پر قبضہ اور ملکوں پر بادشاہی کریں گے،

دولت کے خزانے ان کے ہاتھ آئیں گے:

لقد رضى الله عن المؤمنين اذ يبايعونك تحت  
الشجر بهت فعلم ما فى قلوبهم فانزل السكينة  
عليهم واثابهم فتحا قريبا و مغانم كثيرة  
ياخذونها و كان الله عزيزا حكيما. وعدكم  
الله مغانم كثيرة تلمخذونها فعجل لكم  
هذه و اخرى لم تقدر و اعليها قد احاط الله  
بها و كان الله على كل شىء قديرا۔ (فتح: ۳)

(اے پیغمبر!) جب مومن تم سے درخت کے نیچے بیعت کر رہے تھے تو خدا ان سے خوش ہوا، اور جو صدق و خلوص ان کے دلوں میں تھا وہ اس نے معلوم کر لیا تو ان پر تسلی نازل فرمائی اور انہیں جلد فتح عنایت کی، بہت سی غنیمتیں جو انہوں نے حاصل کیں، اور خدا غالب حکمت والا ہے، خدا نے تم سے بہت سی غنیمتوں کا وعدہ فرمایا کہ تم ان کو حاصل کرو گے، تو اس نے غنیمت کی تمہارے لیے جلدی فرمائی۔۔۔ اور غنیمتیں بھی جن پر تم قدرت نہیں رکھتے تھے، اور وہ خدا ہی کی قدرت میں تھیں، اور خدا ہر چیز پر قادر ہے۔

یہ فتح و غنیمت جس کے بجلت پانے کی خبر اس آیت میں ہے وہ خیر کی فتح ہے، جو بیعت رضوان کے فوراً ہی بعد حاصل ہوئی، اور دوسری فتح اس کے بعد حاصل ہونے کی طرف اشارہ ہے، وہ مکہ کی فتح ہے چنانچہ اسی سفر میں حدیبہ سے واپسی میں یہ خوشخبری مسلمانوں کو سامعہ نواز ہوئی:

اذا فتحنا لك فتحا مبينا (فتح: ۱)

(اے محمد!) ہم نے تم کو فتح دی، فتح بھی صریح اور صاف۔

آنحضرت صلی اللہ علیہ وسلم جب دنیا میں نبوت کے فرائض انجام دے چکے اور خانہ کعبہ کے ساتھ سارے عرب بھی بت پرستی کی نجاست سے پاک ہو چکا، اللہ تعالیٰ نے



آپ ﷺ کو اس فتح و نصرت کے وعدے کے پورے ہونے کے بعد عالم آخرت کی طرف متوجہ ہونے کی طرف آمادہ فرمایا:

اذا جاء نصر الله و الفتح و رايت الناس يدخلون في  
دين الله افواجا فسبح بحمد ربك و استغفره۔  
(نصرا ۱):

جب اللہ کی مدد اور فتح آچکی اور تم نے دیکھا کہ لوگ خدا کے  
دین میں گروہ درگروہ داخل ہو رہے ہیں تو اپنے پروردگار کی  
حمد کی تسبیح کرو، اور اس سے مغفرت چاہو۔

اسلام کی دعوت شرک کی تردید اور توحید کی تعلیم سے شروع ہوئی اور اس کے بعد  
شرائع اور احکام آہستہ آہستہ بڑھتے رہے اور اللہ تعالیٰ کی رضا جوئی، اطاعت اور  
عبادات کی دعوت، فرائض و حقوق کی ادائیگی، قلوب و نفوس کی صفائی اور اخلاق کی  
برتری اور برگزیدگی کی تعلیم و تربیت تدریج کے ساتھ تکمیل کو پہنچتی گئی، ساتھ ہی ساتھ  
سلطنت کا نظام خود بخود بنتا گیا اور وہ بھی تکمیل کو پہنچ گئی، اس موقع پر ایک شبہہ کا  
ازالہ ضروری ہے۔

اسلام کے سارے دفتروں میں ایک حرف بھی ایسا موجود نہیں جس سے یہ معلوم ہو کہ قیام  
سلطنت اس دعوت کا اصل مقصد تھا، اور عقائد و ایمان، شرائع اور حقوق و فرائض ہی  
اصل مطلوب ہیں، اور ایک حکومت صالحہ کا قیام ان کے لیے وجہ اطمینان اور سکون  
خاطر کا باعث ہے تاکہ وہ احکام الہی کی تعمیل پر پابندی کر سکیں اس لیے وہ عرصہ  
مطلوب ہے، اللہ تعالیٰ کا یہ ارشاد اسی نکتہ کا ترجمان ہے۔

وعد الله الذين امنو و عملو الصلحت لیستخلفنهم  
فی الارض کما استخلف الذین من قبلهم ولیمکن  
لهم دینهم الذی ارتضی لهم ولیبذلہم من بعد  
خوفهم امنوا یعبدونی لا یشرکون بی شیئا۔  
(نور: ۷)

جو لوگ تم سے ایمان لائے اور نیک کام کرتے رہے ان سے  
 خدا کا وعدہ ہے کہ ان کو ملک کا حاکم بنا دے گا جیسا ان سے  
 پہلے لوگوں کو حاکم بنایا تھا اور ان کے دین کو جسے اس نے ان  
 کے لیے پسند کیا ہے مستحکم و پائیدار کرے گا اور خوف کے بعد  
 ان کو امن بخشے گا وہ میری عبادت کریں گے اور میرے ساتھ  
کسی اور کو شریک نہ بنائیں گے۔

اس آیت میں خلافت کے عطا خوف کے بعد امن کی بخشش اور کمزوری کے بعد  
 طاقت کے حصول کی غرض یہ بتائی گئی ہے کہ ہر امر میں اللہ کی عبادت اور اطاعت ہو  
 اور شرک دور ہو، اگر واقعہ اس کے خلاف ہوتا تو یوں کہا جاتا کہ عبادت الہی کی تعلیم اور  
 رد شرک کی دعوت اس لیے ہے کہ خلافت کا قیام ہو اور سلطنت کا حصول ہو۔

تاہم یہ حقیقت ہے کہ اسلام جس دن سے مذہب بنا، اسی دن سے وہ سلطنت بھی  
 ہے اس کی مسجد اس کا دیوان اس کا منبر اس کا تخت تھا، اسلام کے جن بدگمان دشمنوں  
 نے یہ سمجھا کہ محمد رسول اللہ صلی اللہ علیہ وآلہ وسلم نے پہلے مذہب کی دعوت پیش کی،  
 جب وہ کامیاب ہونے لگی اور جنگجو عربوں کا ایک گروہ ساتھ ہو گیا تو آپ ﷺ کو  
 سلطنت کے قیام کے فکر ہوئی ان کا یہ خیال سراسر اسلام کی حقیقت سے نا آشنائی پر  
 مبنی ہے، ایسی بادشاہی اور سرداری تو خود قریش کے رئیس آنحضرت صلی اللہ علیہ وآلہ  
 وسلم کی خدمت میں اس شرط کے ساتھ پیش کر رہے تھے کہ وہ ان کے بتوں کو برانہ  
 کہیں، لیکن آپ ﷺ نے ان کی اس درخواست کو ہمیشہ ٹھکرا دیا۔ (۱)۔ کیونکہ  
 آپ ﷺ کی دعوت کا مقصد محمد رسول اللہ صلی اللہ علیہ وآلہ وسلم کی انسانی بادشاہی نہ  
 تھی، بلکہ روئے زمین پر خدائے واحد و برحق کی بادشاہی کا قیام تھا، اسی لیے اسلام  
 دین و دنیا اور جنت ارضی اور جنت سماوی اور آسمانی بادشاہی اور زمین کی خلافت  
 دونوں کی دعوت کو لے کر اول ہی روز سے پیدا ہوا، اس کے نزدیک عیسائیوں کی  
 طرح خدا اور قیصر دونیں ہیں، ایک ہی شہنشاہ علی الاطلاق ہے، جس کے حدود حکومت

میں نہ کوئی قیصر ہے اور نہ کوئی کسریٰ، اسی کا حکم عرش سے فرش تک اور آسمان سے زمین تک جاری ہے وہی آسمان پر حکمران ہے اور وہی زمین پر فرماں روا ہے:

وهو الذى فى السماء اله وفى الارض اله  
(زخرف: ۱۰)

اور وہی ہے جو آسمان میں اللہ ہے اور وہی زمین میں بھی اللہ

ہے۔

وہ دیویوں اور دیوتاؤں اور نمروؤں اور فرعونوں کو ایک ساتھ ان کے استھانوں اور ایوانوں سے نکلنے کے لیے آیا تھا اور اس بات کی منادی کرتا تھا کہ آسمان ہو یا زمین پر کوئی قیصر ہو گا اور نہ کسریٰ، جو اس دعوت کی راہ کا روڑا بنے گا اس کو راہ سے ہٹایا جائے گا اور جو اس کو روکنے کے لیے تلوار اٹھائے گا وہ تلوار سے گرایا جائے گا، سورہ مزمل کے آخر میں جو آغاز وحی کے زمانہ کی سورہ (۲)۔ ہے، مسلمانوں کو ہوشیار کیا جاتا ہے:

واخرون يخسرون فى الارض يبتغون من فضل الله  
واخرون يقاتلون فى سبيل الله۔ (مزمیل: ۲)

(اور مسلمانوں میں) وہ لوگ ہوں گے جو زمین میں چلیں گے

اللہ کی روزی کی تلاش میں، اور وہ لوگ ہوں گے جو اللہ کی راہ

میں لڑنے نکلیں گے۔

یہ جنگ کی پیشین گوئی اس زمانے میں سنائی جا رہی ہے جب کسی کو معلوم بھی نہ تھا کہ کبھی اسلام کے پیغام کو تیغ و سنان کی زبان سے بھی سنانے کے نوبت آئے گی، گویا کہ اسلام کے آغاز ہی میں اس کا انجام معلوم تھا کہ لوگ اس دعوت کے قبول سے انکار کریں گے اور اس کو بزور روکنے کی کوشش کریں گے اور آخر مسلمانوں کو ان منکروں اور مخالفوں کے خلاف سر بکف میدان میں آنا ہوگا۔

(۱) مسیرہ ابن ہشام، وفد رومائے قریش کی گفتگو۔ (۲)۔ بعض روایات میں ہے کہ اس سورہ کے اول و آخر میں ایک سال کا فصل

ہے، صحیح مسلم باب صلوة اللیل و بیہقی و حاکم و احمد۔

مکہ میں توحید کا اعلان ہوا تو قریش کے ایک رئیس عقبہ نے دوسرے رئیسوں کے مشورہ سے آنحضرت صلی اللہ علیہ وسلم کی خدمت میں آ کر عرض کی، سنو اے میرے بھتیجے! اس نئی دعوت سے تمہارے مقصود اگر مال و دولت ہے تو ہم تمہارے لیے اتنی دولت جمع کر دیتے ہیں کہ تم ہم سب سے زیادہ دولت مند ہو جاؤ، اور اگر تمہیں اپنی سرداری کا خیال ہے تو ہم تمہیں اپنا سردار مان لیتے ہیں کہ تمہارے فیصلہ کے بغیر کوئی کام نہ کریں گے، اور اگر تمہیں بادشاہ بننے کی فکر ہے تو ہم تمہیں اپنا بادشاہ بنانے کو تیار ہیں، اس کے جواب میں حضور صلی اللہ علیہ وسلم نے سورہ فصلت کی آیتیں پڑھیں جن کو سنتے ہی عقبہ حیرت میں آ گیا، اور واپس آ کر قریش سے کہا خدا کی قسم محمد (صلی اللہ علیہ وسلم) جو کلام پیش کرتے ہیں وہ نہ شاعری ہے، نہ جادو ہے اور نہ کائنات کی سی باتیں ہیں، قریشی بھائیو! میری رائے یہ ہے کہ جو کلام میں نے ان کے منہ سے سنا ہے وہ بے اثر نہیں رہ سکتا، اس لیے تم محمد کو اپنا کام کرنے دو، اگر وہ کامیاب ہو کر عرب پر غالب آگئے تو ان کی بادشاہی تمہاری بادشاہی اور ان کی عزت تمہاری ہی عزت ہوگی، اور اگر ناکام رہے تو عرب خود ان کا خاتمہ کر دیں گے تمہیں انگلی ہلانے کی ضرورت نہ ہوگی، لیکن رئیسوں نے یہ کہہ کر کہ محمد نے عقبہ پر بھی جادو کر دیا، اس رائے کے ماننے سے بھی انکار کر دیا۔

کچھ دنوں کے بعد مکہ کے بڑے بڑے رئیس پھر اکٹھے ہوئے اور اس دفعہ سب نے مل کر آنحضرت صلی اللہ علیہ وآلہ وسلم کی خدمت اقدس میں عرض کی۔

”اے محمد! عرب کا کوئی آدمی ایسا نہ ہوگا جس نے اپنی قوم کو اس مصیبت میں پھنسا یا ہو، جس میں تم نے اپنی قوم کو پھنسا یا ہے تم باپ دادوں کو برا کہتے ہو، ہمارے مذہب میں عیب نکالتے ہو، ہمارے دیوتاؤں کو گالی دیتے ہو اور ہم کو نادان اور بے عقل بتاتے ہو تم نے ایک نئی بات نکال کر ہماری جماعت

کے اتحاد میں فرق ڈال دیا، تو اگر اس کام سے تمہارا مقصود دولت کمانا ہے تو ہم تمہارے سامنے دولت کا ڈھیر لگا دیتے ہیں، کہ تم ہم سب میں دولت مند بن جاؤ اور اگر سرداری کا خیال ہے تو ہم تم کو سردار مانتے ہیں اور اگر بادشاہ بننا چاہتے ہو تو ہم تم کو اپنا بادشاہ بنا لیتے ہیں اور اگر تم پر کسی جن کا سایہ پڑ گیا ہے تو ہم تمہارا علاج کرائیں گے۔“

یہ سن کر حضور صلی اللہ علیہ وآلہ وسلم نے ارشاد فرمایا:

ان میں سے کسی بات کی بھی خواہش نہیں، مجھے نہ تو تمہاری دولت چاہئے، نہ تم پر سردار بننا چاہتا ہوں اور نہ تم پر حکومت کرنا میرا مقصد ہے مجھے تو خدا نے رسول بنا کر تمہارے پاس بھیجا ہے اور ایک کتاب مجھ پر اتاری ہے اور مجھے خدا سے حکم ملا ہے کہ اپنے رب کا پیغام سناؤں اور تمہاری خیر خواہی کا حق ادا کروں، اگر تم اس کو مان لو گے تو دنیا اور دین میں تمہارا بھلا ہوگا اور اگر تم نے نہ مانا تو میں صبر کروں گا، یہاں تک کہ میرے اور تمہارے درمیان خدا کا فیصلہ آ جائے۔

ان دونوں تقریروں سے ظاہر ہو گیا کہ اسلام کا مقصد روم و ایران اور حیرہ و غسان کی طرح کی شخصی یا قومی شان و شوکت کی بادشاہی نہ تھی، جو صلح و آشتی سے آسانی سے قائم ہو سکتی تھی، اس لیے قریش کی قومی بادشاہی یا حجاز کی وطنی حکومت کی دعوت کا نظریہ پیش کرنا کافی تھا، لیکن معاملہ کی حقیقت اس سے بالکل الگ تھی، یہ دنیا کی اصلاح عالم کا اخلاقی و سیاسی انقلاب اور زندگی کا ایک ایسا نیا نظام تھا جس کی وسعت میں دین کی ہر چیز آجاتی تھی اور اسی لیے اس کے لیے عرب و عجم بلکہ جن و بشر سے قوت آزمانی کرنی تھی۔

قریش کے سردار آخری دفعہ حضرت ابو طالب کی خدمت میں آتے ہیں اور چاہتے ہیں کہ محمد صلی اللہ علیہ وآلہ وسلم سے صلح ہو جائے، ابو طالب بھیجتے سے کہتے ہیں! جان

عم! یہ قریش کے سردار آئے ہیں وہ کچھ شرط تم سے لینا چاہتے ہیں اور وہ کچھ تم کو دینا چاہتے ہیں، ارشاد ہوا: اے عم بزرگوار! میں صرف ایک بات چاہتا ہوں کہ وہ مان لیں جس سے وہ عرب کے بادشاہ ہو جائیں اور عجم ان کے زیر نگیں ہوگا، ابو جہل نے کہا: ہم آپ کی ایک بات نہیں دس باتیں مانیں گے، ارشاد فرمایا کہ یہ مانو کہ ایک اللہ کے سوا کوئی دوسرا اللہ نہیں، اور خدا کے سوا جن کو پوجتے ہو ان سے دست بردار ہو جاؤ۔ (۱)۔

حج کے موسم میں آنحضرت صلی اللہ علیہ وآلہ وسلم کے ایک ایک قبیلہ کے پاس جا کر توحید کی دعوت دیتے ہیں اور اپنی دعوت کو ان لفظوں میں پیش فرماتے ہیں ”اے لوگو! کہو کہ خدا کے سوا کوئی خدا نہیں، تم فلاح پاؤ گے، عرب تمہاری بادشاہی میں ہوگا اور عجم تمہارے تابع فرمان ہوگا اور تم جنت میں بادشاہ بنو گے (۲)۔

بیعت عقبہ میں جب مکہ والوں کے ڈر سے مکہ کی ایک گھائی میں رات کو چھپ کر رسول انام علیہ السلام کے دست مبارک پر چند گنتی کے نفوس جو مدینہ سے آئے تھے، بیعت کر رہے تھے تو انصار میں سے ایک خطیب نے اٹھ کر اپنی ایمانی بصیرت اور فراست سے کہا کہ یہ کیسی عظیم الشان حقیقت کا اظہار ہے، اسعد بن زرارہ انصاری رضی اللہ عنہ نے حضور ﷺ کے دست مبارک کو پکڑ کر لوگوں سے خطاب کر کے کہا:

لوگو! تم کو معلوم ہے کہ تم آج محمد رسول اللہ صلی اللہ علیہ وآلہ وسلم سے کس بات پر بیعت کر رہے ہو؟ آج تم ان سے اس بات پر بیعت کر رہے ہو کہ تم عرب و عجم بلکہ جن و بشر سے اس کے لیے لڑنے کو تیار ہو؟ سب نے کہا ہاں! انہوں نے عرض کی کہ یا رسول اللہ اب آپ اپنی شرطیں پیش فرمائیں، ارشاد ہوا: اقرار کرو کہ اللہ کے سوا کسی کی بندگی نہیں اور میں اللہ کا رسول ہوں اور نماز کھڑی کرو گے، زکوٰۃ دو گے اور میری اطاعت کرو گے اور جو جس کام کا اہل ہوگا اس کو اس سے چھیننے کے لیے جھگڑا نہ کرو گے، اور جس سے تم اپنی اور اہل و عیال کی حفاظت کرتے ہو میری بھی کرو گے،

انصاری نے ایک آواز سے کہا: ہاں! یا رسول اللہ! آپ کی یہ سب باتیں منظور لیکن ہمیں اس سے کیا ملے گا؟ فرمایا جنت اور فتح و نصرت۔ (۳)۔

یہ گویا شروع ہی سے معلوم تھا کہ اسلام کا کلمہ دعوت دین و دنیا کی بادشاہی کی کنجی ہے اور یہ بھی معلوم تھا کہ اسلام جس صلح کے پیغام کو لے کر نکلا ہے، دنیا اس کا مقابلہ جنگ سے کرے گی، اور آخر تلوار کو تلوار سے گرانا اور دنیا میں اسلام کے نظام کو قائم کرنے کے لیے عرب و عجم بلکہ جن و بشر میں سے جو راہ کا پتھر بن کر آئے گا اس کو قوت سے توڑنا پڑے گا یہاں تک کہ خدا کا دین اپنے ہر معنی میں پورا ہو جائے۔

آنحضرت صلی اللہ علیہ وآلہ وسلم نے ایسے زمانہ میں جب کہ اسلام کی دنیاوی طاقت ہنوز دشمنوں سے محصور تھی مختلف موقعوں پر صحابہ گویا بڑے بڑے شہروں اور ملکوں کی فتوحات کی خوشخبریاں دیں، جس کے صاف معنی یہ ہیں کہ حضور ﷺ کو ان واقعات کا علم دیا گیا تھا، انہیں معلوم تھا کہ جب مسلمان اللہ تعالیٰ کے عہد کو پورا کریں گے تو وہ اپنا عہد بھی پورا کرے گا اور دنیا کی بادشاہیاں ان کے ہاتھوں میں اور بادشاہوں کے تاج ان کے پاؤں میں ڈال دے گا۔

(۱)۔ مسیرہ ابن ہشام۔ (۲)۔ طبقات ابن سعد ج ۱ ص ۱۴۵۔ لائبنڈن۔  
(۳)۔ طبقات ابن سعد جزء ثالث بدرین قسم ثانی ص ۱۳۹۔ لائبنڈن۔

غزوہ احزاب میں جو ہجرت کے چوتھے سال پیش آیا، مٹھی بھر مسلمان جو مدینہ کی کھلی آبادی میں تھے، جملہ آور عربوں کے نرنے میں گھر رہے ہیں دم بہ دم خبریں آرہی ہیں کہ سارا عرب اپنی پوری متحدہ طاقت سے سیلاب کی طرح مدینہ پر امنڈتا چلا آرہا ہے، آنحضرت صلی اللہ علیہ وآلہ وسلم اور جان نثار صحابہ ٹھہو کے پیاسے مدینہ کی حفاظت کی خاطر شہر کے چاروں طرف خندق کھود رہے ہیں کہ ایک بھاری پتھر سامنے آجاتا ہے جس کو مسلمانوں کے پھاوڑے اور کدالیں راہ سے ہٹانے سے عاجز ہو رہی ہیں، حضور ﷺ تشریف لاتے ہیں اور اس زور سے اس پر تین دفعہ ایسی ضرب کاری لگاتے ہیں کہ پتھر چور چور ہو جاتا ہے اور لوہے اور پتھر کی رگڑ سے ہر





آرائش کے لیے ہے، دنیا آخرت کی کھیتی ہے۔ یہ کھیتی دنیا کے لیے ہے تو آخرت کے آرام سے محرومی ہوگی اور اگر آخرت کے لیے ہے تو دنیا اور آخرت دونوں ہی کے لیے فوز و فلاح کا موجب ہے:

(۱) ان واقعات کے حوالے سیرہ النبی ﷺ حلد سوم میں پیشین گوئیاں کے بیان میں ہیں۔

من كان يريد حرث الاخرهت نزد له في حرثه و من كان يريد حرث الدنيا نثوته منها و ماله في الاخرهت من نصيب (شوری: ۳)

جو شخص آخرت کی کھیتی کا خواستگار ہو اس کو ہم اس میں سے دیں گے اور جو دنیا کی کھیتی کا خواستگار ہو اس کو ہم اس میں سے دیں گے اور اس کا آخرت میں کچھ حصہ نہ ہوگا۔

ومن یرد ثواب الدنیا نثوتہ منها و من یرد ثواب الاخرهت نثوتہ منها و سنجزی الشاکرین۔ (آل عمران: ۱۵)

اور جو شخص دنیا میں اپنے اعمال کا بدلہ چاہے اس کو ہم یہیں بدلہ دے دیں گے اور جو آخرت میں طالب ثواب ہو اس کو وہاں اجر عطا کریں گے اور ہم شکر گزاروں کو عنقریب بہت اچھا صلہ دیں گے۔

یہی سبب ہے کہ مسلمانوں کو ہر قدم پر ہشیار کیا گیا ہے کہ دولت فانی کے پیچھے دولت باقی کو مت بھولو، کیونکہ یہاں کی لذت، عیش و عشرت، آرام اور راحت اور دولت و سلطنت آخرت کے لڈائڈ، ثواب اور نعمتوں کے مقابلہ میں ہتھی ہیں:

والذین ہماجروا فی اللہ من بعد ما ظلموا لنبوئہم فی الدنیا حسنہت و لاجرا الاخرهت اکبر (نحل: ۶)

اور جن لوگوں نے ظلم سہنے کے بعد خدا کے لیے وطن چھوڑا، ہم ان کو دنیا میں اچھا ٹھکانا دیں گے اور آخرت کا اجر تو بہت بڑا

ہے۔

جو لوگ اپنی غلطی سے دنیا کے فانی معاوضہ کو آخرت کے باقی معاوضہ کے مقابلہ میں ترجیح کے قابل سمجھتے ہیں اللہ تعالیٰ نے ان کو ان لفظوں میں ہشیا فرمایا:

ارضیتم بالحویہت الدنیا من الاخرہت فما متاع  
الحویہت الدنیا فی الاخرہت الاقلیل (توبہ: ۶)  
کیا تم آخرت کو چھوڑ کر دنیا کی زندگی پر خوش ہو گئے تو دنیا کی  
زندگی کا فائدہ آخرت میں بہت معمولی ہے۔

وما اوتیتم من شیء فمتاع الحویہت الدنیا وزینتہا  
وما عند اللہ خیر وابقیط افلا تعقلون (قصص: ۶)  
اور جو چیز تم کو دی گئی تھی وہ دنیا کی زندگی کا فائدہ اور اس کی  
زینت ہے اور جو خدا کے پاس ہے وہ بہتر اور باقی رہنے والی  
ہے، کیا تم نہیں سمجھتے۔

بل تو ثرون الحویہت الدنیا والآخرہت خیر وابقی  
(اعلیٰ: ۱)

مگر تم لوگ دنیا کی زندگی کو اختیار کرتے ہو حالانکہ آخرت  
بہت بہتر اور پائندہ تر ہے۔

والدار الاخرہت خیر للذین یتقون افلا تعقلون۔  
(اعراف: ۲۱)

اور آخرت کا گھر پرہیزگاروں کے لیے بہتر ہے کی تم سمجھتے  
نہیں۔

اسی طرح دنیا کی ہر تکلیف سے آخرت کی سزائیں بڑھ کر ہیں:

فاذا قمہم اللہ الخزی فی الحویہت الدنیا ولعذاب  
الآخرہت ما کبر لو کانوا یعلمون۔ (زمر: ۳)

پھر ان کو خدا نے دنیا کی زندگی میں رسوائی کا مزہ چکھا دیا اور  
آخرت کا عذاب تو بہت بڑا ہے کاش! یہ سمجھ رکھتے۔

ولعذاب الاخرہت اشد و ابقی (طہ: ۷)

اور آخرت کا عذاب بہت سخت اور بہت دیر رہنے والا ہے۔

اگر آخرت کا خیال کیے بغیر دنیا کے ذرہ ذرہ پر کوئی حکمرانی بھی کر لے اور دنیا کے مال و دولت سے اپنا گھر بھی بھرے تو اس کی یہ ساری محنت اکارت اور یہ ساری دولت وحشمت بے سود۔

من کان یرید الحیوہت الدنیا وزینتہا نوف الیہم  
اعمالہم فیہا وہم فیہا لایبخسون . اولئک الذین  
لیس لہم فی الاخرہت الا النار وحبط ما صنعوا  
فیہا وبطل ما کانو یعملون۔ (ہود: ۲)

جو لوگ دنیا کی زندگی اور اس کی زیب و زینت کے طالب ہوں، ہم انکے اعمال کا بدلہ انہیں دنیا ہی میں دے دیتے ہیں اور اس میں ان کی حق تلفی نہیں کی جاتی یہ وہ لوگ ہیں جن کے لیے آخرت میں آتش جہنم کے سوا اور کچھ نہیں، اور جو عمل انہوں نے دنیا میں کیے سب برباد اور جو کچھ وہ کرتے ہیں سب ضائع۔

دنیا کی ساری بادشاہی آخرت کی نعمتوں کے مقابلوں میں پرکاش سے بھی کمتر ہے:

فما متاع الحیوہت الدنیا فی الاخرہت الا قلیل۔  
(توبہ: ۶)

دنیا کی زندگی کے فائدے تو آخرت کے مقابل بہت ہی کم ہیں۔

وما الحیوہت الدنیا فی الاخرہت الا متاع (رعد: ۳)  
اور دنیا کی زندگی کی آخرت کی مقابلہ میں بہت تھوڑا فائدہ

ہے۔

اگر دنیا کے ساتھ آخرت کی دولت نہ ہو تو یہ دنیا لذت فریب اور دھوکے کے سوا کچھ نہیں:

وما الحيوٰت الدنيا الا متاع الغرور۔ (آل  
عمران: ۱۹، حدید: ۲)

اور دنیا کی زندگی تو دھوکے کا سامان ہے۔

اسلام یہ ہے کہ دنیا کو دنیا کے لیے نہیں، بلکہ دنیا کو آخرت کے لیے برتنا چاہئے جمعہ  
کے خطبوں میں یہ اکثر دہرایا جاتا ہے۔

ان الدنيا خلقت لکم وانکم خلقتم للاخرت  
دنیا تمہارے لیے پیدا کی گئی ہے اور تم آخرت کے لیے پیدا  
کئے گئے ہو۔

قرآن نے یہ بھی بتایا ہے کہ گودنیا کی ساری چیزیں انسانوں کے لیے ہیں:  
هو الذی خلق لکم مافی الارض جمیعاً۔  
وہی تو ہے جس نے سب چیزیں جو زمین میں ہیں تمہارے  
لیے پیدا کیں۔

پھر دوسری جگہ بتایا کہ خود انسان کس لیے بنا:

وما خلقت الجن والانس الا ليعبدون (الذاریات: ۳)  
اور میں نے جنوں اور انسانوں کو اس لیے پیدا کیا کہ وہ میری  
عبادت کریں۔

دنیا اور دنیا کی ساری چیزیں انسانوں کو اس لیے ملیں کہ ان کو اللہ تعالیٰ کی رضا جوئی کا  
ذریعہ بنایا جائے دنیا کے کاموں سے آخرت کی نعمتیں ہاتھ آئیں یہ دنیا کی دولت  
اسی لیے دی گئی ہے کہ اس سے آخرت کا سودا حاصل کیا جائے، چنانچہ اللہ تعالیٰ نے  
قارون کے قصہ میں بنی اسرائیل کے چند مومنوں کی زبان سے اس حقیقت کو یوں  
ظاہر فرمایا ہے:

وابتغ فی ما اتک اللہ الدار الاخرت ولا تنس  
نصیبک من الدنیا۔ (قصص: ۷)

اور خدا نے تجھے دنیا میں جو کچھ دیا ہے اس سے آخرت کو

## ڈھونڈ اور دنیا سے اپنا حصہ مت بھول۔

انہی معنوں میں الدنیا مزرعت الاخرت (دنیا آخرت کی کھیتی ہے) کا فقرہ زبان زد ہے۔

قرآن پاک کی وہی آیتیں جن میں اہل ایمان کو دنیاوی بادشاہی اور فتح و کامرانی کی خوشخبری دی گئی ہے، ہمارے مقصد کو واضح کرنے کے لیے ہیں، فرمایا گیا:

وعد الله الزين اسنوا وعملوا اصلحت ليستخلفنهم  
فى الارض كما استخلف الذين من قبلهم ولينظروا  
ليوم دينهم الذين ارتضى لهم وليبدلهم من بعد  
خوفهم اسنط يعبدوننى لايشركون بى شياط ومن  
كفر بعد ذلك فاولئك هم الفاسقون . واقيموا  
الصلوة واتوا الزكوة اطيعوا الرسول لعلكم  
ترحمون۔ (نور: ۷)

جو لوگ تم میں سے ایمان لائے اور نیک کام کرتے رہے  
ان سے خدا کا وعدہ ہے کہ ان کو ملک کا حاکم بنا دے گا جیسا  
ان سے پہلے لوگوں کو حاکم بنایا تھا، اور ان کے دین کو جسے اس  
نے ان کے لیے پسند کیا ہے، مستحکم و پائیدار کرے گا، اور  
خوف کے بعد امن بخشے گا، وہ میری عبادت کریں گے اور  
میرے ساتھ کسی اور کو شریک نہ بنائیں گے اور جو اس کے  
بعد کفر کرے تو ایسے لوگ بد کردار ہیں اور نماز پڑھتے رہو اور  
زکوٰۃ دیتے رہو، اور پیغمبر خدا کے فرمان پر چلتے رہو تا کہ تم پر  
رحمت کی جائے۔

خدا نے ایمان اور عمل صالح والوں کو زمین کی سلطنت، جمکین اور امن عطا فرمائے  
جانے کے غرض بتائی ہے، تا کہ وہ ہر مانع اور مخالف طاقت سے بے پروا ہو کر میری  
اطاعت، عبادت اور میرے احکام کی بجا آوری اور میرے قانون کے اجراء میں

لگے رہیں، اور اگر اس امن و اطمینان اور مانع طاقتوں کے استیصال کے بعد بھی احکام الہی سے کوئی سرتابی کرے گا تو وہ نافرمان ٹھہرے گا، نماز کا قیام، زکوٰۃ کا انتظام اور رسول کی اطاعت اللہ کی رحمت کے حصول کا ذریعہ ہے۔

دوسری جگہ فرمایا:

الذین ان مسکنهم فی الارض اقاموا الصلوٰۃ واتوا  
الزکوٰۃ وامروا بالمعروف ونہدوا عن المنکر ولہ  
عاقبتہم الامور۔ (حج: ۶)

یہ وہ لوگ ہیں کہ اگر ہم ان کو ملک میں دسترس دیں تو نماز پڑھیں اور زکوٰۃ ادا کریں اور نیک کام کرنے کے حکم دیں اور برے کاموں سے منع کریں اور سب کاموں کا انجام خدا ہی کے اختیار میں ہے۔

اس آیت سے معلوم ہوا کہ مسلمانوں کو زمین میں قوت عطا فرمانے کا مقصد یہ ہے کہ وہ نماز کو جو حقوق الہی کی بجا آوری کا سرعنوان ہے قائم کریں، اور زکوٰۃ جو بندوں کے ادائے حقوق کا دوسرا نام ہے ادا کریں، اور دنیا میں امور خیر کی تعمیل اور امور شرک کے انسداد کا اہتمام کر سکیں، اسلامی سلطنت کا مقصد نہ جزیہ کا حصول نہ خراج کا وصول، نہ غنیمت کی فراوانی، نہ دولت کی ارزانی، نہ تجارت کا فروغ نہ جاہ و منصب کا فریب، نہ عیش و عشرت کا دھوکہ اور نہ شان و شوکت کا تماشہ ہے، بلکہ سر تا سر حقوق اللہ اور حقوق العباد کی بجا آوری اور اس کے لیے جدوجہد اور سعی و محنت کی ذمہ داری کا نام ہے۔

## عہد نبوی ﷺ میں نظام حکومت

عام خیال یہ ہے کہ اسلام کو عرب میں ایک عادلانہ نظام حکومت قائم کرنے میں جو دشواریاں پیش آئیں وہ تمام تر اہل عرب کی وحشت، بداوت اور جہالت کا نتیجہ تھیں؛ لیکن درحقیقت اس سے زیادہ یا اسی کے برابر خود وقت کا تمدن بھی اسلام کے عادلانہ نظام حکومت کا دشمن تھا اور اس کی مخالفت وحشت سے زیادہ اور دیرپا تھی؛ چنانچہ ۸ ہجری میں فتح مکہ کے بعد اگرچہ وحشی عربوں نے اسلام کے سامنے اپنی گردنیں جھکا دیں لیکن وقت کے تمدن کا سر پر غرور اب تک بلند تھا؛ چنانچہ نامہ اقدس کے جواب میں شہنشاہ ایران کا جواب اور قیصر روم کے حامیوں کے مقابلوں میں غزوہ موتہ وغیرہ واقعات جو ۹ھ میں پیش آئے اور اس کے بعد خلافت راشدہ میں ایرانیوں اور رومیوں سے لڑائیاں اسی سرکشی و تمرد کا نتیجہ تھیں۔

اس اجمال کی تفصیل یہ ہے کہ چھٹی صدی عیسوی میں آنحضرت صلی اللہ علیہ وآلہ وسلم کے بعثت اور اسلام کے ظہور کا زمانہ ہے؛ دنیا کی تمام سیاسی قوتیں مشرق و مغرب کی دو عظیم الشان طاقتوں کے زیر سایہ تھیں؛ مشرق کی نمائندگی فارس کی کسری اور مغرب کی قسطنطنیہ کے قیصر کر رہے تھے اور ان دونوں کے ڈانڈے عرب کے عراقی و شامی حدود پر آ کر ملتے تھے؛ عرب کے وہ قبائل جن میں ذرا بھی تہذیب و تمدن کا نام نہ تھا؛ وہ انہی دونوں میں سے کسی کے زیر اثر اور تابع تھے؛ یمن، بحرین، عمان اور عراق ایرانیوں کے اور وسط عرب اور حدود شام رومیوں کے ماتحت یا زیر اثر تھے۔

چنانچہ نجی خاندان نے مقام حیرہ میں ایرانیوں کی ماتحتی میں ایک وسیع سلطنت قائم کی تھی؛ جس کے فرمانروا نعمان بن منذر وغیرہ تھے؛ غسانی خاندان جو آنحضرت صلی اللہ علیہ وآلہ وسلم کے زمانہ تک قائم رہا؛ رومیوں کی سرپرستی میں حدود شام پر حکومت کرتا تھا۔ یمن میں مدت تک خود عرب کی مستقل خاندانی ریاستیں قائم تھیں لیکن آخر زمانہ میں یمن خود ایرانیوں کے علم کے نیچے آ گیا تھا؛ چنانچہ آنحضرت صلی اللہ علیہ

وآلہ وسلم کے زمانہ میں یمن میں باذان نامی ایرانی حاکم موجود تھا، عرب پر ان سلطنتوں کا اس قدر اقتدار قائم ہو چکا تھا کہ خود عربوں کے ذہن میں جب کسی نظام سلطنت یا نظام تمدن کا خیال آتا تھا تو اسی ایرانی یا رومی نظام سلطنت اور نظام تمدن کا آتا تھا، ان سے الگ یا ان سے بالاتر تھا۔

اس بنا پر اسلام عرب میں جو نظام حکومت قائم کرنا چاہتا تھا، اس کے لیے صرف یہی کافی نہ تھا کہ عرب کی قدیم وحشت کو مٹا کر اسلامی تہذیب و تمدن کی داغ بیل ڈالی جائے۔ بلکہ سب سے مقدم کام یہ تھا کہ عرب کو غیر قوموں کے دماغی تسلط، سیاسی مرعوبیت اور ان کے اخلاقی و تمدنی اثر سے آزاد کرایا جائے بلکہ اس سے بھی آگے بڑھ کر نہ صرف عربوں کو، بلکہ سارے عالم کو انسانوں کے خود ساختہ قانون کی غلامی سے نکال کر قانون الہی کی اطاعت و فرمانبرداری میں دے دیا جائے اور بتایا جائے کہ قانون الہی کو چھوڑ کر دوسرے انسانی قوانین کی پابندی شرک کا دوسرا راستہ ہے لیکن جیسا کہ اسلام کے تمام فرائض و اعمال میں ترتیب و تدریج ملحوظ رہی ہے، اسی طرح اسلام کے نظام حکومت میں بھی بتدریج ترقی ہوتی گئی، چنانچہ اگرچہ آپ ﷺ ساری دنیا کی اصلاح کے لیے آئے تھے مگر آپ ﷺ نے اپنا کام عرب سے شروع کیا، تاکہ ایک ایسی صالح جماعت کا ظہور ہو جو حضور صلی اللہ علیہ وآلہ وسلم کے سامنے بھی اور آپ ﷺ کے بعد بھی اس فرض کی تکمیل میں مصروف رہے قرآن پاک کی یہ آیت اسی نکتہ کی طرف اشارہ کرتی ہے:

وَكذٰلِكَ جَعَلْنٰكُمْ اُمَّةً وَسَطًا لِّتَكُوْنُوْا شٰهَدًآ  
عَلٰى النَّاسِ وِيَكُوْنَ الرَّسُوْلُ عَلَیْكُمْ شٰهِيْدًا۔  
(بقرہ: ۱۴۷)

اور اسی طرح اے مسلمانوں! ہم نے تم کو بیچ کی امت بنا دیا  
تاکہ تم لوگوں کو بتانے والے بنو اور رسول تمہارے بتانے والا

ہے۔



اس آیت سے معلوم ہوا کہ رسول اس امت مسلمہ کے لیے اور یہ امت دوسری قوموں کی ہدایت و راہنمائی اور ان کی تعلیم و تربیت کے لیے بروئے کار لائی گئی ہے۔

لیکن یہی تاریخی تربیت خود اہل عرب کی اصلاح میں بھی ملحوظ تھی، چنانچہ سب سے پہلے آپ ﷺ نے عرب کے اندرونی حصے یعنی تہامہ، حجاز اور نجد کے لوگوں کے سامنے اسلام کو پیش کیا اور آپ ﷺ کی ۲۳ سالہ زندگی کے تقریباً سولہ سترہ سال انہی قبائل کی اصلاح و ہدایت کے نذر ہو گئے یہی وجہ ہے کہ مدینہ کے نخلستان کی طرح اگرچہ ہجر و یمامہ کے مبرزہ زار بھی اسلام کو اپنے دامن میں پناہ دینے کے لیے آمادہ تھے اور قبائل یمن کے ایک بڑے رئیس طفیل دوسی نے آپ ﷺ کو قبیلہ دوس کے ایک عظیم الشان قلعہ کی حفاظت میں لینا چاہا لیکن آپ ﷺ نے متمدن مقامات کو چھوڑ کر مدینہ کی سنگلاخ زمین کو دارالہجرہ بنا لیا، وہ اگرچہ منافقین اور یہود کی وجہ سے مکہ سے زیادہ پرخطر تھا اور ابتدا میں مہاجرین رضی اللہ عنہم کے لیے اس کی آب و ہوا بھی سازگار نہ تھی تاہم آپ ﷺ نے اسی کی طرف ہجرت فرمائی لیکن جب رفتہ رفتہ عرب کی اس حصہ میں کافی طور پر نظام اسلام قائم ہو گیا اور صلح حدیبیہ نے عرب کے مرکز یعنی مکہ کا راستہ صاف کر دیا اور وہ فتح ہو گیا تو اب عرب کے ان حصوں کی طرف توجہ فرمائی گئی۔

عرب کے اندرونی حصوں میں زیادہ تر اسلام کی اشاعت رؤسائے قوم اور سرداران قبائل کے ذریعے سے ہوئی تھی، آنحضرت صلی اللہ علیہ وآلہ وسلم نے ان حصوں میں بھی یہی طریقہ دعوت اختیار فرمایا چنانچہ سب پہلے قرب و جوار کے سلاطین و رؤسا کو اسلام کی دعوت دی کہ اس وقت کے حالات کے لحاظ سے ان میں سے کسی ایک کا اسلام قبول کر لینا ہزاروں لاکھوں آدمیوں کو قبول اسلام پر آمادہ کر دینا تھا، چنانچہ روم کے قیصر کو جو نامہ مبارک آپ ﷺ نے لکھا تھا اس میں یہ فقرہ تھا کہ اگر تم

نے اس کو قبول نہیں کیا تو تمہاری ساری رعایا کے عدم قبول اسلام کا گناہ بھی تمہاری ہی گردن پر ہوگا اس سے اگرچہ خود قیصر کا دل نور اسلام سے منور ہو چکا تھا، لیکن وہ اتنا کم تھا کہ تاج مرصع اور تخت زریں کی چمک میں یہ روشنی ماند پڑ گئی، نجاشی بادشاہ حبش نے آپ ﷺ کی رسالت کی تصدیق کی اور اپنے خاندان کے کچھ افراد کا وفد آپ ﷺ کی خدمت میں روانہ کیا، یمن کے تمام روستاء نے رفتہ رفتہ اسلام قبول کر لیا، عرب کے حدود میں ایک غسانی سلطنت تھی، آنحضرت صلی اللہ علیہ وآلہ وسلم کے عہد مبارک میں اگرچہ پوری طور پر اس کا قلع قمع نہ ہو سکا تاہم غزوہ تبوک نے آپ ﷺ کے جانشینوں کے لیے اس کا راستہ بھی بہت کچھ ہموار کر دیا تھا اور اب گویا سارا عرب اسلام کے سایہ کے نیچے تھا اور اس کا نظام حکومت سارے عرب پر چھا چکا تھا، اب آنحضرت صلی اللہ علیہ وآلہ وسلم کی زندگی کا سب سے آخری فرض تمام دنیا میں اللہ تعالیٰ کی شہنشاہی کا اعلان تھا، چنانچہ حجۃ الوداع میں آپ ﷺ نے ان بلیغ الفاظ میں اس کا اعلان فرمایا:

اليوم استدار الزمان كهيئته يوم خلق الله  
السموات والارض

زمانہ ہر پھر کے اسی مرکز پر آ گیا جس پر وہ اسی دن تھا جس

دن خدا نے آسمان و زمین کو پیدا کیا۔

یہ ایک ایسا عظیم الشان انقلاب تھا جس نے تمام خود ساختہ قوانین، سیاسی تکلفات، بدعات اور منظم سے لبریز شاہانہ نظامہائے سلطنت کو بیخ و بنیاد سے اکھاڑ دیا، اس انقلاب نے نہ صرف قصر کسری و قیصر کی شخصیتوں کا خاتمہ کر دیا، بلکہ خود کسرویت اور قیصریت کو صفحہ ہستی سے فنا کر دیا، یہی پیشین گوئی ان الفاظ میں ظاہر ہوئی:

اذا هلك كسرى فلا كسرى بعده واذا هلك قيصر  
فلا قيصر بعده

جب کسری ہلاک ہو گیا تو اس کے بعد کوئی کسری نہیں، اور

## جب قیصر ہلاک ہو گیا تو اس کے بعد کوئی قیصر نہیں۔

اور اس کے بعد ایک ایسی عادلانہ سلطنت کی بنیاد ڈالی گئی جس کا قانون خدا کا قانون، جس کی حکومت خدا کی حکومت اور جس میں ہر شخص ایک طرح سے خود ہی اپنا حاکم اور خود ہی اپنا محکوم تھا، کیونکہ اسلامی سلطنت بادشاہ اور اس کے خاندان کی ملکیت نہ تھی، بلکہ ملکیت تو صرف ایک خدا کی تھی لیکن اس کی نیابت سارے مسلمانوں کا یکساں حق تھا، یا اس کو یوں کہیے کہ نظام اسلام میں ہر شخص اپنی اپنی جگہ پر اپنی اپنی رعایا کا نگران حاکم ہے، شوہر اپنے اہل و عیال کا، بیوی شوہر کے گھر کی، معلم اپنے شاگردوں کا، آقا اپنے غلاموں کا، غلام اپنے متعلقہ کاموں کا اور آنحضرت صلی اللہ علیہ وآلہ وسلم کے اس ارشاد مبارک کا کہ کَلِّم رَاءِ وکَلِّم مَسْئُولَ عَنِ رَعِيَّتِ۔ یعنی تم میں سے ہر شخص نگہبان ہے اور ہر شخص سے اس کے زیر نگرانی اشخاص (رعیت) کے متعلق سوال ہوگا، یہی مطلب ہے اس سے اسلام کے اصول سلطنت کا ایک اساسی نقطہ نظر سامنے آ جاتا ہے۔

دنیا میں جو سلطنتیں قائم ہوئیں یا ہوتی ہیں، ان کا عام قاعدہ یہ ہے کہ ایک فاتح ایک گروہ کو لے کر اٹھتا ہے اور لاکھوں کو تہ تیغ کر کے اپنی طاقت و قوت سے سارے جتھوں کو توڑ کر ہزاروں گھروں کو ویران کر کے سب کو زیر کر کے اپنی سرداری اور بادشاہی کا اعلان کر دیتا ہے اور ان تمام خونریزیوں کا مقصد یا تو شخصی سرداری یا خاندانی برتری یا قومی عظمت ہوتی ہے، مگر اسلامی جنگ و جہاد اور اسلامی نظام حکومت کی جدوجہد میں ان میں سے کوئی چیز بھی مطمع نظر نہ تھی، نہ رسول اللہ صلی اللہ علیہ وآلہ وسلم کی شخص سرداری، نہ خاندان قریشی کی بادشاہی، نہ عربی سلطنت، نہ دنیا کی مالی حرص و ہوس، بلکہ اس کا ایک ہی مقصد تھا، صرف ایک شہنشاہ ارض و سما کی بادشاہی کا اعلان اور ایک فرمان الہی کے آگے سارے بندگان الہی کی سرائگندگی۔

دنیا میں سلطنتوں کے بانیوں کا مقصد قیام سلطنت کے سوا کچھ نہیں ہوتا، لیکن اسلام

جو سلطنت قائم کرنا چاہتا تھا وہ بجا خود مقصود بالذات نہ تھی، بلکہ اس کے ذریعہ سے دنیا کے تمام ظالمانہ نظامہائے سلطنت کو مٹا کر جن میں خدا کے بندوں کو بندوں کا خدا ٹھہرا دیا گیا تھا، اس کی جگہ خدا کے فرمان کے مطابق ایک ایسا عادلانہ نظام قائم کرنا مقصود تھا، جس میں خدا کے سوا نہ کسی دوسری ارضی و سماوی طاقت کی سلطنت ہو اور نہ کسی دوسرے کا قانون راجح ہو اور جس میں فرمانروا افرادی شخصیت، قومیت، زبان، نسل، وطن اور رنگ سے اس کا تعلق نہ ہو، بلکہ اس کی جدوجہد کا سارا منشا سلطنت کے قانون، طرز سلطنت، طریق، حکومت اور عدل و انصاف اور احکام کے حق و باطل سے نہ ہو۔

اس مقصد کے لحاظ سے دنیا کی تمام قوموں میں سے عرب کا انتخاب ان کی ظاہری و معنوی خصوصیات کے سبب سے ہوا، ظاہری تو اس لیے کہ وہ ایران اور روم کے درمیان واقع تھے جو اس وقت کی فاسد دنیاوی طاقت کے مظہر تھے، اور جن کو توڑنا اور فنا کرنا ضروری تھا اور اس کے لیے ایسی ہی درمیانی سلطنت کو مٹانے کے لیے کام میں لائے، کچھ فطری استعداد کی ضرورت تھی اور یہ استعداد ازل ہی س ان میں ودیعت رکھی گئی تھی عرب کی فطری شجاعت، کوہ شکن عزم و استقلال، زلزلہ انگیز قوت ارادی کا بڑا مقصد یہ تھا کہ یہ اخلاقی عناصر حکومت اسلامیہ کی تعمیر میں کام آئیں، اور ان اوصاف کی جلاء اخلاص، للہیت، صبر و توکل و اعتماد علی اللہ وغیرہ اخلاقی روحانی ہی سے ممکن تھی، اس لیے اولاً ان کو اس طرز حکومت سے پاک رکھا گیا جس کو دنیا کی سلطنتوں نے اپنی شخصی و خاندانی اور قومی جاہ و جلال، رعب و اقتدار اور شاہانہ ہیبت کو قائم رکھنے کے لیے اختیار کر رکھا تھا، مذکورہ بالا اخلاقی محاسن کے وجود و بقا بلکہ ان کی ترقی و نشوونما کی ایک ہی صورت تھی کہ ایک اللہ کے فرستادہ مامور من اللہ، ایک پاکباز راہنما، ایک مقدس امیر، ایک معصوم امام کے پرتو صحبت اور تعلیم و تربیت سے ان میں ایک ایسا تقویٰ، ایک ایسا پاک احساس، ایک ایسا روشن ضمیر، ایک ایسا نور ایمان پیدا کیا

جائے جو بغیر کسی قسم کے جبر و اکراہ کے ہر فرد کو احکام الہی کے تحت میں سلطنت کے قوانین کی پابندی اور احترام پر خود مجبور کر دے۔

اس اصول پر جو نظام سلطنت قائم کیا جائے گا اس کے لیے دو شرطیں لازمی ہیں:

۱۔ یہ کہ وہ چند بنیادی اصولوں پر مبنی ہو۔

۲۔ یہ بنیادی اصول صرف خشک انسانی قانون پر مبنی نہ ہوں بلکہ اس کا اساس اولین محض اخلاص قلب اور خدا تعالیٰ کی اطاعت ہو۔

اسلام کا نظام سلطنت انہی اصولوں پر قائم کیا گیا اور خلفائے راشدین رضی اللہ عنہم کے زمانہ تک قائم رہا اس نظام سلطنت کا بڑا نتیجہ یہ تھا کہ اس میں قانون کے رو سے چھوٹے بڑے اونچے نیچے کالے گورے اور عربی و عجمی کی تفریق بالکل مٹ گئی، یمن اور بحرین کے ایران نژاد، بخند و حجاز کے عرب، حبش کے حبشی، سب ایک ہی سطح پر کھڑے ہو گئے اور بادشاہی کے وہ تحت جو مشرق و مغرب میں بچھے تھے الٹ گئے اور اسلام کی سلطنت کا امام اور دوسرے اہلکار حکام حقوق میں عام مسلمانوں کے برابر کر دیے گئے۔

عام خیال یہ ہے کہ اسلام نے قانونی مساوات کی جو سلطنت قائم کی، وہ عرب کے لیے کوئی نئی چیز نہ تھی کیونکہ اہل عرب فطرتاً خود ارتھے اور ان کے قبیلوں میں شیوخ کی ریاست قریب قریب اسی پرواز کی تھی مگر یہ سخت تاریخی غلطی ہے، عرب میں مدت سے تین سلطنتیں قائم تھیں، نخعی، حمیری، غسانی اور یہ سب کی سب اسی طرز کی تھیں جیسی دنیا میں دوسری شاہانہ حکومتیں تھیں، یمن میں سبا اور حمیر کی سلطنتیں بھی اسی قسم پر تھی قبائل کے سردار اگرچہ جمہور کی مرضی یا ذاتی کردار مثلاً شجاعت و فیاضی وغیرہ کی بنا پر انتخاب کیے جاتے تھے لیکن ان کے حقوق بھی عام لوگوں سے ممتاز تھے، چنانچہ لڑائیوں میں جو مال غنیمت حاصل ہوتا تھا اس میں سرداران قبائل کے لیے خاص حقوق مقرر تھے جن سے اور تمام لوگ محروم تھے، یہی حقوق ہیں جن کو صیفہ مہرباع،

نہیلے اور فقول کہتے ہیں اور اسلام نے انہی کو مٹا کر ختم کیا ہے عام مجالس میں لوگوں کو سرداران قبائل کے سامنے آزادانہ گفتگو کرنے کا بھی حق حاصل نہ تھا چنانچہ ایک جاہلی شاعر جو مذہباً یہود تھا کہتا ہے:

وتكران سئنا على الناس قولهم

ولا ينكرون القول حين نقول

اور اگر ہم چاہیں تو لوگوں کی باتوں کو رد کر دیں

اور جب ہم بولیں تو وہ لوگ اس کو رد نہیں کر سکتے

سرداران قبائل اپنے لیے جس چرگاہ کو مخصوص کر لیتے تھے اس میں دوسرے لوگوں کو قدم رکھنے کا بھی اختیار نہ تھا چنانچہ حرب بسوس اسی بنا پر واقع ہوئی اور آنحضرت صلی اللہ علیہ وآلہ وسلم نے جو یہ فرمایا ہے:

لاحی الاحی اللہ ورسولہ۔ اللہ اور رسول کے سوا کسی شخص کو چرگاہ کے مخصوص کر لینے کا حق حاصل نہیں ہے۔

اس کا مقصد اسی رسم کا مٹانا تھا۔

سلاطین شاہانہ شان و تخیل سے اونچے محلوں اور ایوانوں میں بڑے بڑے قیمتی لباسوں اور سونے چاندی اور زرو جواہر کے زیوروں سے آراستہ ہو کر اونچے اونچے پیش بہا تختوں پر جلوس کرتے تھے ان کے امراء علی قدر مراتب سونے چاندی کی مرصع کرسیوں پر اور ریشمی گدوں پر بیٹھتے تھے آنحضرت صلی اللہ علیہ وآلہ وسلم کی تعلیم نے ایک قلم ان مصنوعی تفریقوں کو مٹا دیا، نشست کے لیے سونے چاندی کا سامان اور ریشمی لباس و فرش حرام کیے گئے، سونے چاندی کے زیورات مردوں کے لیے حرام ٹھہرائے، امام وقت اور اس کے احکام کے لیے مسجد اور اس کا صحن ایوان تھا، حاجب و دربان کے پہرے اٹھ گئے، چاؤش و نقیب رخصت کر دیے گئے، طابانی و نقرنی و زمردیں تخت اٹھوا دیے گئے، امام اور اس کے حاکم عام مسلمانوں کے ساتھ کا ندھے

سے کاندھا ملا کر نشست کرتے تھے، اور پستی و بلندی کی تفریق باقی نہیں رکھی گئی، چنانچہ وضع لباس کے لحاظ سے آنحضرت صلی اللہ علیہ وآلہ وسلم اور عام صحابہؓ میں کسی قسم کا فرق مراتب موجود نہ تھا، ایک مرتبہ ایک صحابیؓ ایک شاہی عبا لے کر آئے، چونکہ آنحضرت صلی اللہ علیہ وآلہ وسلم کی خدمت میں عرب کے مختلف حصوں سے وفود حاضر ہوا کرتے حضرت عمر رضی اللہ عنہ نے عرض کی یا رسول اللہ! آپ اسے خرید لیں تاکہ جب دوسرے شہر یا ملکوں سے وفود آپ کی خدمت میں آئیں تو آپ اس کو زیب تن فرمائیں یا جمعہ کے دن جو گویا مسلمانوں کے دربار عام کا دن ہے، آپ اس کو پہنیں، اس وقت حضرت عمرؓ کی نظر اسلام کے لیے اس ظاہری جاہ و جلال اور بزرگ و احتشام پر گئی، جس کے شاہان وقت عادی تھے لیکن حضور صلی اللہ علیہ وآلہ وسلم نے اشتباہ کے اس پردے کو فوراً چاک کر دیا کہ مسلمانوں کا پیشوا شاہانہ جاہ و جلال کے اظہار کے لیے مبعوث نہیں ہوا ہے، آپ ﷺ نے فرمایا کہ جو شخص اس کو پہنتا ہے آخرت میں اس کا کچھ حصہ نہیں ہے۔

اسی طرح نشست میں بھی آپ ﷺ نے تفوق و برتری کے امتیاز کو اس قدر مٹایا کہ مجلس کے اندر آپ ﷺ میں اور ایک عام آدمی میں کوئی فرق نظر نہیں آتا تھا، چنانچہ آنحضرت صلی اللہ علیہ وآلہ وسلم جب صحابہؓ کی مجلس میں بیٹھتے تو باہر سے آنے والوں کو پوچھنا پڑتا کہ تم میں محمد ﷺ کون ہیں، لوگ اشارہ سے بتاتے، صحابہؓ نے چاہا کہ کم از کم ایک چبوترہ ہی بنا دیا جائے، جس پر آپ جلوہ افروز ہوں، مگر اس کو بھی آپ ﷺ نے پسند نہیں فرمایا۔

اس وقت کی شاہانہ حکومتوں میں بادشاہ اور بادشاہی خاندان کے افراد قانون کی زد سے مستثنیٰ تھے، مگر یہاں یہ حال تھا کہ ہر قانون الہی کی تعمیل کا اصل نمونہ اس کا رسول اور اہل بیت رسول تھے اور اللہ تعالیٰ کا حکم تھا کہ اگر نعوذ باللہ اہل بیت سے اللہ تعالیٰ کی نافرمانی ہو، تو ان کے لیے دوہری سزا ہے۔ ایک بار ایک مخزومی خاتون فاطمہ

بنت قیس نے چوری کی تو آنحضرت صلی اللہ علیہ وآلہ وسلم نے اس کا ہاتھ کاٹنے کا حکم دیا، چونکہ وہ معزور خاندان کی بی بی تھیں صحابہ گویہ گراں گزرا اور انہوں نے آپ ﷺ کی خدمت میں حضرت اسامہ بن زید کے ذریعہ سے سفارش کرانی چاہی، آپ ﷺ نے فرمایا کہ تم سے پہلے کی قومیں اسی لیے تباہ ہوئیں کہ جب کوئی معمولی آدمی کوئی جرم کرتا تھا تو اس کو اس کی سزا دے دی جاتی تھی مگر جب وہی جرم بڑے رتبہ کے لوگ کرتے تھے تو ان کو چھوڑ دیتے تھے، پھر فرمایا کہ اگر محمد ﷺ کی بیٹی فاطمہؓ بھی یہ جرم کرتی تو میں یقیناً اس کا ہاتھ کاٹتا۔ (۱)۔

ایک بار آپ ﷺ صحابہ کو مال تقسیم فرما رہے تھے ایک آدمی آیا اور حرص کے مارے آنحضرت صلی اللہ علیہ وآلہ وسلم کے اوپر ٹوٹ پڑا، آپ ﷺ کے ہاتھ میں کھجور کی چھڑی تھی، آپ ﷺ نے اس سے کوئچ دیا جس کی وجہ سے اس کے چہرے پر خم آ گیا، آپ ﷺ نے دیکھا تو اسی وقت فرمایا کہ آؤ اور مجھ سے قصاص لو، لیکن اس نے کہا کہ یا رسول اللہ! میں نے معاف کر دیا۔ (۲)۔

ایک بار آنحضرت صلی اللہ علیہ وآلہ وسلم کے پاس بہت سی لونڈیاں آئیں، حضرت فاطمہ رضی اللہ عنہا کے ہاتھوں میں چکی پیستے پیستے چھالے پڑ گئے تھے، انہوں نے آنحضرت صلی اللہ علیہ وآلہ وسلم کو اپنے ہاتھ دکھائے اور فرمایا کہ گھر کے کام کاج کے لیے ان میں سے ایک لونڈی عنایت فرمائیے لیکن آپ ﷺ نے فرمایا کہ بدر کے یتیم تم سے زیادہ اس کے مستحق ہیں۔ (۳)۔ ابطال سود کا جب حکم آیا تو سب سے پہلے آپ ﷺ نے اپنے چچا حضرت عباسؓ کے تمام سودی معاملات کو باطل قرار دیا، جاہلیت کے انتقام کے مٹانے کا جب قانون عام نافذ ہوا تو سب سے پہلے اول اپنے ہی خاندان کا انتقام جو دوسرے قبیلہ پر باقی چلا آتا تھا، معاف فرمایا، اسلامی محاصل زکوٰۃ و صدقات عشر وغیرہ کے مستوجب ہونے اور ان کی ادائیگی میں خاندان نبوت بھی بالکل عام مسلمانوں کی طرح شریک تھا۔



اسی طرح بادشاہوں نے لوگوں کے دلوں میں اپنی عالیٰ نسبی اور بلندی کا یہ تصور پیدا کر دیا تھا کہ وہ گویا ساری مخلوقات سے افضل ہیں، بخلاف اس کے حضور صلی اللہ علیہ و آلہ وسلم نے اپنے لیے جو خاص خطاب خدا سے پایا وہ یہ ہے کہ آپ ﷺ اللہ تعالیٰ کے بندے ہیں، عبدیت کا ملہ ہی آپ کا کمال تھا، اعزاز کے وہ وہی طریقے جن کا سلاطین نے اپنے کو ایک زمانہ سے مستحق قرار دیا تھا، آپ نے ان سب کو مٹا دیا، فرمایا: خدا کے نزدیک سب سے برنام یہ ہے کہ کوئی اپنے کو شاہ شاہان کہے، ایک دفعہ آپ ﷺ کو کسی نے سیدنا کہا تو فرمایا: یہ تو اللہ کے لیے ہے، آپ ﷺ کو یہ بھی پسند نہ تھا کہ لوگ آپ ﷺ کو دوسرے انبیاء علیہم السلام پر فضیلت دیں۔

(۱)۔ یہ حدیث بخاری کے متعدد ابواب میں موجود ہے مثلاً کراہتہ الشفاعت فی الحدود اذا رفع الی السلطان۔ (۲)۔ ابوداؤد ج ۲ ص ۱۵۸، کتاب الحدود (۳)۔ ابوداؤد۔

ایک بار سورج میں گہن لگا، چونکہ اسی دن آپ کے صاحبزادہ ابراہیمؑ کا انتقال ہو چکا تھا اور عرب کا خیال تھا کہ جب کسی بڑے آدمی کا انتقال ہوتا ہے تو سورج میں گہن لگ جاتا ہے، اس لیے لوگوں نے اس واقعہ کو حضرت ابراہیمؑ کی موت کی طرف منسوب کر دیا، لیکن جب آپ صلوٰۃ کسوف سے فارغ ہوئے تو ایک خطبہ دیا جس میں اس خیال کی تردید کی اور فرمایا کہ چاند اور سورج خدا کی دونشائیاں ہیں، کسی کی موت و حیات سے گہن نہیں لگتا۔ (۱)۔

ایک بار ایک شخص آخضر صلی اللہ علیہ و آلہ وسلم کی خدمت میں حاضر ہوا اور اس پر اس قدر رعب نبوت طاری ہوا کہ جسم میں رعشہ پڑ گیا آپ ﷺ نے فرمایا کہ ڈرو نہیں، میں تو اسی عورت کا لڑکا ہوں جو خشک کیا ہوا گوشت کھایا کرتی تھی۔

ایک بار ایک شخص آخضر صلی اللہ علیہ و آلہ وسلم کی خدمت میں ایک قیدی لایا گیا، اس نے کہا خدایا میں تیری طرف رجوع کرتا ہوں، محمد ﷺ کی طرف رجوع نہیں کرتا، آپ ﷺ نے فرمایا کہ اس کو یہ معلوم ہو گیا کہ یہ حق کس کا تھا۔ (۲)۔ حالانکہ

یہ وہ فقرہ ہے جس پر سلاطین کی عدالت گاہوں سے پھانسی کی سزا تک دی جاسکتی تھی کہ اس سے ان کے نزدیک ذات شاہانہ کی توہین متصور ہوتی ہے۔

ایک بار آپ ﷺ نماز پڑھ رہے تھے، حالت نماز ہی میں ایک بدو نے کہا: ”خداوند! مجھ اور محمد ﷺ پر رحم فرما اور ہم دونوں کے ساتھ کسی پر رحم نہ کر۔“ آپ ﷺ نے سلام پھیرنے کے ساتھ ہی بدو کو ٹوکا کہ ”تم نے ایک وسیع چیز یعنی رحمت الہی کو محدود کر دیا۔ (۳)۔ حالانکہ اس نے درباری زبان میں شاہانہ و فاداری کی سب سے بڑی علامت کا اظہار اس فقرہ میں کیا تھا، جس پر سلاطین زمانہ اکرام و انعام کی بارش کرتے تھے۔

سلطنت کے مفتوحات و محاصل کو دنیا کے بادشاہوں نے ہمیشہ اپنی ذاتی ملک سمجھا اور اپنے ذاتی و خاندانی عیش و آرام کے سوا ان کا کوئی دوسرا مصرف ان کے نزدیک نہ تھا اور اگر وہ اس میں سے دوسروں کو کچھ دیتے تھے تو اس کو اپنا احسان سمجھتے تھے لیکن جو نظام سلطنت اسلام نے قائم کیا تھا اس میں سلطنت کے سارے محاصل مال اللہ یعنی اللہ کا مال کہلاتے تھے اور وہ صرف بیت المال کی ملکیت تھے اور مسلمانوں ہی کے لیے تھے، زکوٰۃ صدقہ، خراج اور جزیہ جو کچھ وصول ہوتا تھا وہ اگرچہ بحیثیت امیر سلطنت سب کا سب آ نحضرت صلی اللہ علیہ وآلہ وسلم کے ہاتھ میں آتا تھا، لیکن آپ ﷺ نے اس کو اپنا نہیں بلکہ باختلاف شرائط عام مسلمانوں کی ملکیت قرار دیا اور کبھی اس کو اپنے شخصی تصرف میں نہیں لائے، زکوٰۃ کی ساری رقم اپنے اور اپنے اہل و عیال اور اپنے خاندان ہاشم پر حرام فرمادی اور اس کو بحکم الہی عام غرباء اور اہل حاجت کا حق قرار دیا اور اس کو علانیہ ظاہر فرمایا، ابو داؤد میں ہے:

قال ما اوتیکم من نسیء و ما استنعکم ان انا الا خازن

اضع حیث ما امرت۔ (۴)۔

میں تم کو نہ کچھ دے سکتا ہوں نہ کچھ روک سکتا ہوں، میں صرف

خزانچی ہوں، جس موقع پر صرف کرنے کا مجھے حکم دیا جاتا ہے

## وہاں صرف کرتا ہوں۔

(۱)۔ بخاری باب الکسوف (۲)۔ مسند ج ۳ ص ۴۳۵ مسند اسود  
بن الشریح (۳)۔ بخاری ج ۲ ص ۸۸۹ کتاب الادب (۴)۔ ابوداؤد  
ج ۲ ص ۱۵ کتاب الخراج والامارہ

دوسرے موقع پر فرمایا:

انما انا قاسم واللہ یعطی۔ میں تو صرف بانٹنے والا ہوں دینے والا تو خدا ہے۔  
غنیمت کا مال بھی مجاہدوں ہی کو دے دیا جاتا تھا اور حضور ﷺ کو صرف ایک خمس یعنی  
پانچویں حصے پر تصرف کا اختیار ہوتا تھا، اس تصرف کے معنی یہ ہیں کہ اس حصہ سے  
حضور ﷺ اپنے اہل بیت کے علاوہ ان نادار محتاج مسلمانوں کو دیا کرتے تھے جن کو  
جنگ کے قواعد کے رو سے مال غنیمت سے کچھ نہیں مل سکتا تھا، اسی طرح لڑائی کے  
بغیر جو علاقہ اسلام کے تصرف میں آتا تھا وہ حضور ﷺ کے تصرف میں گوارا  
راست دے دیا جاتا تھا لیکن اس تصرف کا مقصد بھی یہی ہوتا تھا کہ حضور ﷺ اس کی  
آمدنی اپنی صوابدید سے اپنی خانگی ضروریات میں صرف فرمانے کے بعد اسلام کی  
ضروریات ہی میں صرف فرماتے تھے اور اعلان فرما دیا تھا کہ یہ مسلمانوں کی  
ضروریات ہی میں صرف ہوگی۔

صحابہ میں سے جو لوگ ایران و روم کے ظاہری جاہ و جلال اور چمک دمک دیکھ چکے  
تھے ان کو بھی یہ مغالطہ تھا کہ اسلام کے ظاہری رعب و وقار کے لیے ظاہری شاہانہ  
ترک و احتشام اور شان و شوکت بھی ضروری ہے، چنانچہ انہیں بار بار یہ خیال ہوتا تھا  
کہ آنحضرت ﷺ سادگی و تواضع اور زہد و قناعت کے بجائے کاش ایسی ہی عیش و  
آرام کی زندگی بسر فرماتے جیسی روم کے قیصر اور ایران کے شہنشاہ بسر کرتے ہیں۔

ایک بار حضرت عمر رضی اللہ عنہ آپ کے اس حجرہ میں حاضر ہوئے جہاں آپ کی  
ضرورت کی چیزیں رہتی تھیں، دیکھا تو آپ ایک چمڑے کے تکیے سے جس میں کھجور  
کے پتے اور چھال بھری ہوئی تھی، ٹیک لگائے ایک کھری چٹائی پر لیٹے ہوئے ہیں

اور جسم مبارک پر چٹائی کے نشان پڑ گئے ہیں، حجرہ میں ادھر ادھر نگاہ دوڑائی لیکن تین سوکھے چمڑوں کے سوا کوئی دوسرا اثاث البیت نظر نہ آیا، ایک طرف مٹھی بھر جو رکھے تھے، اس منظر سے حضرت عمرؓ متاثر ہوئے اور ان کی آنکھیں ڈبڈبا آئیں، حضور ﷺ نے رونے کا سبب پوچھا، عرض کی: اے اللہ کے نبی! میں کیوں نہ روؤں، جب میں یہ دیکھ رہا ہوں کہ (بستر نہ ہونے سے) چٹائی کے نشانات پشت مبارک پر پڑ گئے ہیں اور آپ ﷺ کا سارا اثاث البیت میرے سامنے ہے ادھر قیصر و کسریٰ ہیں جو باغ و بہار اور عیش و آرام کے مزے لوٹ رہے ہیں، اور حضور اللہ کے رسول ہیں اور ان سے بے نیاز ہیں ارشاد ہوا کہ اے ابن خطاب! کیا تمہیں یہ پسند نہیں کہ ہم آخرت لیں اور وہ دنیا؟ حضرت عمرؓ نے عرض کی کہ ہاں! بے شک یا رسول اللہ! دوسری روایت میں ہے کہ حضرت عمرؓ نے عرض کی: یا رسول اللہ! دعا فرمائیے کہ خدا آپؐ کی امت کو فارغ البال کرے، کیونکہ رومی اور ایرانی باوجود یہ کہ خدا کی پرستش نہیں کرتے لیکن خدا نے ان کو تمام دنیوی ساز و سامان دیئے ہیں، آپؐ دفعتاً اٹھ بیٹھے اور فرمایا: ”کیوں ابن خطاب تم اس خیال میں ہو کہ رومی اور ایرانی تو وہ قوم ہیں کہ ان کو تمام لذائذ دنیا ہی میں دے دیئے گئے ہیں۔“ (۱)۔

اس تقریر دل پذیر کی تاثیر دیکھیے کہ وہی حضرت عمرؓ جو حضور انور صلی اللہ علیہ وآلہ وسلم کے لیے تزک و احتشام اور عیش و آرام کی زندگی کی آرزو ظاہر کر رہے تھے، جب ان کی خلافت کا وقت آیا تو وہ بھی گوڈری اور مرقع (۲)۔ ہی پہن کر اور جھونپڑے میں بیٹھ کر سونے چاندی اور زر و جواہر والے روم کے قیصر اور ایرانی کے کسریٰ پر حکمرانی کر رہے تھے اور ہر میدان میں ان کو شکست دے رہے تھے۔

(۱)۔ بخاری و مسلم، کتاب النکاح، باب الایلا (۲)۔ یعنی بیوند دار

کبیرا (معارف)

قیس بن سعد ایک صحابی تھے، وہ حیرہ گئے اور وہاں دیکھا کہ لوگ وہاں کے مرزبان (رئیس) کے آگے سجدہ کرتے ہیں، ان پر اس کا خاص اثر ہوا اور انہوں نے دل میں

کہا کہ آنحضرت صلی اللہ علیہ وآلہ وسلم حجہ کے سب سے زیادہ مستحق ہیں چنانچہ وہ آپ ﷺ کی خدمت میں حاضر ہوئے اور اپنا خیال ظاہر کیا، آپ ﷺ نے فرمایا: ایسا ہرگز نہ کرنا، اگر میں بالفرض کسی کو حجہ کی اجازت دیتا تو بیویوں کو دیتا کہ وہ اپنے شوہروں کو حجہ کریں۔ (۱)۔ دوسری روایت میں ہے کہ آپ ﷺ نے ان سے پوچھا کہ کیا اگر تم میری قبر پر گزرو گے تو حجہ کرو گے؟ عرضی کی نہیں تو فرمایا کہ تو پھر اب بھی نہیں کرنا چاہئے۔ (۲)۔

ایک روایت میں ہے کہ حضرت معاذ صحابی ایک دفعہ شام سے واپس آئے تو حضور ﷺ کو حجہ کیا آپ ﷺ نے حیرت سے فرمایا: معاذ کیا؟ عرض کی: یارسول اللہ میں نے رومیوں کو دیکھا کہ وہ اپنے پیشواؤں اور افسروں کو حجہ کرتے ہیں تو دل چاہا کہ میں بھی حضور ﷺ کو حجہ کروں، ارشاد ہوا کہ خدا کے سوا کسی اور کو میں حجہ کرنے کو کہتا تو بیویوں کو کہتا کہ وہ اپنے شوہروں کو حجہ کریں۔ (۳)۔

ان تمام واقعات میں صاف نظر آتا ہے کہ اہل عرب خود اس کے خوگر تھے کہ وہ اپنے بادشاہوں اور پیشواؤں کو اپنے قرب و جوار کے سلاطین کی طرح عیش و آرام اور تزک و احتشام کے ساتھ دیکھیں، مگر آنحضرت صلی اللہ علیہ وآلہ وسلم نے اپنی تعلیم، اپنے تزکیہ اور اپنے فیض اثر اور اپنے نمونہ سے دکھایا کہ یہ استکبار و ترفع اور اسراف و تبذیر کی زندگی خدا کو محبوب نہیں اور اسلامی تعلیم کی نظر میں مرغوب نہیں، حیات دنیا کی یہ زینت و رونق سراب کی نمائش اور حباب کی سر بلندی سے زائد نہیں، اللہ تعالیٰ نے قرآن پاک میں اس حقیقت کو بار بار ظاہر فرمایا ہے اور آنحضرت صلی اللہ علیہ وآلہ وسلم نے اس کا کامل نمونہ بن کر دکھا دیا، اور آپ ﷺ کے بعد آپ ﷺ کے خلفاء راشدین اور صحابہ رضی اللہ عنہم نے بھی اس کی پیروی کی اور یہی سادگی و تواضع اسلام کا شعار قرار پایا۔

عام سلطنتوں میں محاصل کی عطا و بخشش شاہانہ تقرب اور عیش پسند امراء کے موروثی

استحقاق اور سعی و سفارش کی بنا پر ہوتی تھی، جس کا نتیجہ یہ ہوتا تھا کہ دولت مند کی دولت مندی اور فقراء کی محتاجی میں اضافہ ہوتا جاتا تھا، لیکن آنحضرت صلی اللہ علیہ وآلہ وسلم نے احکام الہی کے تحت جو اسلامی نظام قائم فرمایا اس میں دولت مند اور قریب نہیں، بلکہ حاجت اور ضرورت کو معیار قرار دیا گیا، کیونکہ ضعفاء کا حق اقویاء کے مقابلہ میں زیادہ توجہ کے قابل تھا، عرب میں لونڈیوں اور غلاموں کا کوئی حق نہیں تھا، لیکن آنحضرت صلی اللہ علیہ وآلہ وسلم نے حقوق میں ان کو بھی آزاد لوگوں کے ساتھ حصہ دیا، ابو داؤد میں حضرت عائشہؓ سے روایت ہے کہ آنحضرت صلی اللہ علیہ وآلہ وسلم کے پاس ایک تھیلی لائی گئی جس میں کچھ یعنی مہریں تھیں، آپ ﷺ نے ان کو لونڈیوں اور آزاد عورتوں پر تقسیم کر دیا، وظیفے جب تقسیم ہوتے تو آزاد شدہ غلاموں کو سب سے پہلے ان کا حصہ دیا جاتا۔ (۴)۔

(۱)۔ ابو دائود و کتاب النکاح۔ (۲)۔ (۳)۔ ابن ماجہ کتاب النکاح۔ (۴)۔ یہ دونوں واقعے ابو دائود کتاب الحراج میں ہیں۔

سلاطین کی بارگاہ میں بے اجازت لب کشائی بھی جرم تھی، اور اجازت بھی ہوتی تو تکلفات و تصنیعات اور غلامی و عبودیت کے اظہار کے مختلف اسلوبوں کے بعد کہیں حرف مدعا زبان پر آتا تھا، اسلام کے نظام حکومت کا یہ حال تھا کہ حضور انور صلی اللہ علیہ وسلم کی عظمت و جلالت اگرچہ صحابہ گو بارگاہ نبوت میں ایک طائر بے جان بنا دیتی تھی، تاہم ہر شخص کو عام اجازت تھی کہ بے تکلف عرض مدعا کرے، نا آشنا بدو آتا تو یا محمدؐ کہہ کر خطاب کرتا اور حضورؐ خوش دلی کے ساتھ جواب دیتے، اور مسلمان یا رسول اللہ کہہ کر مطلب کو شروع کرتا تھا، آپؐ کے احکام کی تعمیل ہر مسلمان کا ایمان تھا، مگر جب اس کو یہ معلوم ہوتا کہ حضورؐ کا یہ حکم بطور مشورہ ہے تو بے تکلف اپنا خیال ظاہر کر دیتا تھا اور حضورؐ اس کو شفقت سے سنتے تھے اور اس کے قبول پر اس کو مجبور نہ فرماتے۔

اسلام کا قانون ہے کہ اگر کسی لونڈی کا نکاح اس کے مالک نے کسی غلام سے کر دیا تو

آزادی کے بعد اس عورت کو حق ہے کہ چاہے اس نکاح کو برقرار رکھے یا توڑ دے، حضرت بریرہؓ حضرت عائشہ رضی اللہ عنہا کی ایک لونڈی تھیں، وہ جب آزاد ہوئیں تو انہوں نے اپنے شوہر سے علیحدگی اختیار کر لی، ان کے شوہر اس غم میں روتے تھے آخر آنحضرت صلی اللہ علیہ وآلہ وسلم نے حضرت بریرہؓ سے فرمایا کہ تم ان کو اپنی شوہری میں لے لیتیں تو اچھا تھا، انہوں نے عرض کی یا رسول اللہ! یہ آپ ﷺ کا حکم ہے؟ ارشاد ہوا کہ نہیں! سفارش ہے، عرض کی تو قبول سے معذور ہوں، آنحضرت صلی اللہ علیہ وآلہ وسلم نے اس پر ان سے کوئی مواخذہ نہیں فرمایا۔ (۱)۔

غزوہ بدر میں آنحضرت صلی اللہ علیہ وآلہ وسلم نے ایک مقام پر قیام فرمایا، فن جنگ کے بعض ماہر صحابہ نے عرض کی یا رسول اللہ! آپ ﷺ اس مقام کا انتخاب وحی سے فرمایا ہے یا اپنی رائے سے؟ فرمایا: رائے سے، انہوں نے عرض کی یا رسول اللہ! جنگی نقطہ نظر سے یہ مقام مناسب نہیں ہے بلکہ ہم کو بدر کے کنوئیں کے پاس آگے بڑھ کر ٹھہرنا چاہئے، چنانچہ آنحضرت صلی اللہ علیہ وآلہ وسلم نے بے تامل ان کی رائے پر عمل فرمایا اسی قسم کے تجربی امور کے متعلق آپ کا ارشاد ہے کہ:

اتم علم بامور دنیا کم۔ تم اپنے دنیاوی معاملات میں جن کا تعلق تجربات سے ہو تم زیادہ واقف ہو۔

آنحضرت صلی اللہ علیہ وآلہ وسلم جب مدینہ تشریف لائے تو یہاں لوگوں کو دیکھا کہ زرمادہ کھجور کے درختوں میں پیوند لگاتے ہیں، آنحضرت صلی اللہ علیہ وآلہ وسلم نے یہ دیکھا تو خیال فرمایا کہ یہ ایسا ٹونکے کے لیے کرتے ہوں گے، اس لیے مشورہ دیا کہ تم یہ نہ کرتے تو اچھا تھا، چنانچہ انصار نے اس پر عمل کیا، نتیجہ یہ ہوا کہ کھجوریں بہت کم اور خراب پیدا ہوئیں، آنحضرت صلی اللہ علیہ وآلہ وسلم کا ادھر سے گزر ہوا تو دریافت فرمایا، انہوں نے صورت حال عرض کی تو ارشاد ہوا کہ میں نے اپنے گمان سے یہ بات کہی تھی، تم اپنے دنیا کے کاموں کو اچھا جانتے ہو، ان تمام امور میں جن کا تعلق



وحی سے ہے، میری اتباع ضروری ہے، لیکن دنیاوی کاموں میں جن میں اپنی رائے سے کچھ کہتا ہوں تو میں بھی بشر ہوں تم آزاد ہو۔ (۲)۔

(۱)۔ صحیح بخاری، باب تكون الحره تحت العبد و باب شفاعت النبی صلی اللہ علیہ وسلم فی زوج بربرہ۔ اگر اس لونڈی کا شوہر غلام ہو تو بالاتفاق بھی حکم ہے، اگر آزاد ہو تو اس میں فقہاء کا اختلاف ہے۔ (۲)۔ صحیح مسلم باب الفضائل۔

ان امور کے باب میں جن کا تعلق دنیاوی معاملات کے تجربوں سے ہے، یہ حدیث بڑی اہمیت رکھتی ہے، لیکن جن امور میں آنحضرت صلی اللہ علیہ وآلہ وسلم کو بالوحی ہوتا تھا اور وہ گویا مصلحت خداوندی پر مبنی ہوتا ہے، جس کی اطلاع حضور ﷺ کو بذریعہ وحی ہوتی تو ان میں پھر کسی کا مشورہ توجہ کے قابل نہیں ہو سکتا تھا، کیونکہ ان کا منشا حکم الہی ہوتا تھا جس کا ماننا ہی ضروری ہے اس میں بندہ کو دخل نہیں۔

غزوہ حدیبیہ میں جب آنحضرت صلی اللہ علیہ وآلہ وسلم نے نہایت نرم شرائط پر صلح کر لی تو حضرت عمر رضی اللہ عنہ کو ذاتی طور پر محسوس ہوا کہ یہ صلح دہک کر کی گئی ہے اس لیے وہ جوش اسلام سے بے تاب ہو گئے اور آنحضرت صلی اللہ علیہ وآلہ وسلم کی خدمت میں آ کر عرض کی کہ یا رسول اللہ! آپ کیا پیغمبر برحق نہیں ہیں؟ آپ ﷺ نے فرمایا: بے شبہ ہوں، انہوں نے کہا کیا ہم حق پر اور ہمارے دشمن باطل پر نہیں ہیں؟ آپ ﷺ نے فرمایا کہ میں خدا کا پیغمبر ہوں اور اس کی تائید فرماتی نہیں کرتا، وہ میری مدد کرے گا، انہوں نے کہا کہ کیا آپ ﷺ نے ہم سے نہیں کہا تھا کہ ہم چل کر خانہ کعبہ کا طواف کریں گے؟ آپ ﷺ نے فرمایا: کہ ہاں! لیکن حضرت عمرؓ کو اس سوال و جواب سے بھی تسکین نہیں ہوئی تو حضرت ابو بکرؓ کے پاس آئے اور یہی گفتگو کی، انہوں نے بھی وہی جواب دیئے جو رسول اللہ صلی اللہ علیہ وآلہ وسلم نے دیئے تھے، آخر میں جب اصل حقیقت ان کو سمجھ میں آ گئی تو انہوں نے خود اپنی اس عرض و معروض کو گستاخی خیال کیا اور اس کے کنارہ میں صدقہ دیا، روزے رکھے اور غلام



آزاد کیا؛ (۱)۔ اس واقعہ سے یہ بات ثابت ہوتی ہے کہ حضرت عمرؓ نے گو بہت کچھ عرض و معروض کی، مگر حضور ﷺ نے اپنے فیصلے کو نہیں بدلا، کیونکہ یہ فیصلہ ارادت ربانی سے کیا گیا تھا۔

اس طرح اسی واقعہ حدیبیہ میں جب شرائط صلح طے ہو جانے کے بعد آنحضرت صلی اللہ علیہ وآلہ وسلم نے احرام کھول دینے کا مشورہ مسلمانوں کو دیا، تو چونکہ ان کے شدت شوق زیارت کعبہ کے خلاف یہ صورت پیش آئی اس لیے ان کو حزن و ملال ہوا اور اسکے سبب سے مسلمانوں نے تعمیل ارشاد میں تساہل برتا جس سے ان کی غرض یہ تھی کہ حضور ﷺ یہ دیکھ کر غلاموں پر شفقت فرمائیں گے اور ان کی تمنا کے مطابق اپنی رائے کو بدل دیں گے لیکن جب آپ نے یہ دیکھا کہ لوگ رائے پر اڑے ہیں اور ان کا اس پر اصرار مصلحت ربانی کے خلاف ہے تو یہ امر آنحضرت صلی اللہ علیہ وسلم پر شاق گزرا اور مغموم ہو کر ام المومنین حضرت ام سلمہ رضی اللہ عنہا کے پاس تشریف لے گئے ام المومنین نے چہرہ مبارک پر آزرگی کا اثر پا کر سبب دریافت کیا، آپ نے واقعہ بیان فرمایا، حضرت ام سلمہ نے مشورہ کے طور پر عرض کیا کہ یا رسول اللہ آپ کسی سے کچھ نہ فرمائیں، آپ خود اپنا احرام کھول دیں چنانچہ آپ نے ایسا ہی کیا، شمع نبوت کے پروانوں (صحابہ) نے یہ دیکھ کر سمجھ لیا کہ اب حضور اپنے فیصلہ کو تبدیل نہیں فرمائیں گے، پھر تو یہ عالم ہوا کہ احرام کھولنے اور سر کے بال منڈوانے کے لیے لوگ ایک دوسرے پر ٹوٹے پڑتے تھے۔

(۱)۔ بحاری ج ۱ ص ۳۸۰، کتاب الشروط۔

اس واقعہ میں دونوں قسم کی مثالیں موجود ہیں، حدیبیہ کا فیصلہ چونکہ امر الہی سے تھا اس میں کسی کے مشورہ کی کوئی پروا نہیں فرمائی اور احرام کھلوانے کی تدبیر جو ام المومنین حضرت ام سلمہ نے عرض کی وہ ایک انسانی تدبیر تھی جس کا تعلق علم النفس اور امور تجربیہ سے تھا، اس لیے اس پر بلا تامل عمل فرمایا۔ (۱)۔

بعض ایسے واقعات بھی پیش آئے ہیں جن میں لوگ اپنی کم فہمی، ناعاقبت اندیشی یا اپنی بشری کمزوری کے سبب غصہ میں حضور ﷺ پر اعتراض کر بیٹھے، لیکن حضور ﷺ نے اس پر تحمل فرمایا اور معترض کو اس کی گستاخی کی کوئی سزا نہیں دی۔

ایک دفعہ حضرت زبیر رضی اللہ عنہ اور ایک انصاری صحابی میں آبپاشی کے متعلق نزاع ہوئی، صورت یہ تھی کہ پہلے حضرت زبیرؓ کا کھیت پڑتا تھا اور اس کے بعد ان انصاری کا، انصاری چاہتے تھے کہ وہ پہلے پانی لیں، اور حضرت زبیرؓ چاہتے تھے کہ وہ ان کو نہ لینے دیں، آخر معاملہ آنحضرت ﷺ تک پہنچا، قانون اسلام کا تقاضا یہ تھا کہ جو زمین کنوئیں سے قریب تر ہے اسی کو پانی لینے کا حق ہے، دور کے کھیت والے کو یہ حق نہیں کہ وہ بلا اجازت قریب کے کھیت کو کاٹ کر اپنے کھیت میں پانی لے جائے، لیکن آپؐ نے حضرت زبیرؓ سے فرمایا کہ تم پہلے آبپاشی کر لو پھر پانی کو اپنے پڑوسی کے کھیت میں جانے دو، یہ ایک اخلاقی اور منصفانہ فیصلہ تھا، لیکن اس فیصلہ پر تقاضائے بشری سے وہ انصاری سخت برہم ہو گئے اور کہا کہ یا رسول اللہ آپؐ نے یہ فیصلہ صرف اس بنا پر کیا ہے کہ زبیرؓ آپؐ کے پھوپھی زاد بھائی ہیں یہ سن کر آپؐ کے چہرے کا رنگ بدل گیا، تب آپؐ نے اخلاقی فیصلے کے بجائے قانونی فیصلہ دیا، اور حضرت زبیرؓ سے فرمایا کہ زبیر! آبپاشی کر کے پانی روک لیں یہاں تک کہ کھیت کی مینڈ تک پہنچ جائے۔ (۱)۔ یعنی پانی بہہ کر مینڈ کے اوپر سے دوسرے کھیتوں میں از حد خود چلا جائے، یوں نہ جائے۔

ایک دفعہ آنحضرت صلی اللہ علیہ وآلہ وسلم مال غنیمت کی تقسیم فرما رہے تھے، قبیلہ بنو تمیم کا ایک شخص جس کا نام ذوالنحوہؓ تھا، آیا اور کہا کہ یا رسول اللہ! انصاف فرمائیے! آپ ﷺ نے فرمایا اگر میں انصاف نہ کروں گا تو کون کرے گا؟ ذوالنحوہؓ کی اس گستاخی پر حضرت عمر رضی اللہ عنہا، کو غصہ آ گیا اور آنحضرت صلی اللہ علیہ وآلہ وسلم سے کہا: اگر آپ اجازت دیجئے تو اس کی گردن اڑا دوں، لیکن آپ ﷺ نے ان کو





کے حق سے زیادہ دلوادیا۔ (۳)۔

- (۱)۔ صحیح مسلم ج ۲ ص ۳۶۶، کتاب الزکوٰۃ باب ارضاء السعاه۔  
(۲)۔ سنن ابی داؤد، کتاب الادب، باب العلم۔ (۳)۔ ابن ماجہ  
لصاحب الحق سلطان۔

ایک دفعہ ایک بدوائنٹ کا گوشت بیچ رہا تھا، آنحضرت صلی اللہ علیہ وسلم کو خیال یہ تھا کہ گھر میں چھوہارے موجود ہیں، آپ نے ایک وسق چھوہاروں پر گوشت چکالیا، گھر میں آ کر دیکھا تو چھوہارے نہ تھے باہر تشریف لا کر قصاب سے فرمایا کہ میں نے چھوہاروں پر گوشت چکایا تھا، لیکن چھوہارے میرے پاس نہیں ہیں، اس نے واویلا مچایا کہ ہائے بد معاملگی، لوگوں نے سمجھایا کہ رسول اللہ بد معاملگی کریں گے؟ آپ نے فرمایا نہیں، اس کو چھوڑ دو اس کو کہنے کا حق ہے، پھر قصاب کی طرف خطاب کر کے وہی فقرہ ادا کیا، اس نے پھر وہی لفظ کہے، لوگوں نے پھر روکا، آپ نے پھر فرمایا: اس کو کہنے دو، اس کو کہنے کا حق ہے اور اس جملہ کو کئی بار بار دہراتے رہے۔ اس کے بعد آپ نے ایک انصاریہ کے ہاں اس کو بھجوا دیا کہ اپنے دام کے چھوہارے وہاں سے لے لے، جب وہ چھوہارے لے کر پلانا تو آپ ﷺ صحابہ کے ساتھ تشریف فرما تھے اس کا دل آپ ﷺ کے حلم و غفو اور حسن معاملہ سے متاثر تھا، دیکھنے کے ساتھ بولا: ”محمد تم کو خدا جزائے خیر دے، تم نے قیمت پوری دی اور اچھی دی۔“ (۱)۔

بہر حال یہ تو مسلمانوں کے ساتھ کے معاملے تھے، ان سے بڑھ کر وہ واقعات ہیں جو یہودیوں کی بے جا ناروا یہودیوں کے مقابلہ میں پیش آئے، جن کی حیثیت ایک ذمی رعایا کی ہو چکی تھی۔

زید بن سعہ جس زمانہ میں یہودی تھے لین دین کا کاروبار کرتے تھے آنحضرت صلی اللہ علیہ وسلم نے ان سے کچھ قرض لیا، میعاد ادائیگی میں ابھی کچھ دن باقی تھے کہ تقاضے کو آئے اور آنحضرت صلی اللہ علیہ وسلم کی چادر پکڑ کر کھینچی اور سخت وسست کہہ کر کہا

کہ ”اے عبدالمطلب کے خاندان والو تم ہمیشہ یوں ہی حیلے حوالے کیا کرتے ہو۔“ حضرت عمرؓ غصہ سے بیتاب ہو گئے، اس کی طرف منہ کر کے کہا: اوحدا کے دشمن! تو رسول اللہ ﷺ کی شان میں گستاخی کرتا ہے؟ آنحضرت صلی اللہ علیہ وآلہ وسلم نے مسکرا کر کہا: عمر: مجھ کو تم سے اور کچھ امید تھی، اس کو سمجھانا چاہئے کہ وہ نرمی سے تقاضا کرے، اور مجھ سے کہنا چاہئے تھا کہ میں اس کا قرض ادا کروں، فیرما کر حضرت عمرؓ ہی کو ارشاد ہوا کہ جاؤ اس کا قرضہ ادا کر کے اس کو بیس صاع کھجور کے اور زیادہ دے دو، یہودی حلم و عفو کے اس پرائر منظر کو دیکھ کر مسلمان ہو گیا۔ (۲)۔

ایک دفعہ آپ ﷺ کے پاس صرف ایک جوڑا کپڑا رہ گیا، اور وہ بھی موٹا اور گندا تھا، پسینہ آتا تو اور بھی بوجھل ہو جاتا، اتفاق سے ایک یہودی کے یہاں شام سے کپڑے آئے، حضرت عائشہؓ نے عرض کی کہ ایک جوڑا اس سے قرض منگوا لیجئے، آنحضرت ﷺ نے یہودی کے پاس آدمی بھیجا، اس گستاخ نے کہا: میں سمجھا، مطلب یہ ہے کہ میرا مال یونہی اڑالیں اور دام نہ دیں، آنحضرت صلی اللہ علیہ وآلہ وسلم نے یہ ناگوار جملے سن کر صرف اس قدر فرمایا کہ وہ خوب جانتا ہے کہ میں سب سے زیادہ محتاط اور سب سے زیادہ امانت کا ادا کرنے والا ہوں۔ (۳)۔

ان واقعات کے ذکر سے یہ دکھانا مقصود ہے کہ حضور انور صلی اللہ علیہ وآلہ وسلم، جو پیغمبر ہونے کے علاوہ ایک امیر کی حیثیت بھی رکھتے تھے، لوگوں نے اس حیثیت سے آپ ﷺ پر جو سخت سے سخت اعتراض کیا، آپ ﷺ نے اس کو کس حلم اور عفو سے سنا، اور معاملہ کا فیصلہ کیا، یا واقعہ کی تفصیل فرما کر لوگوں کی تسلی کر دی، ذرا اسلام کے امیر کو زمانہ کے سلاطین اور امراء کے غرور و تکبر سے ملائیے جو رعایا کی ذرا ذرا سی بے ادبی اور گستاخی پر ان کو سخت سے سخت عبرتناک سزائیں دیتے ہیں اور ان کا قانون اس کو جائز قرار دیتا ہے، بلکہ اس سے بڑھ کر یہ کہ ان کے قانون کی سب سے پہلی دفعہ یہی ہے کہ ذات شاہانہ ہر مواخذہ سے بری اور اور ہر دار و گیر سے برتر ہے اس

سے بھلا برا جو کچھ ہو وہ قانون کی گرفت سے باہر ہے لیکن اسلام کے قانون کے نظر میں امیر و مامور، حاکم و محکوم اور راعی و رعیت قانون کی دار و گیر اور سرز اور مواخذہ میں بالکل یکساں ہیں۔

(۱)۔ مسند احمد بن حنبل ج ۶ ص ۲۶۸۔ (۲)۔ یہ روایت بیہقی و ابن حبان، طبرانی اور ابونعیم نے روایت کی ہے اور سیوطی نے کہا ہے کہ اس کی سند صحیح ہے (شرح شفاء از شہاب خفاجی)۔ (۳)۔ جامع ترمذی، کتاب البیوع۔

یہاں یہ نکتہ بھی فراموش نہیں کرنا چاہئے کہ آنحضرت صلی اللہ علیہ وآلہ وسلم معصوم تھے جن کا ہر قول و فعل جائز حدود سے کبھی باہر نہیں ہو سکتا تھا بلکہ تمام تر مستحسن ہی ہوتا تھا، اور آپ ﷺ کی خدمت اقدس میں ذرا سی گستاخی بھی ایمان سے محروم کر کے واصل جہنم کر سکتی تھی، بایں ہمہ آپ ﷺ کے ذاتی کار بار اور حکومت کے معاملات کی نسبت سوال و جواب اور استفسار کی جزات کو جائز رکھا جانا صرف اس لیے تھا کہ آپ ﷺ کا یہ اسوہ آئندہ امرائے اسلام کی تعلیم کے لیے عملی سبق ہو اور اس کے لیے نایت شفقت سے خود زحمت برداشت فرماتے تھے، تاکہ آئندہ والے امراء اور احکام استفسار و اظہار رائے کے دروازے کو امت پر بند نہ کریں۔

عہد نبوت میں جو متمدن سلطنتیں تھیں، ان میں ایران نے کبھی ذات شاہانہ پر اس رو در سوال و جواب استفسار اور اعتراض کا خواب بھی نہیں دیکھا تھا، لیکن وہ جمہوری سلطنتیں درحقیقت امراء کی تھیں، ان کا تعلق عوام سے نہ تھا اور نہ ان کو امراء کے مقابلے میں یہ حق سوال و مواخذہ حاصل تھا اور نہ ان کے امراء و حکام میں اس تواضع، اس خاکساری، اس عفو حلم، اس انصاف اور اخلاق کی بلندی کا یہ منظر نظر آیا، اور نہ آ سکتا تھا، وہ اخلاص قلب و صداقت اور پاکیزگی اخلاق کے اس بلند نصب العین کی گود کو بھی نہیں پہنچ سکتے تھے، زیادہ سے زیادہ یہ کہ وطن ان کا دیوتا تھا اور وہ اس کے پجاری تھے اور وہ اس دیوتا کے لیے سب کچھ کر سکتے تھے اور ان کا وطن چہار دیواری

میں محدود تھا، جس کے باہر گویا انسان نہیں بستے تھے، اسلام پہلاندھب ہے جس نے امیر کی قانونی حیثیت کی یکسانی کی وہ نظیر پیش کی جس سے دنیا ہنوز نا آشنا تھی اس حقیقت پر ایک اور پہلو سے بھی غور کیجئے کہ یہ نفس امیر سے سوال واستفسار کی صورت نہیں ہے، بلکہ اس ذات اقدس ﷺ سے ہے، جس کی خاک عقیدت مسلمانوں کے چشم ادب کا سرمہ تھی اور جس کی حیثیت محض ایک امیر اور حاکم کی نہ تھی بلکہ اس سے بدرجہا بڑھ کر ایک معصوم رسول اور ایک پاک نبی کی تھی صلوات اللہ تعالیٰ علیہ۔

اس کے بعد سلطنت و امارات اور حکومت کے کاروبار میں اہل رائے مسلمانوں سے مشورہ لینے کا معاملہ ہے ظاہر ہے کہ حضور انور صلی اللہ علیہ وآلہ وسلم کے باب میں مسلمانوں کا عقیدہ یہ ہے کہ وحی سے قطع نظر کر کے بھی آپ عقل و دانش اور علم و فہم میں تمام لوگوں سے اعلیٰ اور برتر تھے اور ظاہر ہے کہ جو شخص عقل و فہم اور علم و دانش کے اس رتبہ پر ہو اس کو اپنے سے کم تر لوگوں سے معاملات میں مشورہ لینے کی ضرورت نہ تھی لیکن آپ ﷺ مشورہ کرتے تھے، ایک تو اس لیے کہ ان سے رائے لینے میں ان کا دل بڑھے اور دوسرے اس لیے کہ چونکہ آپ ﷺ کا ہر فعل اسلام کی شریعت کا قانون بن جاتا ہے، اس لیے آپ ﷺ کا یہ فعل یعنی مشورہ کرنا بعد کے آنے والے خلفاء و امراء کے لیے مثال و نظیر کا کام دے، آپ ﷺ کو یہ حکم الہی ہوا کہ:

وَشَلُّوْا رِهْمَ فِی الْاَمْرِ۔ (آل عمران ع: ۱۷۱)

اے رسول ﷺ! امور سلطنت و جنگ و صلح میں اپنے رفیقوں

سے مشورہ لے لیا کیجئے۔

چنانچہ حضور نے اس پر بہ نفس نفیس عمل فرمایا اور مسلمانوں کو بھی عمل فرمانے کی ہدایت فرمائی، انہوں نے عمل کیا تو اللہ تعالیٰ نے ان کی مدد فرمائی اور ان کی خصوصیت ظاہر کی کہ:

وَ اَسْرٰہِمَ شُوْرٰی بَیْنِهِمْ۔ (شوری: ۴)



ان (مسلمانوں) کے معاملات باہمی مشورہ سے انجام پاتے

ہیں

اگرچہ عہد نبوت میں حکومت کے سارے اجزاء وجود پذیر نہیں ہوئے تھے اور نہ چنداں ان کی ضرورت تھی تاہم احادیث کے تتبع و استقراء سے معلوم ہوتا ہے کہ آنحضرت صلی اللہ علیہ وآلہ وسلم نے حکومت سے متعلق متعدد اہم امور کے متعلق صحابہؓ سے مشورہ فرمایا، اور ان کی رایوں پر عمل کیا، اور اس کا منشا صرف یہی ہو سکتا ہے کہ عام مسلمانوں کو معلوم ہو جائے کہ اس قسم کے انتظامی امور میں باہم مشورہ کر لینا تا کہ مفید نتیجہ تک پہنچنے میں آسانی ہو نہایت مناسب ہے، ورنہ ظاہر ہے کہ حضور انور صلی اللہ علیہ وآلہ وسلم کو اس کی چنداں حاجت نہ تھی۔ (۱)۔

مدینہ پہنچ کر جب مسلمانوں کی تعداد میں اضافہ ہوا اور نماز باجماعت ادا ہونے لگی تو پہلا مرحلہ یہ پیش آیا کہ تمام لوگوں کو کیونکر ایک مسجد میں جمع کیا جائے، اس کے متعلق ہنوز وحی بھی نہیں آئی تھی اس لیے آنحضرت صلی اللہ علیہ وآلہ وسلم نے صحابہ سے مشورہ فرمایا، یہود نصاریٰ کے یہاں ایسے موقع پر بوق و ناقوس بجایا جاتا تھا بعض لوگوں نے اسی کا مشورہ دیا، بعض لوگوں نے نماز کا وقت ہونے پر علم بلند کرنے کی رائے دی، لیکن آپ ﷺ نے ان میں سے کسی رائے کو پسند نہیں فرمایا، آخر میں حضرت عمرؓ نے رائے دی کہ ایک آدمی کو بھیج کر نماز کا اعلان کرایا جائے تو آپؐ نے ان کی رائے کو پسند فرمایا اور حضرت بلالؓ کو حکم دیا، انہوں نے الصلوٰۃ جامعۃ کہہ کر پکارا، اس کے بعد ایک دن آنحضرت صلی اللہ علیہ وآلہ وسلم کو رویا میں اذان کی موجودہ صورت دکھائی گئی۔ (۲)۔ اور فیض تاثیر سے بعض دوسرے صحابہؓ نے بھی اسی قسم کا خواب دیکھا اور آ کر آنحضرت صلی اللہ علیہ وآلہ وسلم سے بیان کیا، چنانچہ آپ ﷺ نے اسی طریقہ کے مطابق حضرت بلالؓ کو اذان دینے کا حکم دیا۔

(۱)۔ مصنف عبدالرزاق و طبقات ابن سعد و کتاب المراسیل لابی دائود و فتح الباری ابن حجر و روض و الانف سہیلی و زرقانی علی

لمواهب و نووی شرح مسلم باب بدء الاذان، نووی میں ہے (فتوحہ  
 النبوی صلی اللہ علیہ وسلم بعد ذلك اما برحی او باجتهاده صلی اللہ  
 علیہ وسلم علی مذهب الجمهور فی حوازا لاجتهاد له صلی اللہ علیہ  
 وسلم وليس هو عملا بمجرد المنام هذا مالا يشك فيه بالاختلاف۔  
 (۲)۔ ابوداؤد و ترمذی، باب بدء الاذان۔

بدر کے موقع پر شہر سے باہر نکل کر یا میدان جنگ کے قریب پہنچ کر آپ ﷺ نے  
 صحابہؓ سے مشورہ کیا کہ دشمن کا مقابلہ کیا جائے یا نہیں؟ باری باری سے ممتاز صحابہؓ نے  
 اپنی اپنی رائے ظاہر کی، یہاں تک کہ ایک رئیس نے اٹھ کر کہا یا رسول اللہ! ہم بنی  
 اسرائیل کی طرح نہیں جو پیغمبر سے یہ کہہ دیں کہ تم اور تمہارا رب جا کر میدان جنگ  
 میں دشمنوں سے لڑو ہم تو یہیں رہیں گے، خدا کی قسم، اگر آپ ﷺ سمندر میں بھی  
 جانے کو فرمائیں گے تو ہم چلے جائیں گے اس کے بعد جب آپ ﷺ میدان  
 جنگ کی طرف بڑھے تو ایک مقام پر جا کر پڑاؤ ڈالنا چاہا، ایک تجربہ کار صحابی نے آ  
 کر عرض کی کہ یا رسول اللہ! آپ حسب فرمان الہی اس مقام پر لشکر کا پڑاؤ ڈالنا  
 چاہتے ہیں یا حضور کی یہ اپنی رائے ہے؟ ارشاد ہوا کہ یہ میری رائے ہے، اس پر  
 انہوں نے عرض کی کہ یا رسول اللہ! ہم کو بدر کے ایسے مقام پر پڑاؤ ڈالنا چاہئے تاکہ  
 پانی اپنے قبضہ میں رہے، آنحضرت صلی اللہ علیہ وآلہ وسلم نے اس رائے کو پسند فرمایا  
 اور وہیں جا کر قیام فرمایا:

آنحضرت صلی اللہ علیہ وسلم کی خدمت میں جب بدر کے قیدی پیش کیے گئے تو  
 آپ ﷺ نے پھر تمام صحابہؓ سے مشورہ کیا کہ ان کے ساتھ کون سا طرز عمل اختیار کیا  
 جائے، لوگوں نے مختلف رائےیں دیں، آنحضرت صلی اللہ علیہ وآلہ وسلم نے حضرت  
 ابو بکرؓ کی رائے کے مطابق فدیہ لے کر ان کو رہا کر دیا۔ (۱)۔

احد کے موقع پر آنحضرت صلی اللہ علیہ وآلہ وسلم کا صحابہؓ سے مشورہ چاہنا کہ ہم شہر  
 سے باہر نکل کر حملہ آوروں کا مقابلہ کریں یا شہر کے اندر رہ کر ان کا دفاع کریں، اس  
 پر عبد اللہ بن ابی بن سلول منافق مدینہ کا رائے دینا کہ شہر کی گلی کوچوں میں رہ کر

مقابلہ کیا جائے، پھر پر جوش جاں نثار صحابہ کا عرض کرنا کہ حضور شہر کے باہر نکل کر ہم کو لڑنا چاہئے اور حضور کی رائے کے مطابق شہر سے باہر نکل کر حملہ آوروں کا مقابلہ کرنا امور حکومت میں مشورہ کی بہترین مثال ہے۔

غزوہ حنین میں جب قبیلہ ہوازن کا وفد آپ ﷺ کی خدمت میں حاضر ہوا اور درخواست کی کہ ہمارا جو مال غنیمت میں آپ ﷺ کے پاس آیا ہے واپس کر دیا جائے، آپ ﷺ نے فرمایا کہ قیدی اور مال دونوں واپس نہیں مل سکتے، ان میں سے ایک کو انتخاب کرنا ہوگا، ان لوگوں نے قیدیوں کو انتخاب کیا، اور آپ ﷺ نے ان کی درخواست قبول کر لی اگرچہ آنحضرت صلی اللہ علیہ وآلہ وسلم کے حکم سے کسی کو مرتابی کی جزا نہیں ہو سکتی تھی، پھر بھی آپ ﷺ نے تمام صحابہ کو جمع کر کے ایک خطبہ دیا جس میں فرمایا کہ تمہارے یہ بھائی کفر سے تائب ہو کر آئے ہیں، اور میری ذاتی رائے یہ ہے کہ ان کے قیدیوں کو واپس کر دوں اب تم میں جس کے دل میں جو آئے وہ کرے، جس کو مجھ سے اتفاق ہو وہ میری رائے پر عمل کرے اور جن لوگوں کو میری رائے سے اتفاق نہ ہو وہ اس وقت قیدیوں کو آزاد کر دیں، جس وقت پہلا مال غنیمت آئے گا، ان کو اس کا معاوضہ دے دیا جائے گا، تمام لوگ یک زبان ہو کر بول اٹھے کہ یا رسول اللہ! ہم اس پر راضی ہیں۔ آپ ﷺ نے ان کے اس عاجلانہ اظہار رائے کو کافی نہیں سمجھا، فرمایا کہ ہر شخص کی رائے معلوم ہونا ضروری ہے کہ کون راضی ہے، اور کون راضی نہیں ہے؟ اس لیے ہر شخص کو اپنا ایک قائم مقام و عریف ہمارے پاس بھیجنا چاہئے، چنانچہ ان قائم مقاموں نے تمام لوگوں سے گفتگو کر کے آپ ﷺ کو ان کی رضامندی کی اطلاع دی۔ (۲)۔

احادیث کی کتابوں کا استقصاء کیا جائے تو اور بھی متعدد مثالیں مل سکتی ہیں جن سے ثابت ہوتا ہے کہ آنحضرت صلی اللہ علیہ وآلہ وسلم اپنے عہد مبارک میں حکومت کے انتظامی امور میں صحابہ سے مشورہ لیتے تھے اور ان کے مشوروں کو اگر پسند فرماتے تو



اندر اپنی فوج سرحد کے قریب لیے ہوئے اس تاک میں تھے کہ جیسے ہی مدت ختم ہو وہ رومیوں پر حملہ کر بیٹھیں، ایک نامی اور مشہور صحابی نے جو اس فوج میں شریک تھے فوراً ان کی اس حکمت عملی پر اعتراض کیا اور فرمایا کہ ہمارے پیغمبر صلی اللہ علیہ وآلہ وسلم نے اس کو بد عہدی قرار دیا ہے جس سے مسلمانوں کو باز رہنا چاہئے، یہ سن کر انہوں نے اپنی فوج ہٹالی۔ (۳)۔

(۱)۔ (۲)۔ یہ حدیث اثر کے طور پر باختلاف لفظ بروایت ابو ہریرہؓ ابن بخاری میں اور بروایت ابن عمر بیہقی اور حاکم میں اور بروایت ابوبکر صدیقؓ ابن ابی شیبہ میں ہے، یہ حضور صلی اللہ علیہ وآلہ وسلم تک مرفوع نہیں، بظاہر ان حضرات صحابہ کے اقوال ہیں، تفصیل کے لیے دیکھئے المقاصد الحسنہ سخاوی اور کشف الخفاء مزیل الالتباس عطاء حلی لفظ سلطان، یہاں یہ یاد رکھنا چاہئے کہ قدیم عربی میں ”السلطان“ کے معنی بادشاہ کے نہیں، بلکہ طاقت و قوت کے ہیں، جو انگریزی لفظ ”پاور“ کے ہم معنی اور گورنمنٹ اور حکومت کے مترادف ہے، اس لیے اس حدیث کے معنی یہ نہیں کہ بادشاہ زمین میں خدا کا سایہ ہے بلکہ یہ معنی ہیں کہ عمال حکومت پر بھی اس مناسبت سے کہ وہ حکومت کے نمائندے ہیں، سلطان کا اطلاق ہوتا ہے جیسے حدیث میں ہے۔ السلطان ولی من لا ولی لہ یعنی جس کا کوئی ولی نہ ہو اس کا ولی سلطان ہے، یہاں سلطان سے مقصود سلطنت ہے اس لیے اس کا ہر جائز نمائندہ جیسے قاضی اور حاکم اور ولی سلطان کہلائے گا، بادشاہ کے معنی ہیں یہ لفظ غالباً چوتھی صدی میں سلطان محمود کے زمانے سے بولا جانے لگا ہے۔ (۳)۔ صحیح بخاری، باب فضل من ترک الفواحش۔

ہر سلطنت کو ٹیکس، مال گزاری اور خراج کے وصل کرنے کے لیے ہمیشہ سختی سے کام لینا پڑتا تھا، اور اگر حکام کی طرف سے ذرا سی اہل انکاری اور بے پروائی ظاہر ہو تو دفعتاً سلطنت کا خزانہ خالی ہو جاتا ہے، مجرم جب کسی عدالت کے سامنے پیش کیا جائے گا تو اس کو حکام کی غضب آلود نگاہوں میں رحم کی ایک شعاع بھی نظر نہ آئے گی، اور وہ اپنی بے گناہی ثابت کرنے کے لیے ہر قسم کے خدع و فریب، مکر و حیلہ اور دروغ

بیانی سے کام لینا اپنا سب سے بڑا فرض خیال کرے گا، اس میں شخصی و جمہوری حکومتوں میں کوئی فرق نہیں ہے بلکہ دونوں ہی قسم کی سلطنتوں میں یہ نتائج یکساں طور پر ظہور پذیر ہوں گے، یورپ آج ظاہری و نمائشی تمدن و تہذیب میں بہت ترقی کر گیا ہے۔ تمام ملک میں تعلیم عام ہو گئی ہے، ہر فرد رموز سیاست سے واقف ہو گیا ہے اور سلطنت پر جمہور کا حق مسلم ہو گیا ہے لیکن بائیں ہمہ اگر سلطنت ذرا بھی سہل انگاری سے کام لے تو ایک فرد بھی حاصل سلطنت کو بخوشی ادا کرنے پر آمادہ نہ ہوگا، مجرموں کا بھی یہی حال ہے کہ وہ جرم کے ارتکاب کے بعد کبھی روپوش ہو جاتے ہیں، کبھی جرم کے پاداش سے بچنے کے لیے ہزاروں لاکھوں صرف کر دیتے ہیں، باوجود یہ کہ یورپ میں بہ نسبت اور جگہوں کے مجرموں کی حالت نہایت بہتر ہے اور سزا محض اخلاقی اصلاح کے لیے دی جاتی ہے لیکن بائیں ہمہ کوئی یورپین اپنے جرائم کا صداقت سے اعتراف نہیں کرتا، بلکہ اس کی دروغ بیانی میں ندامت اور شرمندگی کی جگہ جزاات و دلیری کا عنصر غالب ہوتا ہے اور اس کو جمہوریت اور حریت کی ایک برکت خیال کیا جاتا ہے لیکن جب کسی سلطنت کا نظام اخلاقی اصول پر قائم ہوتا ہے تو اس کی حالت اس سے بالکل مختلف ہوتی ہے، ہر فرد سلطنت کے تمام احکام کو مذہبی پابندیوں کی طرح موجب عذاب و ثواب سمجھتا ہے اس لیے ان پر بلا جبر و اکراہ عمل کرتا ہے اور یہ نتیجہ صرف اخلاق اور روحانیت ہی سے پیدا ہو سکتا ہے اسلام کا نظام سلطنت اسی اخلاقی اصول پر قائم تھا اور اس کا ویسا ہی نتیجہ ظاہر بھی ہوتا تھا، صدقہ و زکوٰۃ عرب کے لیے ایک بالکل جدید چیز اور افلاس و غربت کی وجہ سے ان کا ادا کرنا ان کے لیے مشکل تھا چنانچہ کعب بن اشرف کے قتل میں محمد بن مسلمہ نے اسلام کی جن مشکل باتوں کی بظاہر شکایت کی تھی ان میں ایک صدقہ و زکوٰۃ کی گراں باری بھی تھی، صدقہ اور زکوٰۃ کے وصول کرنے کے لیے اگرچہ آنحضرت صلی اللہ علیہ وآلہ وسلم کے عہد مبارک ہی میں عمال مقرر کر دیے گئے تھے تاہم اس کا کوئی باقاعدہ دفتر و

سررشتہ اور نظام قائم نہیں ہوا تھا، ایسی حالت میں اگر عرب میں کوئی دنیوی سلطنت جمہوری اصول پر بھی قائم کر دی جاتی تو اس کو صدقہ و زکوٰۃ کے وصول کرنے میں غیر معمولی دشواریاں پیش آتیں، لیکن یہ اسلام کے نظام سلطنت کا اخلاقی اثر تھا کہ ہر فرد اور ہر قبیلہ خود اپنا صدقہ آنحضرت صلی اللہ علیہ وآلہ وسلم کی خدمت میں لا کر پیش کرتا تھا اور اس کے صلہ میں آنحضرت صلی اللہ علیہ وآلہ وسلم کی برکت آمیز دعاؤں کی دولت لے کر واپس جاتا تھا، صحیح بخاری میں عبداللہ بن ابی اونی سے روایت ہے:

كان رسول الله صلى الله عليه وسلم اذا اتاه قوم  
بصدقتهم قال اللهم صلى على فلان فاتاه ابي  
بصدقتهم فقال اللهم صلى على ابى اوفى  
(بخاری کتاب الزکوٰۃ ص: ۲۰۳)

آنحضرت صلی اللہ علیہ وآلہ وسلم کی خدمت اقدس میں جب  
کوئی قوم اپنا صدقہ لے کر حاضر ہوتی تھی تو آپ فرماتے تھے  
کہ خداوند انبیا کی آل پر رحمت نازل فرما، چنانچہ میرے  
باپ بھی صدقہ لے کر آئے تو آپ نے فرمایا کہ خداوند! ابو  
اونی کی آل پر رحمت بھیج۔

حضرت عدی بن حتم قبیلہ طے کے سردار تھے اور ان کو تمام قوم کی طرف سے مباح  
یعنی چوتھا ملتا تھا، جو عرب میں اسلام سے پہلے سرداران قریش کا خاص حق خیال کیا  
جاتا تھا لیکن جب وہ اسلام لائے تو سب سے پہلے انہی نے آنحضرت صلی اللہ علیہ  
وآلہ وسلم کی خدمت میں اپنے قبیلے کا صدقہ پیش کیا، صحیح مسلم میں روایت ہے کہ  
ایک بار وہ حضرت عمرؓ کی خدمت میں حاضر ہوئے تو انہوں نے ان کی طرف مخاطب  
ہو کر فرمایا:

ان اول صدقہت بیخمت وجه رسول الله صلى الله عليه  
عليه وسلم ووجوه اصحابه صدقه طي جئت بها۔

(مسئل ج ۲ کتاب الفضائل)

پہلا صدقہ جس کی مسرت سے آنحضرت صلی اللہ علیہ وآلہ  
وسلم اور آپ کے صحابہ کا چہرہ چمک اٹھا قبیلہ طے کا صدقہ تھا  
جس کو تم لے کر آئے تھے۔

قبیلہ بنو تمیم جب اپنا صدقہ لے کر آیا تو آپ ﷺ نے فرمایا:  
صدقات قومنا۔ (۱)۔

یہ ہماری قوم کا صدقہ ہے۔

اشخاص کی حالت اس سے بھی زیادہ عجیب و غریب تھی۔ حضرت عبداللہ بن مسعود کا  
بیان ہے کہ جب آنحضرت صلی اللہ علیہ وآلہ وسلم نے صدقہ کا حکم دیا تو ہم لوگ  
بازاروں میں جا کر بوجھ ڈھوتے تھے اور اس سے جو مزدوری ملتی تھی اس کو لاکر صدقہ  
میں دیتے تھے۔ (۳)۔

جرائم کی یہ صورت تھی کہ گو وہ مٹ تو نہیں گئے تھے لیکن اس درجہ کم ہو گئے تھے کہ گویا  
نہ ہونے کے برابر تھے اور اس سے بڑھ کر یہ کہ جو لوگ اتفاق سے ان کے مرتکب  
ہوتے تھے تو جرم کا نشہ ٹوٹنے کے ساتھ ہی ان کے دل نور ایمان سے چمک اٹھتے  
تھے اور اس داغ کو دھونے کے لیے بیتاب ہو جاتے تھے چنانچہ بعض صحابہؓ نے بارگاہ  
نبوت میں آ کر جس صداقت کے ساتھ اپنے جرائم کا اعتراف کیا ہے اس کی مثال  
دنیا کی مذہبی تاریخ میں ڈھونڈنا بے سود ہے، اسلام میں جرائم کی سزائیں جو نہایت  
سخت مقرر کی گئی ہیں مثلاً چوری کے جرم میں ہاتھ کاٹے جاتے ہیں۔ زنا کی سزا میں  
کوڑے لگائے جاتے ہیں یا سنگسار کیا جاتا ہے تو اس میں اللہ تعالیٰ کی حکمت ہے  
اور یہی حکمت لوگوں میں اعتراف جرم کا جذبہ پیدا کرتی ہے اور مجرم خود حاضر  
ہوتے تھے اپنے جرموں کا از خود اعتراف کرتے تھے اور سزا جاری کرنے کے  
درخواست کرتے تھے۔

ماعر بن مالک ایک صاحب تھے انہوں نے ایک لونڈی کے ساتھ زنا کیا، جب انہیں



ہوش آیا تو آنحضرت صلی اللہ علیہ وآلہ وسلم کی خدمت میں آ کر از خود اس جرم کا اظہار کیا اور عرض کی: یا رسول اللہ! مجھے پاک کیجئے (صحیح مسلم باب الرحم) یا رسول اللہ! مجھ پر حد جاری فرمائی جائے، آپ ﷺ نے ان کی طرف سے منہ پھیر لیا، انہوں نے دوبارہ کہا کہ میں نے زنا کیا ہے مجھ پر حد جاری فرمائیے، اسی طرح وہ بار بار اعتراف جرم کرتے تھے اور آپ ﷺ اعراض فرماتے رہے، چوتھی بار آپ ﷺ نے فرمایا کہ کیا تم اس کے ساتھ ہمبستر ہوئے؟ انہوں نے کہا ہاں! آپ ﷺ نے فرمایا کہ کیا تم نے اس کے ساتھ مباشرت کی؟ انہوں نے کہا ہاں! آپ ﷺ نے فرمایا کہ کیا تم نے اس کے ساتھ جماع کیا؟ انہوں نے کہا ہاں! ان تمام مراتب کے بعد آپ ﷺ نے ان کے سنگسار کرنے کا حکم دیا، جب ان پر پتھر برسنے لگے تو انہوں نے بھاگنا شروع کیا۔ بالاخر ایک صحابی نے بڑھ کر اونٹ کے پاؤں کی ہڈی اٹھا کر ماری اور وہ وہیں ٹھنڈے ہو گئے۔ انہوں نے آنحضرت صلی اللہ علیہ وآلہ وسلم کی خدمت میں اس کا ذکر کیا تو آپ ﷺ نے فرمایا: ان کو چھوڑ کیوں نہ دیا۔ شاید وہ توبہ کرتے اور خدا ان کی توبہ قبول کر لیتا۔ (۴)۔

(۱)۔ مسلم ج ۲، کتاب الفضائل۔ (۲)۔ (۳)۔ صحیح بخاری جلد اول کتاب الزکوٰۃ باب اتقوا النار ولو بشق تمرہت و کتاب الاحارہت باب من احمر نفسه۔ (۴)۔ ابوداؤد ج ۲ ص ۱۴۵ و صحیح بخاری، کتاب الحدود۔

اس واقعہ سے قانونی سزا میں ایک نئی دفعہ کا اضافہ ہوا، کہ اگر کوئی مجرم اپنے جرم کی خود ذاتی اعتراف کی بنا پر سزا پا رہا ہو اور وہ اثنائے سزا میں بھاگ نکلنا چاہتا ہو تو اس کے فرار کو اقرار سے رجوع سمجھ کر اس کی باقی سزا معاف کر دی جائے گی اور اس کا معاملہ خدا کے سپرد ہو جائے گا۔

ایک اور نوجوان کا ذکر ہے جو شدید بیماری کی حالت میں اس گناہ میں مبتلا ہوئے اور کسی نے ان کو نہیں دیکھا لیکن انہوں نے از خود اپنے تیمارداروں سے اس کا اقرار کیا



صحابہ نے ماعز پر اس لیے پتھر برسائے کہ انہوں نے حکم الہی کی بے محابا تنقید کی تو نبیق پائی، دنیوی سلطنت میں مجرم کا بھاگ نکلنے کی کوشش کرنا ایک دوسرا جرم ہے، لیکن اسلام کے نظام سلطنت میں وہ توبہ کا ذریعہ ہے۔

(۱)۔ ابودائود، باب فی اقامت الحد علی المریض۔ (۲)۔ ایضا باب بصب الرجل دون الجماع و صحیح بخاری حدود۔ (۳)۔ ابودائود، کتاب الدنات۔

اخلاقی اور دنیوی سلطنتوں کے طرز عمل میں اس موقع پر نمایاں امتیاز قائم ہو جاتا ہے جہاں کوئی مجرم خود سلطنت کو صدمہ پہنچانے کے لیے کسی جرم کا ارتکاب کرتا ہے، ایک رحم دل دنیوی سلطنت خراج کو معاف کر سکتی ہے، بڑے بڑے جرائم درگزر کر سکتی ہے، رعایا کے ساتھ نہایت رفت و ملاطفت کا برتاؤ کر سکتی ہے، لیکن وہ کسی بدخواہ سلطنت کے معمولی سے معمولی جرم سے اغماض نہیں برت سکتی، عہد نبوت میں بعض مسلمانوں نے بعض ایسے کام کیے جن سے بظاہر جنگی و سیاسی امور کو نقصان پہنچ سکتا تھا، مگر چونکہ ان کی نیت صاف تھی اور ان کے دل پاک تھے، اس لیے آپ صلی اللہ علیہ وآلہ وسلم نے ان کے اس جرم سے صرف اس بنا پر چشم پوشی فرمائی کہ انہوں نے اس سے پہلے اسلام کی ایسی عظیم الشان خدمت انجام دی تھی جس سے ان کے ایمان کی سچائی پوری ظاہر ہو چکی تھی۔ حاطب ابن بلتعہ ایک صحابی تھے، انہوں نے کفار قریش کے پاس ایک خط لکھا جس میں ان کو مسلمانوں کے مخفی حالات کی خبر دی تھی، یہ خط پکڑا گیا تو حضرت عمر رضی اللہ عنہ نے آنحضرت صلی اللہ علیہ وآلہ وسلم کی خدمت میں عرض کی کہ اس نے خدا، خدا کے رسول اور مسلمانوں کے ساتھ خیانت کی ہے، اجازت دیجئے کہ میں اس کی گردن اڑا دوں، لیکن آنحضرت صلی اللہ علیہ وآلہ وسلم نے حاطب سے پوچھا کہ تم نے ایسا کیوں کیا؟ حاطب نے کہا خدا کی قسم میرے ایمان میں کوئی خلل نہیں آیا ہے، خط لکھنے کی وجہ صرف یہ تھی کہ مکہ میں اپنی آل و اولاد کو چھوڑ کر جو مہاجرین چلے آئے ہیں، ان کا خاندان وہاں موجود ہے اور وہ ان کی حفاظت کرتا ہے،



حسن الظن من حسن العبادت) (ابوداؤد کتاب الادب ص ۱۹۸) حسن ظن ایک قسم کی عبادت ہے۔

قرآن مجید نے اس کو اور واضح کر دیا ہے:

ان بعض الظن اثم۔

بعض گمان گناہ ہوتے ہیں۔

آنحضرت صلی اللہ علیہ وآلہ وسلم نے سیاسی اصول کے طور پر اس کی تعلیم دی:

ان الامیر اذا ابتغى الربیہ ست فی الناس افسدہم۔

جو امیر لوگوں کے ساتھ بدگمانی کی جستجو کرے گا وہ ان کو برباد

کر دے گا۔

اور عمال سلطنت کو اس اصول پر عمل کرنے کے ہدایت فرمائی ہے:

عن معلویہ ست قتال سمعت رسول اللہ صلی اللہ

علی وسلم یقول انک ان اتبعت عورات الناس

افسدتہم و کدت ان تفسدہم۔

حضرت معاویہ سے روایت ہے کہ آنحضرت ﷺ نے فرمایا

اگر تم لوگوں کے جرائم کی ٹوہ میں رہے تو تم نے یا تو ان کو برباد

کر دیا ہے یا عنقریب برباد کر دو گے۔

چنانچہ جب تک حضرات صحابہ رضی اللہ عنہم کا دور قائم رہا، تمام معاملات میں اسی

اصول پر عمل ہوتا رہا۔ حضرت عبداللہ بن مسعود کے سامنے ایک شرابی پیش کیا گیا اور

اس کی نسبت کہا گیا کہ اس کی داڑھی سے شراب ٹپکتی ہے، لیکن چونکہ انہوں نے خود

اس کو شراب پیتے ہوئے نہیں دیکھا تھا اس لیے فرمایا کہ ہم کو ٹوہ لگانے کی ممانعت کی

گئی ہے۔ البتہ جو جرم علانیہ ہوتا ہے اس پر ہم مواخذہ کرتے ہیں۔

دخین حضرت عقبہ بن عامر صحابی کے منشی تھے انہوں نے ان سے شکایت کی کہ

ہمارے ہمسائے شراب پیتے ہیں، میں نے ان کو منع کیا، وہ لوگ باز نہیں آئے، اب

ان کے لیے پولیس کو بلاتا ہوں، حضرت عقبہ نے فرمایا کہ ”درگزر کرو“، دخین نے

دوبارہ کہا کہ اب وہ لوگ ترک شراب سے انکار کرتے ہیں، میں پولیس کو بلاتا ہوں، حضرت عقبہؓ نے پھر فرمایا کہ ”درگزر کرو“ کیونکہ میں نے آنحضرت صلی اللہ علیہ وآلہ وسلم سے سنا ہے کہ:

من رای عورہت فسترھا کان کمن احیی موء و دہت (۱). جس نے کسی برائی کو دیکھ کر چھایا اس کا درجہ اس شخص کے برابر ہے جس نے ان لڑکیوں کو بچالیا جو زندہ درگور کر دی جاتی ہیں۔

اخلاقی حیثیت سے اس اصول کی خوبی میں کسی شخص کو کلام نہیں ہو سکتا، لیکن ہم کو صرف اسی پر اکتفا نہیں کرنا چاہئے، بلکہ یہ دیکھنا چاہئے کہ سیاسی حیثیت سے سلطنت پر اس اصول کا کیا اثر پڑ سکتا ہے ابن خلدون نے اس پر ایک مستقل مضمون لکھا ہے جس کا عنوان یہ ہے کہ تلوار کی دھار کا تیز کرنا سلطنت کے لیے مضر ہے اور اس کو اکثر برباد کر دیتا ہے، اس مضمون میں انہوں نے جو کچھ لکھا ہے وہ تمام تر اسی سیاسی اصول کی شرح ہے جس کا اشارہ قول نبوی میں ملتا ہے، اس لیے ہم اس موقع پر اس اصول کی سیاسی حیثیت کو نمایاں کرنے کے لیے اس مضمون کا خلاصہ نقل کر دینا کافی سمجھتے ہیں، وہ لکھتے ہیں:

(۱)۔ یہ تمام حدیثیں ابوداؤد کتاب الادب ص ۱۹۰ باب فی النهی عن التحسس میں ہیں۔

جاننا چاہئے کہ رعایا کی مصلحت کا تعلق سلطان کی ذات، جسم، حسن، ذلیل ڈول، وسعت علم، حسن خط اور ذہانت کے ساتھ نہیں ہوتا، ان کی مصلحت کا تعلق صرف سلطان کی ذات کے ساتھ ہوتا ہے، اس لیے ملک اور سلطنت ایک اضافی چیز ہے، اور دو شخصوں کے درمیان ایک قسم کا تعلق ہے، سلطان کی حقیقت صرف اس قدر ہے کہ وہ رعایا کا سردار اور ان کا سرپرست اور نگران ہے، اس لیے سلطان وہ ہے جس کے پاس رعایا ہو اور رعایا وہ ہے جس کا کوئی سلطان ہے، اور اس نسبت سے جو صفت مستبط ہوتی ہے، اسی کا نام بادشاہی ہے، پس جب یہ صفت اور اس کے لوازم ٹھیک

ہوتے ہیں تو سلطان کا مقصد کامل طور پر حاصل ہوتا ہے اگر وہ عمدہ ہے تو وہی رعایا کی عین مصلحت ہے، اور اگر وہ بری اور ظالمانہ ہے تو وہ ان کے لیے مضر ہے اور ان کی ہلاکت کا سبب ہے، سلطان کی خوبیوں کا تمام تر دار و مدار نرمی پر ہے، کیونکہ سلطان اگر ظالم ہو، سخت گیر ہو، لوگوں کے مصائب کی کرید کرے، ان کے جرائم کو ایک ایک کر کے گنے تو رعایا پر خوف و ذلت طاری ہو جاتی ہے، اور لوگ ان سے بچنے کے لیے جھوٹ اور مکر و فریب کے دامن میں پناہ لیتے ہیں، اس کا نتیجہ یہ نکلتا ہے کہ یہی چیزیں ان کا اخلاق بن جاتی ہیں اور پھر ان کا ضمیر اور نظام اخلاق برباد ہو جاتا ہے، وہ جنگ کے موقعوں پر اس سے پہلو تہی کرتے ہیں، اور بسا اوقات ان کے قتل پر بھی آمادہ ہو جاتے ہیں اور اس سے خود سلطنت برباد ہو جاتی ہے، اور اگر اس قسم کے ظالم سلاطین کی حکومت قائم رہ جائے تو جذبہ محبت بالکل مٹ جاتا ہے، جیسا کہ ہم نے اوپر بیان کیا لیکن اگر سلطان رعایا کے ساتھ نرمی کرے، ان کے گناہوں سے درگزر کرے تو وہ اس کے پہلو میں سو جاتے ہیں اور اس کے دشمنوں کے مقابل میں جان دے دیتے ہیں، پھر ہر پہلو سے سلطنت کا نظام ٹھیک ہو جاتا ہے، سلطنت کی خوبیوں کی اصل حقیقت یہ ہے لیکن اس کے لوازم و توابع میں چند چیزیں اور بھی ہیں، مثلاً ان پر احسان کرنا اور ان کی معاش کا خیال رکھنا کہ یہ بھی ایک قسم کی نرمی ہے اور رعایا کی محبت حاصل کرنے کا سب سے بڑا اصول یہ ہے، جاننا چاہئے کہ یہ لوگ بیدار مغز اور تیز فہم ہوتے ہیں ان میں نرمی بہت کم پائی جاتی ہے، نرمی اکثر سیدھے سادھے اور بھولے بھالے لوگوں میں پائی جاتی ہے، بیدار مغز لوگوں کی نگاہ چونکہ دور رس ہوتی ہے اور وہ ابتداء ہی سے انجام کار کو پیش نظر رکھتے ہیں، اس لیے لوگوں کو تکلیف مالا طاق دیتے ہیں جس کا نتیجہ یہ ہوتا ہے کہ لوگ تباہ ہو جاتے ہیں، اسی بنا پر آنحضرت صلی اللہ علیہ وآلہ وسلم نے فرمایا ہے کہ کمزور لوگوں کی روش اختیار کرو، اور حاکم کے لیے یہ شرط قرار دی ہے کہ وہ بہت چالاک نہ ہو، چنانچہ حضرت عمر رضی اللہ

عنه نے جب زیاد بن سفیان کو معزول کیا تو انہوں نے کہا: کیا میں اس منصب کے فرائض کو انجام نہیں دے سکتا؟ یا میں نے کوئی خیانت کی ہے؟ حضرت عمرؓ نے جواب دیا کہ یہ کچھ نہیں، میں نے تم کو صرف اسی بنا پر معزول کیا ہے کہ میں رعایا پر تمہاری عقل کا بوجھ ڈالنا نہیں چاہتا۔

ابن خلدون نے ان خطروں میں جو آئین جہاں بانی پیش کیا ہے اس پر اگرچہ دنیوی سلطنتوں میں بھی عمل کیا جاسکتا ہے، لیکن اسی طرز عمل کا جو دوسرا پہلو ہے یعنی یہ کہ اس نرمی کے برتاؤ سے رعایا میں خیرہ سری، جرائم سے بے پرواہی اور احکام سلطنت کے عدم تعمیل کا خیال نہ پیدا ہو جائے اور ضعیف حکمرانوں کی نرمی سے جرائم سے بے پرواہی اور احکام سلطنت کے عدم تعمیل کا خیال نہ پیدا ہو جائے اور ضعیف حکمرانوں کی نرمی سے یہ باتیں سلطنتوں میں پیدا ہوتی ہیں، مگر اسلام نے جس تخیل پر سلطنت کی بنیاد رکھی ہے، وہ سراسر مذہبی ہے اس میں امیر کے احکام کی اطاعت خدا کی خوشنودی کا باعث اور اس کا انکار آخرت کا گناہ بتایا گیا ہے، اس لیے جہاں تک ممکن ہو قانون شریعت کے اس پہلو یعنی نرمی سے کام لیا جائے، جس سے لوگوں میں اطمینان پیدا ہو، جرائم کی تحقیق میں شہادت کا اصول اونچا ہو، عدل میں صداقت کی خلاف ورزی نہ ہو، امیر و غریب اور اونچے اور نیچے قانون کی نظر میں برابر ہوں، مجرموں کو اس وقت تک سزا نہ دی جائے جب تک شہادت اپنے پورے شرائط کے ساتھ ثابت نہ ہو جائے، اثبات جرم میں شکوک و شبہات کے موقع پر مجرم سے حد و دکو ساقط کیا جائے اور قساوت اور سنگدلی کی ان تمام سزاؤں کو جو ظالم و جابر بادشاہوں نے جاری کر رکھی تھیں۔ ان کو یک قلم منسوخ کر دیا جائے، چنانچہ فرمایا:

ان اللہ یعذب الذین یعذبون فی الدنیا بے شبہہ خدا ان لوگوں کو عذاب دے گا جو لوگوں کو دنیا میں عذاب دیتے ہیں صحابہ کے آخر دور میں جب خلافت نے سلطنت کی صورت اختیار کر لی اور ظلم و ستم کی ہنگامہ آرائیاں شروع ہوئیں تو جن بزرگوں



نے آنحضرت صلی اللہ علیہ وآلہ وسلم کا فیض صحبت اٹھایا تھا، انہوں نے اسی حدیث کے ذریعہ سے عمال کی دست درازیوں کو روکنا چاہا، ایک بار حضرت ہشام بن حکیم بن حزام کا گزر شام میں ہوا تو دیکھا کہ چند بٹلی، دھوپ میں کھڑے کیے گئے تھے، انہوں نے اس کی وجہ پوچھی، لوگوں نے کہا کہ جزیہ کے بارے میں ان کو یہ سزا دی گئی ہے، انہوں نے کہا: شہادت دیتا ہوں کہ میں نے آنحضرت صلی اللہ علیہ وآلہ وسلم سے سنا ہے کہ خدا ان لوگوں کو عذاب دے گا جو لوگوں کو دنیا میں عذاب دیتے ہیں۔ (۱)

دنیوی حکمراں لطف و محبت کا برتاؤ زیادہ سے زیادہ اپنی قوم کے ساتھ کر سکتے ہیں، غیر قوموں کے ساتھ مہذب سے مہذب سلطنت کا برتاؤ بھی کچھ نہ کچھ ظالمانہ ہوتا ہے، لیکن ہشام بن حکیم بن حزام نے اس حدیث کو اس موقع پر بیان کیا جب کہ غیر قوموں کے آدمیوں پر ظلم کیا جا رہا تھا، اس سے ثابت ہوتا ہے کہ اسلام کا نظام سلطنت کسی خارجی اثر سے اس اصول پر قائم نہیں ہوا تھا، بلکہ لطف و محبت اس کا خمیرہ تھا، اور اس لیے یہ ابر کرم ہر قوم کے سر پر سایہ انگن تھا، معاملات حکومت میں خود آپ کا طرز عمل اس قدر فیاضانہ اور آسان تھا کہ لوگ آپ کی خدمت میں جرائم کا اعتراف اس بنا پر کرتے تھے کہ آپ اس میں کوئی تخفیف یا آسانی پیدا کریں گے، مسلمان تو مسلمان غیر قوموں کو بھی آنحضرت صلی اللہ علیہ وآلہ وسلم کے اس فیاضانہ طرز عمل کا اعتراف تھا، چنانچہ یہودیوں میں دو مرد و دو عورت نے زنا کیا تو تمام یہودیوں نے بالاتفاق کہا کہ ہم کو آنحضرت صلی اللہ علیہ وآلہ وسلم خدمت میں ان کو لے چلنا چاہئے، کیونکہ وہی ایک ایسے پیغمبر ہیں جو تخفیف کو لے کر مبعوث ہوئے ہیں۔ (۲)۔ یعنی سزا میں نرمی برت سکتے ہیں۔

ایک شخص آپ ﷺ کی خدمت میں حاضر ہوا اور کہا کہ میں سزا کا مستحق ہوں، مجھ پر حد جاری فرمائیے، آپ ﷺ نے پوچھا کیا وضو کر کے چلے تھے؟ اس نے کہا ہاں،



اس ڈر سے کہ روزوں میں ان سے کوئی بے عنوانی نہ ہو جائے۔ اس سے بچنے کی یہ تدبیر کی کہ انہوں نے اپنی بیوی سے رمضان میں ظہار (۳)۔ کر لیا، لیکن آخر ایک (۴)۔ رات کو بے قابو ہو کر بیوی سے مباشرت کر لی، صبح کو گھبرا کر انہوں نے اپنے لوگوں سے کہا کہ مجھے رسول صلی اللہ علیہ وآلہ وسلم کی خدمت میں لے چلو، سب نے ساتھ چلنے سے انکار کیا تو خود تنہا آپ ﷺ کی خدمت میں حاضر ہو کر جرم کا اعتراف کر لیا، آپ ﷺ نے دوبار فرمایا: کیا تم نے ایسا کیا؟ انہوں نے دونوں دفعہ جواب میں عرض کی ہاں! ہاں! یا رسول اللہ مجھ ہی سے یہ حرکت ہوئی اور اب خدا کا جو حکم ہو اس کو صبر کے ساتھ انگیز کرنے کو تیار ہوں، تو اللہ تعالیٰ نے آپ ﷺ کو جو کہا ہے آپ ﷺ نے فرمایا: ایک غلام آزاد کرو، انہوں نے اپنی گردن پر ہاتھ مار کر کہا کہ یا رسول اللہ اس گردن کے سوا تو میرے قبضہ میں کوئی غلام نہیں، آپ ﷺ نے فرمایا کہ مستقل دو مہینے کے روزے رکھو، عرض کی یا رسول اللہ! ہم نے تو خود رات فاقہ سے بسر کی ہے، آپ ﷺ نے ان کی یہ بات سن کر ارشاد فرمایا کہ صدقہ بنو زریق کے عامل کے پاس جاؤ، تم کو اس قدر کھجوریں دے دے گا اس میں ساٹھ فقیریوں کو بھی کھلاؤ اور جو بیچ رہے وہ اپنے بال بچوں کو کھلاؤ، وہ پلٹے تو لوگوں سے کہا کہ میں نے تمہارے یہاں تنگی و بد تدبیری اور رسول اللہ ﷺ کے یہاں وسعت اور مشورہ نیک پایا۔

(۱)۔ مسلم ج ۲، ص ۲۹۴ (۲)۔ بخاری ج ۲ ص ۹۰۰۔ (۳)۔ اظہار کے معنی یہ ہیں کہ بیوی کو محرمات شرعی سے تشبیہ دے دی جائے، جیسے کوئی بہ کہے آج سے تو میری ماں برابر ہے، اس صورت میں کفارہ لازم آتا ہے۔ (۴)۔ اس زمانہ میں رمضان میں رات کو مباشرت کی اجازت کا حکم نازل نہیں ہوا تھا۔

مسلمانوں کی طرف سے اخلاص و عقیدت اور حضور اکرم صلی اللہ علیہ وآلہ وسلم کی طرف سے شفقت اور لطف و کرم کے اس دو گونہ جذبے نے رعایا میں آنحضرت صلی اللہ علیہ وآلہ وسلم کے ساتھ اس قدر شیفقتی پیدا کر دی تھی جس کی جھلک سلاطین

دنوی کے تاجہائے مرصع اور ان کے لباسہائے فاخرہ میں نظر نہیں آسکتی عرب کے بدوؤں کی مطلق العنانی، خود سری اور سرکشی کی جو داستانیں عام طور پر بیان کی جاتی ہیں اور جن کی بنا پر خیال کیا جاتا ہے کہ ان کی وجہ سے نہ عرب میں کوئی نظام سلطنت کبھی قائم ہوا ہے اور نہ ہو سکتا تھا، لیکن جب اسلام کا نظام سلطنت قائم ہوا اور اسلامی احکام نافذ کیے گئے تو ان ہی خود سر سرکش اور مطلق العنان بدوؤں نے ان احکام کو کس سادگی اور جوش عقیدت کے ساتھ قبول کر لیا اس کا اندازہ ان واقعات سے ہو سکتا ہے جو عہد نبوت میں پیش آئے، ایک دفعہ ایک بدو نجد سے چل کر مدینہ آیا سفر سے پریشان، بال الجھے ہوئے اور اسی حالت میں خدمت نبوی ﷺ میں حاضر ہوا اور شریعت کے احکام پوچھے فرمایا: دن رات میں پانچ وقت کی نمازیں، عرض کی: کچھ اور نمازیں بھی؟ فرمایا نہیں، لیکن یہ کہ نفل پڑھو، پھر فرمایا: اور رمضان کے روزے، سوال کیا کہ کچھ اور روزے بھی؟ فرمایا نہیں، لیکن یہ کہ نفل رکھو، پھر زکوٰۃ کو ذکر فرمایا: اس نے پھر پوچھا کہ اس کے سوا بھی کچھ صدقہ؟ فرمایا نہیں، مگر یہ کہ تم خود اپنی مرضی سے دو اتنا سوال و جواب کر کے یہ کہتا ہوا چلا کہ خدا کی قسم میں ان میں کمی بیشی نہ کروں گا، یہ سن کر حضور ﷺ نے فرمایا یہ شخص کامیاب ہو گیا۔ اگر سچا کلام (بخاری، کتاب الایمان)

ایک اور واقعہ ہے کہ صحابہ مجلس میں حاضر تھے کہ ایک بدو نے آ کر کہہ: آپ کا قصد ہمارے پاس آیا اور اس نے ہم سے کہا کہ آپ ﷺ کہتے ہیں کہ آپ ﷺ خدا کے رسول ہیں اور آپ ﷺ کو خدا نے بھیجا ہے، ارشاد ہوا: اس نے سچ کہا، اس نے کہا: آسمان کو کس نے پیدا کیا؟ فرمایا: اللہ تعالیٰ نے، اس نے پھر کہا ان میں ہمارے فائدے کی چیزیں کس نے بنائی ہیں؟ فرمایا: اللہ عزوجل نے، اس نے کہا: اس خدا کی قسم جس نے آسمان کو پیدا کیا اور زمین کو بنایا، اور پہاڑ کو کھڑا کیا اور ان میں فائدے رکھے، کیا سچ سچ اللہ ہی نے آپ ﷺ کو بھیجا ہے؟ فرمایا ہاں، اس نے پھر

عرض کی کہ آپ ﷺ کے قاصد کا بیان تھا کہ ہم پر پانچ وقتوں کی نمازیں ہیں اور ہمارے مال میں زکوٰۃ ہے؟ فرمایا: اس نے سچ کہا، کہا: قسم ہے اس ذات کی جس نے آپ ﷺ کو بھیجا، کیا خدا نے آپ ﷺ کو یہ حکم دیا ہے؟ فرمایا: ہاں! سچ کہا، عرض کی: اس کی قسم جس نے آپ ﷺ کو حق کے ساتھ بھیجا ہے، میں ان احکام کی تعمیل میں کچھ گھٹا بڑھا نہیں کروں گا، ارشاد ہوا اگر یہ سچ کہتا ہے تو جنت میں داخل ہوگا (بخاری)۔

ایک اور مجلس میں صحابہ حاضر خدمت تھے اور حضور ﷺ ٹیک لگائے تشریف فرما تھے اتنے میں ایک شتر سوار آیا اور مسجد میں داخل ہوا، پھر اونٹ سے اتر اور مسجد ہی میں اونٹ کو باندھ دیا، پھر مجمع کے پاس آ کر پوچھنے لگا، تم میں محمد ﷺ کون ہیں؟ لوگوں نے کہا کہ وہ گورے آدمی جو ٹیک لگائے ہیں اس نے کہا کہ اے عبدالمطلب کے بیٹے! حضور نے فرمایا: ہاں کہو! اس نے کہا میں تم سے کچھ پوچھوں گا اور سختی سے پوچھوں گا تو تم رنجیدہ نہ ہونا، فرمایا جو چاہو پوچھو اس نے کہا: میں تمہارے پروردگار اور تم سے پہلوں کے پروردگار کا واسطہ دے کر پوچھتا ہوں کہ کیا تم کو اللہ نے سب لوگوں کے پاس رسول بنا کر بھیجا ہے؟ فرمایا: ہاں! پھر کہا خدا کی قسم دے کر پوچھتا ہوں کہ کیا اللہ ہی نے آپ ﷺ کو حکم دیا ہے کہ پانچ وقتوں کی نماز پڑھیں؟ فرمایا: خدایا ہاں! پھر کہا خدا کی قسم دے کر پوچھتا ہوں کہ کیا اللہ ہی نے کہا کہ سال میں ایک مہینہ کا روزہ رکھیں؟ فرمایا: خدایا ہاں! پھر کہا خدا ہی کی قسم دے کر پوچھتا ہوں کیا اللہ نے آپ ﷺ کو حکم دیا ہے کہ آپ ﷺ ہمارے دو مندوں سے زکوٰۃ لیں اور ہمارے محتاجوں کو بانٹ دیں؟ فرمایا: خدایا ہاں اس نے کہا میں ایمان لاتا ہوں اس پر جس کو لے کر آپ ﷺ آئے ہیں۔ اپنے پیچھے والوں کا نائب ہو کر آیا ہوں میں ضمام بن ثعلبہ ہوں (بخاری، کتاب الایمان)۔

ذرا اس سادگی، بے تکلفی اور یقین کی دولت کی اس فراوانی کا منظر دیکھئے اور شینفتگی و

جاثاری کا ایک اور واقعہ سنئے۔

خیر! یہ واقعات تو ان بدوؤں کے حضور انور صلی اللہ علیہ وآلہ وسلم کے ساتھ پیش آئے، صحابہ کرام جن کا شرف یہ تھا کہ وہ حضرت صلی اللہ علیہ وآلہ وسلم کے جاثارتھے وہ بھی اگر ان بدوؤں کی طرف سے گزرے تو ان کے ساتھ بھی انہوں نے اسی محبت کا ثبوت دیا، براہین عاذبہ ایک صحابی تھے ان کا اونٹ ایک دفعہ کھو گیا تھا، وہ اس کو ڈھونڈنے نکلے تو بدوؤں میں پہنچ گئے بدوؤں کو جب معلوم ہوا کہ یہ کون ہیں تو حضور کے تعلق سے وہ ان پر گھوم گھوم کر نثار ہونے لگے (ابوداؤد کتاب الحدود ۲ صفحہ ۱۴۹)

رعایا کی وفاداری خلوص جوش عقیدت کا سب سے بڑا امتحان گاہ میدان جنگ ہے آنحضرت ﷺ کی زندگی کا بڑا حصہ میدان جہاد ہی میں بسر ہوا ہے صحابہ نے جس جوش کے ساتھ آپ کی حفاظت کی ہے اور جس خلوص کے ساتھ آپ پر جانیں نثار کی ہیں اس کی نظیر روم و ایران کی تاریخ میں نہیں مل سکتی، چنانچہ صلح حدیبیہ کے متعلق جب کنافریش کے نمائندہ عروہ بن مسعود نے آنحضرت ﷺ سے گفتگو شروع کی تو ایک صحابی مغیرہ بن شعبہؓ آپ کی پشت پر مسلح کھڑے ہوئے تھے، عروہ گفتگو کرتے تھے تو عرب کے طریقہ کے موافق آپ کی داڑھی پکڑ لیتے تھے لیکن جب جب ان کا ہاتھ آپ کی ریش مبارک کی طرف بڑھتا تھا مغیرہ تلوار کے قبض سے اس پر ٹھوکرا مار کر کہتے کہ آپ کی ریش مبارک سے ہاتھ کوالگ رکھو عروہ نے اس جوش عقیدت سے متاثر ہو کر دوسرے صحابہ کی طرف نگاہ دوڑائی تو دیکھا کہ آپ کا لعاب دہن بھی گرتا تھا تو لوگ تبرا کا اس کو ہاتھ میں لے کر اپنے جسم اور چہرے پر ملتے تھے جب آپ کوئی حکم دیتے ہیں تو ہر شخص اس کے بجالانے کے لیے سبقت کرتا ہے جب آپ وضو کرتے ہیں تو لوگ وضو کے پانی کو تبرکا لینے کے لیے ٹوٹ پڑتے ہیں جب آپ گفتگو فرماتے ہیں تو ہر شخص کی آواز پست ہو جاتی ہے لوگ ادب اور تعظیم سے آپ کی طرف نگاہ جما کر نہیں دیکھ سکتے، وہ اس منظر جاہ و جلال کو دیکھ کر

پلٹے تو اپنی قوم سے کہا کہ میں اکثر بادشاہوں کے دربار میں حاضر ہو چکا ہوں، میں قیصر و کسری اور نجاشی کے دربار میں بھی گیا ہوں، لیکن میں کسی بادشاہ کے یہاں نہیں دیکھا کہ اس کے اصحاب اس کی اس قدرت عزت کرتے ہیں جس قدر محمدؐ کے اصحاب محمدؐ کی تعظیم کرتے ہیں جب وہ جھوکتے ہیں تو لوگ اس کو ہاتھ میں لے کر اپنے جسم اور چہرے پر ملتے ہیں، جب آپؐ ان کو کوئی حکم دیتے ہیں تو ہر شخص اس کے بجالانے کیلئے پیش قدمی کرتا ہے، جب آپؐ وضو کرتے ہیں تو ہر شخص وضو کے پانی کے لیے لڑتا ہے، جب آپؐ کلام کرتے ہیں تو ہر شخص کی آواز پست ہو جاتی ہے، لوگ تعظیماً آپؐ کی طرف نگاہ جما کر دیکھ نہیں سکتے۔ (۱)۔

(۱)۔ بخاری ج ۱ ص ۳۷ کتاب الشمروط۔

غزوہ بدر کے متعلق جب آپ ﷺ نے انصار سے مشورہ کیا تو اس موقع پر حضرت سعد بن عبادہ کی زبان سے جو فقرے نکلے وہ جوش، خلوص، عقیدت، محبت اور وفاداری کے جذبات سے لبریز تھے انہوں نے کہا:

ایاذا نرید یا رسول اللہ والذی نفسی بیدہ لو امرتنا ان  
نحیضہا البحر لاخضناھا ولو امرتنا ان نضرب  
اکبادھا الی برك الغماد لفعلنا (مسلم کتاب  
الجمہاد باب غزوئہ بدر)

یا رسول اللہ! کیا آپ کا اشارہ ہماری طرف ہے، اس ذات  
کی قسم جس کے ہاتھ میں میری جان ہے اگر آپ ﷺ کا حکم  
ہو کہ ہم اس سمندر میں اپنے گھوڑے ڈال دیں تو ہم ڈال  
دیں گے اور اگر حکم ہو کہ ہم اپنی سواریوں سے برک الغماد  
(۱)۔ پر دھاوا کریں تو ہم کر دیں گے۔

غزوہ احد میں جب آپ ﷺ نے کنار کی جمعیت کو ذرا گردن بڑھا کر دیکھنا چاہا تو  
حضرت ابوطالبؓ نے جن الفاظ کے ذریعہ سے آپ ﷺ کو روکا، اس سے زیادہ  
جوش محبت کی تفسیر کیا ہو سکتی ہے، انہوں نے کہا:

بابی انت و امی لا تشرف یصحبک سهم من سهام  
 القوم نحرى دون نحرک۔ (بخاری کتاب المغازی  
 غزوہ احد)

میرے ماں باپ آپ پر قربان، آپ گردن بڑھا کر نہ دیکھیے  
 کہیں آپ کو کوئی تیر نہ لگ جائے، میرا سینہ آپ کے سینے کے  
 سامنے ہے۔

خیر یہ تو صحابہ اور حضور انور صلی اللہ علیہ وآلہ وسلم کے درمیان واقعات تھے۔  
 آنحضرت صلی اللہ علیہ وآلہ وسلم کے صحبت یافتہ یعنی صحابہ غیر قوموں میں گئے تو ان  
 کی محبوبیت کا یہی عالم تھا، چنانچہ غیر قوموں کو عمال نبوی کی سادگی اور انصاف پسندی  
 کا منظر نظر آتا تھا، تو وہ بھی ان کی گرویدہ ہو جاتی تھیں، فتح خیبر کے بعد وہاں کی  
 پیداوار کی تقسیم کے لیے آپ ﷺ نے حضرت عبداللہ ابن رواحہ کو مقرر فرمایا، وہ  
 وہاں گئے اور تخمینہ کر کے ہر کھجور کے درخت سے ایک خاص مقدار وصول کرنا چاہی،  
 اس پر یہودیوں نے کہا ”یہ تو بہت ہے۔“ انہوں نے کہا اچھا! میں تخمینہ کر دیتا ہوں،  
 تم لوگ اس کا نصف لے لینا، اس انصاف پسندی سے یہودی اس قدر متاثر ہوئے  
 کہ سب کے سب یک زبان ہو کر پکار اٹھے:

هذا الحق به تقوم السماء والارض قدر ضینان  
 تلخذہ بالذی قلت۔ (۲)۔

انصاف اسی کا نام ہے اور اسی انصاف سے آسمان و زمین  
 قائم ہیں جو کچھ تم نے کہا ہم اس کے قبول کرنے پر راضی  
 ہیں۔

فتوح البلدان بلاذری میں ہے کہ یہودیوں نے ان کو رشوت دینا چاہی، لیکن انہوں  
 نے کہا: اے دشمنان خدا تم مجھ کو حرام کھلانا چاہتے ہو، خدا کی قسم میں ایک ایسے شخص  
 کے پاس سے آیا ہوں، جو محبوب ترین خلایق ہے اور تم کو میں بندروں اور سوروں سے  
 بھی زیادہ مبغوض رکھتا ہوں، لیکن تمہاری دشمنی مجھ کو عدل و انصاف کی راہ سے نہیں ہٹا



سکتی، یہ سن کر تمام یہودیوں نے کہا کہ آسمان وزمین اسی انصاف سے قائم ہیں۔  
-(۳)-

(۱)۔ یمن کی سمت میں ایک مقام کا نام۔ (۲)۔ ابودائود ج ۲ ص  
۵۷، کتاب الیسوع۔ (۳)۔ فتوح البلدان بلاذری مطبوعہ یورپ ص  
۳۱۔



## سلطنت اور دین کا تعلق

دنیا میں اس وقت دو قسم کی سلطنتیں ہیں، ایک وہ جس میں سلطنت کو مذہب سے قطعاً علیحدہ رکھا ہے اور یہ کہا گیا ہے کہ جو قیصر کا ہے وہ قیصر کو دو اور جو خدا کا ہے وہ خدا کو دو؛ (۱)۔ اس تعلیم میں قیصر اور خدا دو متقابل ہستیاں فرض کی گئی ہیں، جن میں سے ایک کا حکم دوسرے سے بالکل الگ ہے اسی بنا پر یورپ کی موجودہ سلطنتیں قائم ہوئی ہیں اور اسی کی بنا پر دین و دنیا کی دو علیحدہ حدیں بنائی گئی ہیں جس کا نتیجہ یہ ہے کہ یہ سلطنتیں خدا پرستی، دین داری، صداقت اور اخلاص نیت کے ہر منظر سے عاری اور خالی ہو کر رہ گئی ہیں۔

دوسری قسم کی سلطنت وہ ہے جس میں مذہب کو اس سے الگ نہیں رکھا گیا ہے، لیکن مذہب کی لطیف و نازک روح کو سلطنتی قوانین و آئین و ضوابط کی رسیوں میں اس طرح جکڑ دیا گیا کہ مذہب کی لطافت جاتی رہی اور رسوم و قوانین کی خشکی نے اس کی جگہ لے لی، یہودیت اور برہمیت اس کی بہترین مثال ہیں۔

اصل دین الہی ایک ہی ہے، ایک ہی رہا ہے، اور ازل سے ابد تک ایک ہی رہے گا اور وہ اسلام ہے ان الدین عند اللہ الا سلام۔

(خدا کے نزدیک دین اسلام ہے) اس دین کی جامعیت کی تشریح مختلف پہلوؤں سے کی گئی ہے اور کی جاسکتی ہے، انہی میں سے ایک پہلو یہ بھی ہے کہ وہ سلطنت اور دین کا معتدل مجموعہ ہے، وہ ایسی سلطنت ہے جو ہمہ تن دین ہے یا ایسا دین جو سرتاپا سلطنت ہے مگر سلطنت الہی میں قیصر کا وجود نہیں، اس میں ایک ہی اعلیٰ حاکم و آمر مانا گیا ہے وہ حاکم علی الاطلاق اور شہنشاہ قادر مطلق اللہ تعالیٰ ہے۔

بادشاہی اس کی ہے، حکم اسی کا ہے فرمان صرف اسی کا صادر ہوتا ہے دوسرے مجازی حاکموں اور آمروں کا حکم اسی وقت مانا جاتا ہے جب وہ عین حکم الہی ہو یا اس کا مینی ہو اور کم از کم یہ کہ اس کے مخالف نہ ہو آنحضرت صلی اللہ علیہ وآلہ وسلم اس دین کے

سب سے آخری داعی، نبی اور پیغمبر تھے اور وہی اس سلطنت کے سب سے پہلے امیر، حاکم اور فرمانروا تھے، آپ ﷺ کے احکام کی بجا آوری عین احکام خدا کی بجا آوری ہے:

ومن يطع الرسول فقد اطاع الله - (نساء: ۱۱)

جس نے رسول کی اطاعت کی اس نے خدا کی اطاعت کی۔

آپ کی وفات کے بعد یکے بعد دیگرے آپ کے جو جانشین اور خلفاء ہوئے ان میں بھی دین و دنیا کی یہی جامعیت تھی وہ جس طرح مسلمانوں کے امیر و حاکم اور ان کی سلطنت کے فرمانروا تھے اسی طرح وہ دین کے پیشوا، امام اور مجتہد تھے اور ان کے احکام کی تعمیل بھی عین خدا اور رسول کے احکام کی تعمیل تھی اور اب بھی مسلمان بادشاہوں کے وہ احکام جو خدا اور رسول کے حکم کے خلاف نہ ہوں، ہر مسلمان پر واجب التعمیل ہیں، آنحضرت ﷺ فرماتے ہیں:

(۱) - انجیل -

من اطاع اسیری فقد اطاعنی ومن عصی اسیری فقد

عصانی -

جس نے میرے امیر کا کہا مانا، اس نے میرا کہا مانا، جس نے

میرے امیر کی نافرمانی کی اس نے میری نافرمانی کی۔

سلطنت اور دین کا یہ اتحاد اسلام کا سب سے بڑا نصب العین ہے، احکام الہی کی مطابق سلطنت کا اپنی رعایا کی خدمت کرنا اور رعایا کا اپنے امر اور حکام کی اطاعت کرنا بھی اطاعت الہی ہے، بشرطیکہ دونوں کی نیت اور غرض اللہ تعالیٰ کے احکام کو بجالانا ہو، غرض اسلام کی نظر میں سلطنت اور دین میں تفریق کاموں کی نوعیت سے نہیں بلکہ کاموں کی غرض و نیت سے ہے، خدا کے لیے اور خدا کی خوشنودی کے حصول کے لیے سیاست و سلطنت سے متعلق جو کام بھی حسب حکم الہی کیا جائے وہ دین ہے، امام کی امامت، خلیفہ کی خلافت، داعی کی رعیت، والی کی ولایت، امیر کی

امارت، حاکم کی حکومت، رعایا کی نگرانی، قاضی کی دادگیری، عمال کا عمل، سپاہی کا قتال، مجاہد کا جہاد، محاصل کی ادائیگی، امراء کی واجبی اطاعت غرض سلطنت کے تمام متعلقہ شعبوں سے متعلق جو کام بھی حسب احکام الہی اللہ کے لیے کیا جائے، وہ سب دین اور اطاعت اور موجب قربت ہے۔ سلاطین اگر اپنی سلطنت اور امراء اپنی امارت اور اسی طرح دوسری مفوضہ خدمات کے ذمہ دار اگر اپنی ذمہ داریوں اور خدمتوں کو چھوڑ کر شب و روز کسی گوشہ میں بیٹھ کر صرف یا دالہی میں مصروف رہیں۔ جب بھی وہ اللہ تعالیٰ کے نزدیک اپنے فرائض سے غافل قرار پائیں گے، فرائض و واجبات و منکدات کی بجا آوری کے بعد ان کی بہترین عبادت یہی قرار دی گئی ہے کہ وہ خلوص کے ساتھ اپنے محولہ فرائض کی بجا آوری میں مصروف رہیں، حضرت داؤد کا جو قصہ سورہ ص میں ہے جس میں چند داؤد خواہوں کا دیوار پھاندا کر حضرت داؤد علیہ السلام کے عبادت خانہ میں داخل ہو جانے کا اور ایک مقدمہ کے پیش کرنے کا ذکر ہے، قصہ خوانوں نے اس کو ایک بیہودہ کہانی بنا دیا ہے، حالانکہ وہ ان کی تنبیہ اس باب میں ہے کہ فرائض کی ادائیگی کے بعد خلیفہ کی سب سے بڑی عبادت رعایا کی خدمت، ان کے معاملات کی دادگیری اور ان کے کاموں کی نگرانی ہے اور یہی احساس فرض ہے جس پر حضرت داؤد علیہ السلام کو متنبہ کیا گیا:

وظن دائود انما فتنه فاستغفر ربه وخر راكعاً وانا ب  
 فغر ناله ذلك ان له عندنا لزلفى وحسن ساب يداود  
 انا جعلتك خليفه في الارض فالحكم بين الناس  
 بالحق ولا تتبع الهوى فيضلك عن سبيل الله -  
 (ص: ۲)

اور داؤد نے سمجھا کہ ہم نے (یعنی خدا نے) ان کو آزما یا ہے تو  
 اپنے پروردگار سے انہوں نے معافی چاہی اور رکوع میں گر  
 گئے اور رجوع کیا تو ہم نے ان کو معاف کر دیا اور ان کو  
 ہمارے ہاں قرب کا درجہ اور پھر آنے کی اچھی جگہ حاصل ہے،

اے داؤد! ہم نے تم کو زمین میں خلیفہ بنایا تو لوگوں کے درمیان حق کے ساتھ حکم کرو اور خواہش نفس کی پیروی نہ کرنا کہ وہ تم کو اللہ کے راستے سے ہٹا دے گا۔

(۱)۔ صحیح بخاری کتاب الاحکام ج ۲ ص ۱۰۵۷ و صحیح مسلم کتاب الامارہ ج ۲ ص ۲۲۳ مصر۔

آگے پیچھے کی آیتوں کے درمیان ربط و نظم سے واضح ہوتا ہے کہ حضرت داؤد علیہ السلام سلطنت کے فرائض اور مقدمات کے فیصلوں کو چھوڑ کر عبادت خانہ کے دروازہ کو بند کر کے خدا کی عبادت میں مصروف رہنے لگے تو اس پر اللہ تعالیٰ کی طرف سے ان کو تنبیہ کی گئی اور بتایا گیا کہ خلیفہ کا فرض یہ ہے کہ حسب احکام الہی فرائض خلافت کی ادائیگی میں مصروف رہے۔

جامع ترمذی اور مستدرک حاکم میں ایک حدیث ہے جو گویا اس آیت کی تفسیر ہے آنحضرت صلی اللہ علیہ وآلہ وسلم نے فرمایا:

ما من امام یغلق بلبہ من ذوی الحاجتہ والخلعت  
 والمسکنت الا اغلق اللہ ابواب السماء دون خلعتہ  
 وحاجتہ ومسکنتہ (ترمذی ابواب الاحکام: ۲۲۷)  
 جو امام و حاکم ضرورت مندوں سے اپنا دروازہ بند کر لیتا ہے  
 اللہ تعالیٰ اس کی ضرورت کے وقت آسمان کا دروازہ بند  
 کر لے گا۔

من ولی من امر المسلمین شیئاً فاحتجب دون  
 خلعتہم وحاجتہم و فقرہم و فاقتہم احتجب اللہ  
 عزوجل یوم القیامت دون خلعتہ و فاقتہ و فقرہ  
 (مستدرک حاکم کتاب الاحکام: ۴۲ ص ۹۳  
 حیدرآباد)

جو شخص مسلمانوں کے معاملہ کا ذمہ دار ہونے کے بعد ان کی ضرورت کے وقت اوٹ میں ہو جائے گا اللہ تعالیٰ قیامت



یہاں مقامات، مساجد اور عدالت گاہوں میں نہ اس احازت کی ضرورت ہے اور نہ ایسے پھرہ داروں کی۔

الناس ان تحکموا بالعدل ان الله نعماء يعظكم به ان الله كماذا سميعا بصيرا يا ايها الذين امنوا اطيعوا الله واطيعوا الرسول واولى الامر منكم فان تنازعتم في شئء فردوه الى الله والرسول ان كنتم تؤمنون بالله واليوم الآخر ذلك خير واحسن تلويلا۔  
(نساء: ۸)

امانت والوں کی امانتیں ان کے حوالے کر دیا کرو، اور جب لوگوں میں فیصلہ کرنے لگو تو انصاف سے فیصلہ کیا کرو، خدا تمہیں بہت خوب نصیحت کرتا ہے، بیشک خدا سنتا (اور) دیکھتا ہے، مومنو! خدا اور اس کے رسول کی فرمانبرداری کرو اور جو کوئی تم میں صاحب حکومت ہیں ان کی بھی، اور اگر کسی بات میں تم میں اختلاف واقع ہو تو اس میں خدا اور اس کے رسول (کے حکم) کی طرف رجوع کرو، یہ بہت اچھی بات ہے اور اس کا مال بھی اچھا ہے۔

یہ آیتیں اسلامی سلطنت کے آئین کے باب میں اساسی حیثیت رکھتی ہیں، جس کی تفصیل اپنے مقام پر آئے گی آیت پاک کا پہلا کلمہ اپنے معنی کے لحاظ سے اہل تفسیر کی تصریح کے مطابق اس کا اطلاق حکام پر بھی ہوتا ہے اور یہ بات کہہ کر ہر صاحب حق کو اس کا حق ادا کیا جائے، امانت کا اعلیٰ درجہ اور حکومت کا پہلا فرض ہے:

واقیموا الوزن بالقسط ولا تخسروا المیزان۔  
(رحمن: ۱)

اور تول کو انصاف کے ساتھ قائم کرو، اور میزان میں کمی نہ

کرو۔

یہ اور اسی معنی کی اور آیتیں اس امر کو واضح کرتی ہیں کہ حقوق کی ادائیگی میں پورا انصاف برتا جائے، اور جس پیمانہ سے تم دوسروں کے لیے تولتے ہو، اسی پیمانہ سے

اپنے لیے بھی تولو:

ویل للمظلفین الذین اذا کتالوا علی الناس یستوفون واذا کالوہم اوزنوہم یخسرون (مظلفین: ۱)  
پھنکارہو ان تول میں بے ایمانی کرنے والوں پر جو لوگوں  
سے تول کر لیں تو پورا پور لیں اور جب ان کو ناپ کر یا تول کر  
دیں تو گھٹادیں۔

یہ تول میں گھٹانا اور بڑھانا انصاف کے خلاف ہے، اور خلاف انصاف کرنے والا اللہ  
کی رحمت سے محرومی رہے گا، اللہ کی محبت کی مستحق منصف اور عدل پرور ہی ہیں:  
ان اللہ یحب المفسطین (مسئلہ: حجرات: ۶)  
اور اللہ تعالیٰ انصاف کرنے والوں کو پیار کرتا ہے۔

اس آیت کی وسعت میں ہر طبقہ کے انصاف کرنے والے داخل ہیں۔  
اس کے برخلاف کرنے والوں کی متعلق ارشاد ہے:

واللہ لا یحب الظلمین (آل عمران: ۶۰-۱۴۰)  
اور اللہ ظلم کرنے والوں کو پسند نہیں کرتا۔  
انہ لا یحب الظلمین (شوری: ۴)  
بے شک وہ ظالموں کو پسند نہیں کرتا۔

ظلم کے معنی کسی دوسرے کے حق کو دبانے کے ہیں، چاہے وہ اپنے ہی نفس کا ہو یا خدا  
تعالیٰ کا ہو، ان آیتوں سے مقصود یہ ہے کہ حکومت اور اس کے فرائض اسلام میں دین  
کی حیثیت رکھتے ہیں جس سے بحسن و خوبی عہدہ برآ ہونا ثواب اور اس میں قصور  
گناہ ہے اور بحسن و خوبی عہدہ برآ ہونا یہی ہے کہ وہ احکام الہی کے تحت ادا ہوں۔

ومن لم یحکم بما انزل اللہ فاولئک ہم الفاسقون۔  
(مسئلہ: ۷)

اور جو اللہ کے اتارے ہوئے احکام کے مطابق حکم نہ کریں  
وہی نافرمان ہیں۔





بنسجته الالم يجد راحته الجنه (بخاری و  
مسلم حوالہ سابق)

جس بندہ کو اللہ کسی رعیت کا نگران بنائے اور وہ اس کی خیر  
خواہی پوری نہ کرے تو وہ جنت کی بوجھی نہ پائے گا۔

حضرت معتقل بن یسار ایک صحابی ہیں ان کے مرض الموت میں بصرہ کا سفاک امیر  
عبید اللہ بن زیاد ان کی عیادت کو آیا انہوں نے امیر کو مخاطب کر کے فرمایا کہ آج میں  
تمہیں حضرت رسول اللہ صلی اللہ علیہ وآلہ وسلم کا ایک پیغام سنا دینا چاہتا ہوں اگر  
مجھے معلوم ہوتا کہ میری زندگی ابھی اور باقی ہے تو میں نہ سناتا، میں نے رسول اللہ صلی  
اللہ علیہ وآلہ وسلم کو یہ کہتے سنا ہے:

ما من عبد يسترعيه الله رعيته يموت يوم يموت  
وهو غاش لرعيته الاحرم الله عليه الجنه (مسلم،  
کتاب الامارہ)

جس بندہ کو اللہ کسی رعیت کا نگران بنائے، وہ مرتے دم اس  
حال میں مرے کہ وہ اپنی رعیت کے ساتھ غداری کرتا تھا تو  
اللہ اس پر جنت کو حرام کر دے گا۔

اس سے اندازہ ہوگا کہ امارت و حکومت کی ذمہ داری اسلام کی شریعت میں کتنی بڑی  
ہے، ایک اور صحابی جن کا نام حاند بن عمر رضی اللہ عنہ ہے، وہ مرض الموت کا بھی انتظار  
نہیں کرتے، عبید اللہ بن زیاد کے دربار میں خود پہنچ جاتے اور اس کو پیار سے خطاب  
کر کے کہتے ہیں اے بیٹے! میں نے رسول اللہ ﷺ کو یہ فرماتے سنا ہے:  
ان شر الرعاء الحطمهت (مسلم، کتاب الامارہ)  
سب سے برا راعی (امیر) وہ ہے جو اپنے رعیت کو تور  
ڈالے۔

تو تو ان میں سے نہ بن، اس نے کہا: آپ محمد صلی اللہ علیہ وآلہ وسلم کے اصحاب میں  
بھوسی ہیں، فوراً بولے: کیا حضور ﷺ کے اصحاب میں کوئی بھوسی بھی تھا، بھوسی تو

اوروں میں تھے اور ان کے بعد والے ہیں۔

حضور صلی اللہ علیہ وآلہ وسلم نے فرمایا: بنی اسرائیل کی سیاست انبیاء فرمایا کرتے تھے، ایک نبی گزر جاتا تھا تو دوسرا نبی اس کا جانشین ہوتا تھا، لیکن میرے بعد کوئی نبی نہیں ہوگا، نبوت مجھ پر ختم ہوگئی البتہ خلفا ہوں گے، اور بہت ہوں گے انہی کے ہاتھ میں امت کی سیاست کی باگ ہوگی، صحابہ نے عرض کی یا رسول اللہ! تو ہمارے لیے کیا حکم ہے؟ فرمایا پہلے کی بیعت کرو، پھر اس کے بعد والے کی، پھر عہدہ عہدہ اوروں کی، ان کا حق ان کو ادا کیا کرو (یعنی اپنے حق کی پرستش خدا پر چھوڑ دو)

فان الله سائلهم عما استرعاهم - (صحیح بخاری)

کیونکہ اللہ تعالیٰ ان سے ان کے متعلق باز پرس فرمائے گا۔

کی نگرانی اس نے ان کے سپرد فرمائی ہے۔

حضور صلی اللہ علیہ وآلہ وسلم نے اپنی امت کے امراء کے حق میں یہ دعا فرمائی ہے:

الهم من ولى من امر استى شيئا فشق عليهم

فما شقق عليه ومن ولى من امر استى شيئا فرفق بهم

فارفق به - (مسلم)

اے اللہ! جو کوئی میری امت کی کسی بات کا یا حکومت کے کسی

حصہ کا) بھی والی ہو اور وہ ان پر سختی کرے تو تو بھی اس پر سختی

کرنا اور جو ان سے مہربانی سے پیش آئے تو تو بھی اس پر

مہربانی فرما۔

حضور صلی اللہ علیہ وآلہ وسلم کے ان الفاظ کی وسعت میں بادشاہ سے لے کر اولیٰ افسر تک

شامل ہیں، اور ہر ایک پر اپنے اپنے دائرہ حکومت کی ذمہ داری عائد ہے، ایک اور

حدیث پاک میں اس دائرہ کی وسعت اور زیادہ بڑھ گئی ہے:

الاكلكم راع و كلکم مسئول عن رعیتہ

والرجل راع على اهل بيته وهو مسئول عنهم

والمراہت راعیتہ على بيت بعلہا و ولدہ و ہى

مسئولت عنہم والعبد راع علی مال سیدہ وھو  
 مسئول عنہ الافکلکم راع و کلکم مسئول عن  
 رعیتہ (مسلم و صحیح بخاری)

ہاں! تم سب نگران کار ہو، اور تم سب سے اپنے زیر نگرانی  
 اشخاص و رعایا کی بابت پوچھا ہوگی تو لوگوں کا امیر نگران کار  
 سے اس کے زیر نگرانی کے متعلق پرسش ہوگی اور مرد اپنے  
 گھروں والوں کا نگران کار ہے اور اس سے اس کے گھر  
 والوں کی پرسش کی جائے گی اور عورت اپنے شوہر کے گھر اور  
 بال بچوں کی نگرانی ہے، اس سے ان کی متعلق سوال ہوگا، اور  
 غلام اپنے آقا کے مال کا نگران ہے اس سے اس کی بابت  
 پوچھا جائے گا، تو ہاں ہوشیار رہو، تم سب نگران کار ہو، اور تم  
 سے اس کے زیر نگرانی کے بابت باز پرس کی جائی گی۔

### لفظ رعیت ::

اس موقع پر مخصوص لفظ کی تحقیق مناسب معلوم ہوتی ہے، جو ہماری زبان میں عام طور  
 پر رائج ہے اور وہ رعیت ہے، اور ذمہ داری کے لحاظ سے وہ اپنی حقیقت سے بالکل  
 خالی ہوگئی ہے، حدیثوں میں لفظ راعی اور رعیت بار بار آئے ہیں، یہ الفاظ لفظ ”رعی“  
 سے نکلے ہیں، جس کے اصلی معنی جانوروں کے چرانے کے ہیں، راعی چرواہا اور  
 رعیت وہ ہے جس کو وہ چرائے اور جس کی وہ نگہبانی کرے، اس سے ظاہر ہے کسی کی  
 رعیت وہ ہے جس کی تربیت و پرورش و نگرانی اور حفاظت کسی راعی و محافظ کے سپرد ہو تو  
 درحقیقت ایک امیر کی حیثیت ایک شفیق و محافظ چرواہے کی ہے، جو اپنے گلے کو سرسبز  
 چراگا ہوں میں لے جاتا ہے، اور ان کی شکم سیری کا سامان کرتا ہے، درندوں سے ان  
 کی حفاظت کرتا ہے اور حادثات سے ان کو بچاتا ہے، اس تشریح کے مطابق یہ غور  
 طلب ہے کہ حضور انور صلی اللہ علیہ وآلہ وسلم کی زبان مبارک پر لفظ ”رعیت“ کس



ماسن ماير يلى امر المسلمين ثم لا يجد لهم الا لم يد  
 خذل معهم الجنهت (صحيح مسلم، كتاب الاماره)  
 جو امير مسلمانوں کے کام کا والی ہو پھر وہ ان کے لیے محنت  
 نہیں کرتا اور ان کا خیر خواہ نہیں، وہ ان کے ساتھ بہشت میں  
داخل نہ ہوگا۔

ماسن وال يلى رعيهت من المسلمين فيموت وهو  
 غاش لهم الا حرم الله عليه الجنهت (صحيح  
 بخارى، كتاب الاحكام)  
 کوئی والی جو مسلمانوں کی کسی زیر نگرانی جماعت کا والی ہو وہ  
 اس میں مرے کہ وہ ان مسلمانوں کے ساتھ غداری کا مرتکب  
 ہو اس پر جنت حرام ہے۔

انما الامام جنهت يقاقل من ورائه ويتقى به فان امر  
 بتقوى الله وعدل فان له بذلك اجرا وان امر بغيره  
 فان عليه وزرا (نسائی، کتاب البيعهت)  
 امام ڈھال ہے اس کے پیچھے اس کی پناہ میں لڑا جاتا ہے تو اگر  
 وہ اللہ تعالیٰ کے تقویٰ کے مطابق حکم کرے اور عدل کرے تو  
 اس کو اس کا بڑا انعام ملے گا اور اگر غیر تقویٰ کا حکم کرے اور  
عدل نہ کرے تو اس کے لیے بڑی سزا ہے۔

یہ حدیثیں اس بات کا ثبوت ہیں کہ اسلام میں حکومت و ریاست اور سلطنت و  
 ولایت بھی امور دین کا درجہ رکھتی ہیں اور وہ بھی ثواب و عذاب اور جزا و سزا کی اسی  
 طرح موجب ہیں جس طرح دین کے دوسرے امور و اعمال، اور وہ بھی ایک مسلمان  
 کے سامنے جنت یا دوزخ کا دروازہ کھولنے میں اعمال و عبادت کے دوسرے  
 شعبوں سے کم نہیں، اور اسلام کی شریعت میں یہ دین ہی کا ایک حصہ ہیں، کیونکہ  
 یہاں دین کے معنی احکام الہی ہیں یا قوانین الہی ہیں۔ یہ احکام الہی اور قوانین الہی  
 انسانی زندگی کے ہر شعبہ سے یکساں متعلق ہیں، اس بنا پر سلطنت و ولایت اور حکومت

وریاست کے کاروبار کا نظم و نسق اور اہتمام و انصرام بھی دین ہی کا ایک جز ہے۔ ایک مدت سے علماء کی گوشہ نشینی اور صوفیا کی خانقاہ نشینی نے عوام کو یہ یقین دلایا ہے کہ قیام سلطنت اور امور سلطنت میں دخل و تدبیر دنیا کا کام ہے؛ جس سے اہل علم اور اہل اتقاء کو کنارہ کش رہنا چاہئے حافظ شیرازی کا یہ مشہور شعر اسی تصور کا غماز ہے۔

گدائے گوشہ نشینی تو حافظاً مخروش

رموز مملکت خویش خسروان دانند (۱)۔

(اے حافظ! تو گدائے گوشہ نشین ہے، زیادہ شور و نل مت کر کہ اپنی مملکت کے رموز و

اسرار بادشاہ ہی جانتے ہیں، تم کو ان سے کیا سروکار!)

لیکن اسلام اس خسروی کا قائل نہیں، اس کی نگاہ میں سلطنت احکام الہی کی تبلیغ اور اجرا کے لیے ہے اور یہ عین دین ہے، اسلام میں جس قتال و جہاد کی دعوت بر ملا دی گئی ہے اور جس پر اخروی نعمتوں کے بڑے بڑے وعدے اللہ تعالیٰ نے فرمائے ہیں اور جس سے داعی اسلام علیہ الصلوٰۃ والسلام کی حیات مقدس اور حضرات خلفاء راشدینؓ اور صحابہؓ اور صحابہ کرامؓ کی زندگیاں سرتاپا معمور ہیں، اس سے مقصود اصلی احکام الہی کی تبلیغ تقید اور اجرائی تھا، جہاد سے فرار پر غضب الہی اور جہنم کی وعید ہے، اور میدان جہاد کے صبر و ثبات پر صادق قدم اور متقی ہونے کی بشارت ہے، قرآن میں ہے:

(۱)۔ حافظ علیہ الرحمہ کی اس شعر کا یہ محل بھی ہو سکتا ہے کہ بندہ کو اللہ تعالیٰ کے احکام کے اسرار و مصالح کے تلاش نہیں کرنی چاہئے، جب کہ دنیا کے بادشاہ اپنے رموز و مصالح سے غیروں کو آگاہ نہیں کرتے، اگر کوئی بادشاہ کی مرضی کے خلاف ان کو جاننے کی کوشش کرتا ہے تو وہ سزا کا مستوجب قرار پاتا ہے، اسی طرح اللہ تعالیٰ کی تعلیم کے بغیر اپنی طرف سے احکام الہی کے رموز و اسرار کی تلاش و طلب نہیں کرنی چاہئے۔

يا ايها الذين امنوا اذا لقيتكم الذين كفروا زحفوا فلا ترو  
لوهم الا دبار ومن يولهم يومئذ دبره الا مستحرفا لقتال  
او متحيزا الى فئة من الله ورسوله وانه  
جهنم وبئس المصير (انفال: ٢)

اے اہل ایمان! جب میدان جنگ میں کفار سے تمہارا  
مقابلہ ہو تو ان پر پیٹھ نہ پھیرنا اور جو شخص جنگ کے روز  
اس صورت کے سوا لڑائی کے لیے کفار سے چلے  
(یعنی حکمت عملی دشمن کو مارے) یا اپنی فوج میں جا مانا چاہے،  
ان سے پیٹھ پھیرے گا تو (سمجھو کہ) وہ خدا کے غضب میں  
گرفتار ہو گیا اور اس کا ٹھکانا دوزخ ہے اور وہ بہت ہی بری  
جگہ ہے۔

والصبرين في الباساء والضراء وحين الباس اولئك  
الذين صدقوا واولئك هم الممتقون (بقرہ: ٢٢٠)  
اور سختی اور تکلیف میں اور (محرکہ) کارزار کے وقت ثابت  
قدم رہیں، یہی لوگ ہیں جو ایمان میں سچے ہیں اور یہی ہیں  
جو خدا سے ڈرنے والے ہیں۔

یہی سبب ہے کہ حضرات صحابہ کرام رضی اللہ عنہم جہاد و قتال فی سبیل اللہ انصاف،  
اقامت دین، تنقید حکم، امر بالمعروف اور نہی عن المنکر کے تمام کاروبار کو جس کا بڑا حصہ  
امامت و خلافت اور اس کے ماتحت شعبوں اور ضعیفوں سے متعلق ہے، عام عبادات و  
اعمال صالحہ سے کم اہم نہیں سمجھتے تھے بلکہ اس تصور اور عقیدہ کی بنا پر کہ اقامت دین  
کی راہ میں خون شہادت کا ایک قطرہ بھی مومن کے اعمال نامہ اور گناہوں کے دفتر کو  
دم کے دم میں دھو دیتا ہے، حضرات صحابہ ہر وقت جہاد و قتال کے مشتاق اور اس راہ  
میں شہادت کے طالب رہتے تھے۔

فالذین ہاجروا و اخرجوا من ديارهم و اودؤ في  
سبيلی وقاتلوا و قتلوا لا كفرن عنهم سيئاتهم



ولا دخلنهم جنات تجري من تحتها الانهار ثوابا من  
 عند الله والله عنده حسن الثواب۔ (آل عمران: ۲۰)  
 تو جو لوگ میرے لیے وطن چھوڑ گئے اور اپنے گھروں سے  
 نکالے گئے اور ستائے گئے اور لڑے اور قتل کیے گئے میں ان  
 کے گناہ دور کر دوں گا اور ان کو بہشتوں میں داخل کروں گا  
 اور جن کے نیچے نہریں بہ رہی ہیں (یہ) خدا کے ہاں سے  
 بدلہ ہے، اور خدا کے ہاں اچھا بدلہ ہے۔

خود لفظ دین قرآن پاک میں کئی معنوں میں آیا ہے، ان میں سے ایک معنی احکام الہی  
 کی اطاعت تقید اور اقامت کے بھی ہیں، سورہ نور میں ہے:  
 ولا تأخذکم بہما راء فہست فی دین اللہ (نور: ۱)  
 اور ان دونوں مجرموں کے ساتھ اللہ کے دین میں تم کو رحم نہ  
 آئے۔

کھلی بات ہے کہ اللہ کے دین سے مقصود یہاں احکام الہی کی تنفیذ و اجرا سے ہے  
 اسی طرح سورہ بقرہ کی اس آیت میں:

وقتلوہم حتی لا تکون فتنہت ویکون الدین  
 للہ۔ (انفال: ۴)

اور ان سے اس وقت تک قتال کرتے رہنا کہ فساد ناپو دو ہو

جائے۔

صرف حکم الہی کی اطاعت کو ”دین“ فرمایا گیا ہے، سورہ انفال کی اس آیت میں:  
 و قتلوہم حتی لا تکون فتنہت ویکون الدین کلہ  
 للہ (انفال: ۴)

اور ان لوگوں سے قتال کرتے رہو، یہاں تک کہ فتنہ (کفر کا

فساد) باقی نہ رہے اور دین سب خدا ہی کا ہو جائے۔

اس آیت میں بھی حکم و قانون الہی کی تسلیم و اطاعت ہی کو دین فرمایا گیا، یعنی یہ کہ  
 اللہ تعالیٰ کے سوا نہ کوئی اطاعت کے لائق ہے اور نہ عبادت کے، اسی کا ایک فیصلہ ہے

جو آسمان سے زمین تک جاری ہے۔ ان الحکم اللہ (انعام، یوسف) الاله الحکم (انعام) ایک اور آیت میں ارشاد ہے:

وله ما فی السموات والارض وله الدین واصباحہ  
(نحل: ۷)

اور اسی خدا کا ہے جو کچھ آسمانوں اور زمین میں ہے، اور اس کی لازمی اطاعت ہے۔

یہاں بھی دین کے معنی احکام الہی کی اطاعت ہی کے زیادہ موزوں اور نظم قرآنی کے مطابق ہیں۔

### سلطنت و ملکیت کی حقیقت ::

اب دین کی تشریح کے بعد حکومت و سلطنت و ولایت کی تھوڑی تشریح کی ضرورت ہے عام لوگ حکومت و سلطنت کو عیش و تنعم کے ایوان زرنگار تاج اور زمر دیں، تخت کی روشنی اور زریریں کمر بند غلاموں کے جھرمٹ میں تلاش کرتے ہیں یا جلال و جبروت اور قہر و ہیبت کی تلواروں کے سائے میں، لیکن اسلام نے جس حکومت کی تعلیم دی ہے اور محمد رسول اللہ صلی اللہ علیہ وآلہ وسلم نے اس تعلیم کی جو عملی مثال پیش کی ہے اور ان تمام مناظر سے قطعاً خالی ہے۔

### اسلام نے ملکیت کے الفاظ ترک کر دیئے ::

سلطنت و حکومت اور ولایت و ریاست کا رائج الوقت تخیل اسلام کے قانون میں اصل نہیں ہے، بلکہ اسلام نے سلطنت، حکومت اور بادشاہی و شہنشاہی کے الفاظ کو بھی جو ہر زبان میں رائج تھے قطعاً چھوڑ دیا، سب سے عام لفظ ملک کا تھا اور اس سے اونچا لفظ شہنشاہ کا تھا، ایران کے شہنشاہ کسری اور روم کے امیر قیصر کہلاتے تھے، مگر تعلیم محمد ﷺ نے اب سب لفظوں سے جو جبر و قہر اور ظلم و ستم کے مظہر تھے، پرہیز کیا، الملک کے مادہ میں ملکیت اور مالکیت کا تصور ہے جو اسلامی عقیدہ کے سراسر منافی



میں پیدا ہو گیا تھا کہ اس لفظ کے ساتھ کسی نئی صفت کے بڑھائے بغیر اس مفہوم کا ازالہ نہیں ہو سکتا تھا اس لیے اللہ تعالیٰ نے قرآن پاک میں جہاں جہاں اپنے لیے اس لفظ کا استعمال کیا ہے اس کے ساتھ کوئی نہ کوئی صفت ضرور لگا دی ہے۔

## لفظ ملک المملوک کی ممانعت ::

عربی میں ملک الاملاک یا ملک الملک اور فارسی میں شہنشاہ یعنی شاہ شاہاں بولا جاتا تھا اور اس کا تصور بادشاہوں کے تعلق سے ہر زبان میں مبالغہ کے ساتھ پایا جاتا ہے اسلام میں شاہ شاہاں، شہنشاہ، ملک المملوک صرف ایک ہے، اور اللہ تعالیٰ ہے، آنحضرت صلی اللہ علیہ وسلم نے صاف ارشاد فرمایا:

ان اخنع الاسماء عند الله رجل تسمى ملك  
الاملاك (صحیح بخاری، کتاب الادب)

سب سے بدتر نام اللہ کے نزدیک یہ ہے کہ کوئی آدمی اپنے  
آپ کو شہنشاہ کہے۔

معانی جن الفاظ سے ادا کیے جاتے ہیں اگر ان کی اصلیت محفوظ ہو تو معلوم ہوگا کہ الفاظ کے اندر بڑی حقیقت چھپی رہتی ہے، اسلام کی زبان میں اپنی طرف حکومت کے فرد عامل کا نام خلیفہ اور اس کی حکومت کا نام خلافت ہے، خلیفہ عربی زبان میں قائم مقام اور نائب کو کہتے ہیں، اس کے صاف معنی یہ ہیں کہ وہ خود حاکم و فرمانروا نہیں بلکہ وہ اس حکومت میں کسی کا نائب اور قائم مقام ہے، سوال یہ ہے کہ وہ کس کی نیابت کرتا ہے اور کس کا قائم مقام ہے؟

حضرت آدم کا قصہ قرآن پاک اور تو راہ دونوں صحیفوں میں مذکور ہے، مگر دونوں کے نتیجے الگ الگ ہیں، تو راہ میں یہ بیان صرف آدم کے آغاز پیدائش کی تاریخ کی حیثیت سے ہے، لیکن قرآن کا یہ بیان اسلام کی دینیات اور سیاسیات کا ایک بنیادی پتھر ہے، اسلام ایک طرف تو انسان کا مکلف ہونا، اس کا اصلی مقام بہشت ہونا، جزا و

سزا کاراز رسالت و نبوت کی ضرورت اور پیغمبروں کے آنے کی مصلحت اس قصہ سے ظاہر ہوتی ہے؛ دوسری طرف کائنات میں انسان کے اصلی مقام و مرتبہ کی تعیین؛ دنیا میں اس کے فرائض؛ احکام الہی کی بجا آوری کی صورت اور خدا کی دوسری مخلوقات کے ساتھ اس کے برتاؤ کی حیثیت واضح ہو جاتی ہے پہلی چیز اسلام کے اساسی عقائد ہیں اور دوسری چیز اسلامی سیاسیات کے بنیادی مبادی ہیں۔ (۱)۔

(۱)۔ خلافت کی تحریک کے زمانہ میں خاکسار کے خیالات ادھر ہوئے تو سب سے پہلے اکتوبر ۱۹۲۰ء کے معارف میں آیت استخلاف کے عنوان سے ایک مضمون لکھا تھا؛ جس میں اس کی تصریح کی گئی ہے؛ یہ مضمون آج بھی بیش نظر رکھنے کے قابل ہے۔

قرآن پاک میں اس قصہ کا آنا زان لفظوں سے ہوا ہے:

وَإِذْ قَالَ رَبُّكَ لِلْمَلَائِكَةِ إِنِّي جَاعِلٌ فِي الْأَرْضِ خَلِيفَةً (بقرہ: ۴)

اور جب تیرے پروردگار نے فرشتوں سے کہا کہ میں زمین

میں ایک خلیفہ بنانے والا ہوں۔

یہ خلیفہ حضرت آدمؑ تھے؛ جو تمام بنی آدم کے قائم مقام ہو کر اس شرف سے ممتاز ہوئے؛ اس لیے دوسرے موقعوں پر آدمؑ کے سارے بنی آدم کو اس شرف سے منتخر اور ممتاز فرمایا گیا ہے؛ چنانچہ فرمایا:

وَلَقَدْ كَرَّمْنَا بَنِي آدَمَ وَحَمَلْنَا هِمَ فِي الْبَرِّ وَالْبَحْرِ وَرَزَقْنَاهُمْ مِّنَ الطَّيِّبَاتِ وَفَضَّلْنَاهُمْ عَلَى كَثِيرٍ مِّمَّنْ خَلَقْنَا تَفْضِيلًا - (بنی اسرائیل: ۷)

ہم نے آدم کے بیٹوں (بنی آدم) کو عزت بخشی؛ اور ان کو خشکی

اور تری میں ہم اٹھائے ہیں اور ان کو پاک چیزیں روزی کیں؛

اور ہم نے ان کو اپنی بہترین مخلوقات پر بزرگی دی۔

اور اسی شرف و امتیاز کی بنا پر آدمؑ بنی آدم کے قائم مقام تھے؛ ان کو بنی آدم کے ساتھ ملا کر صیغہ جمع استعمال فرمایا گیا ہے:

اهبطوا منها جميعا فاما ياتينكم منى هدى فمن تبع  
 هداى فلا خوف عليهم ولا هم يحزنون - (بقره: ۴)  
 تم سب بہشت سے نیچے اتر جاؤ، اب اگر تم لوگوں کے پاس  
 میری طرف سے کوئی پیغمبرانہ راہنمائی آئے تو جو میری  
 راہنمائی کی پیروی کریں گے تو ان کو نہ کوئی ڈر ہوگا اور نہ وہ غم  
 اٹھائیں گے۔

سورۃ اعراف میں ارشاد الہی ہے:

ولقد مكنكم فى الارض و جعلنا لكم فيها معايش  
 قليلا ما تشكرون. ولقد خلقناكم ثم صورناكم ثم  
 قلنا للملائكة اسجدوا لادم فسجدوه الا ابليس ط  
 لم يكن من الساجدين - (اعراف: ۲)

اور ہم نے زمین میں تم کو قدرت بخشی اور اس میں تمہارے  
 زندگی بسر کرنے کے معاشی طریقے بنائے، تم بہت کم میرے  
 احسان کی قدر کرتے ہو اور ہم نے تم کو جو بخشا، پھر تمہاری  
 صورتیں بنائیں پھر فرشتوں سے ہم نے کہا کہ آدم کو سجدہ کرو  
 تو انہوں نے سجدہ کیا مگر ابلیس نے نہ کہ وہ سجدہ کرنے  
 والوں میں تھا۔

ان آیتوں سے ظاہر ہوا کہ حضرت آدم کو جو عزت اور سرفرازی ملی وہ ان کی وراثت  
 سے تمام بنی آدم کے حصہ میں آئی، اس لیے حضرت آدم کو زمین کی خلافت کی جو  
 سعادت عطا ہوئی وہ پورے بنی نوع آدم کو نصیب ہوئی، سورہ انعام کے آخر میں  
 ارشاد ہوتا ہے:

وهو الذى جعلكم خلائف فى الارض ورفع بعضكم  
 فوق بعض درجات ليهلكم فى ما اتاكم - ان ربك  
 سريع العقاب وانه لغفور رحيم - (انعام: ۲)  
 اور وہی (خدا) وہ ہے جس نے تم (انسانوں) کو زمین میں



یا مسلمانوں سے وعدہ فرمایا:

وعد الله الذين امنوا امنكم و عملوا الصلحت  
يستخلفنهم فى الارض كما استخلف الذين من  
قبلكم (نور: ۴)

اللہ نے تم میں سے ان سے جو ایمان لائے اور اچھے کام کیے  
وعدہ کیا کہ ان کو زمین میں خلافت بخشے گا، جس طرح تم سے  
پہلوں کو خلافت بخشی۔

قرآن پاک کی چار آیتوں میں کچھ قوموں کو دوسری قوموں کا خلیفہ اور جانشین ہونا  
بیان فرمایا گیا ہے:

وهو الذى جعلكم خلائف الارض (انعام: ۱۹)  
اور وہ ایسا ہے جس نے تم کو زمین میں جانشین بنایا

سورہ یونس میں تصریح ہے:

ولقد اهلكنا القرون من قبلكم لما ظلموا وجاءتهم  
رسلمهم بالبينات وما كانوا ليؤمنوا كذلك نجزي  
القوم المجرمين ثم جعلنكم خلائف فى الارض من  
بعدهم لئنظر كيف تعلمون- (يونس: ۲)

اور تم سے پہلے ہم کئی امتوں کو جب انہوں نے ظلم اختیار کیا،  
ہلاک کر چکے ہیں، اور ان کے پاس پیغمبر کھلی نشانیاں لے کر  
آئے، مگر وہ ایسے نہ تھے کہ ایمان لاتے ہم گنہگار لوگوں کو اسی  
طرح بدلہ دیا کرتے ہیں، پھر ہم نے ان کے بعد تم لوگوں کو  
ملک میں خلیفہ بنایا تاکہ دیکھیں کہ تم کیسے کام کرتے ہو۔

اس کے بعد نوحؑ کی قوم کی تباہی کے بعد ارشاد ہے:

فكذبوه فنجينه ومن معه فى الفلك وجعلنهم  
خلائف (يونس: ۸)

لیکن ان لوگوں نے ان (نوح) کی تکذیب کی تو ہم نے ان



(نوح) کو اور جو لوگ ان کے ساتھ کشتی میں سوار تھے سب کو

طوفان سے بچایا اور انہیں (زمین میں) خلیفہ بنا دیا۔

سورہ فاطر میں سارے انسانوں کو خلیفہ اور جانشین فرمایا گیا:

هو الذی جعلکم خلائف فی الارض فمن کفر فعلیہ  
کفره (فاطر: ۴)

وہی تو ہے جس نے تم کو زمین میں (پہلوں کا) جانشین بنایا تو

جس نے کفر کیا، اس کے کفر کا ضراسی کو ہے۔

حضرت داؤد کو خلافت بخشی گئی :

یا دائود انا جعلنک خلیفہ فی الارض فاحکم بین  
الناس بالحق (ص: ۱)

اے داؤد! ہم نے تم کو زمین میں جانشین بنایا ہے، لوگوں میں

انصاف کے ساتھ فیصلے کیا کرو۔

یہ لفظ خلیفہ خلف سے مشتق ہے جس کے معنی پیچھے کے ہیں، اس لیے ایک کی غیر

موجودگی میں، خواہ وہ اس کی موت کے سبب سے ہو یا غیوبت کے سبب سے ہو یا

آنکھوں سے بظاہر اوجھل ہونے کی صورت میں ہو، اس کی طرف سے اس کے پیچھے

جو نمائندہ ہو کر آئے وہ اس کا خلیفہ کہلاتا ہے قرآن پاک میں ہے:

(۱) فـخلف من بعدہم خلف (اعراف و

مریم: ۲۱/۷)

تو ان کے بعد ان کے جانشین آئے۔

یہ موت کے بعد کی جانشینی کی صورت ہے، دوسری آیت ہے کہ حضرت موسیٰ نے طور

پر جاتے وقت حضرت ہارون سے فرمایا:

واخلفنی فی قومی (اعراف: ۱۶)

میری قوم میں میرے جانشین یا نائب بنو۔

یہ زندگی میں جانشین کی ایک شکل ہے:

(۲) ولونشاء لجعلنا منكم ملكمہت فی الارض

یخلفون (زخرف: ۶)

اگر ہم چاہتے تو تم میں سے فرشتوں کو بناتے جو زمین میں

خلافت کرتے۔

اور پر کی تین آیتوں میں خلافت کا لفظ ذرا ذرا سے فرق سے تین معنوں میں آیا ہے؛ پہلی آیت میں ایک کے مرنے کے بعد دوسرے کے آنے کے ہیں؛ دوسری آیت میں ایک کے کہیں چلے جانے کے بعد دوسرے کے آنے کے ہیں؛ اور تیسری آیت میں خلافت کے معنی میں مفسرین کا اختلاف ہے؛ بعض نے کہا کہ اس کے یہ معنی ہیں کہ اگر خدا چاہتا تو تمہاری جگہ فرشتوں کو بناتا جو تمہارے جانشین ہوتے؛ بعض نے کہا کہ تمہاری جگہ فرشتوں کو زمین پر آباد کر دیتا؛ اور تیسرا قول یہ ہے کہ تمہاری جگہ فرشتوں کو بناتا جو زمین میں ایک دوسرے کے جانشین چلے جاتے۔

امام راغب اصفہانی نے مفردات میں لکھا ہے کہ اصلی معنی نیابت اور قائم مقامی کے ہیں؛ لیکن اس نیابت اور قائم مقامی کی تین صورتیں ہیں:

الخلاقہت النبایہت عن الغیر اما الغیبہت

المنوب عنہ واما الموتہت واما لعجزہ واما

لتشریف المستخلف (ص ۱۰۰ محصر)

خلافت کے معنی کسی کے نائب ہونے کے ہیں اب یہ نیابت

اصل کی عدم موجودگی کے سبب سے ہو یا اس کی موت کے

سبب سے ہو یا اس کے اپنے منصب سے عاجز ہونے کے

سبب سے ہو یا نائب کو نیابت کی عزت بخشنے کے لیے ہو۔

پھر امام راغب نے متعدد آیتیں نقل کی ہیں؛ جن میں یہ تیسرے معنی ان کے نزدیک مناسب ہیں اور یہی معنی اللہ تعالیٰ کی نیابت کے لیے موزوں ہو سکتے ہیں؛ مفتی آلوسی صاحب روح المعانی تک ہر آیت پر جس میں یہ لفظ آیا ہے تینوں کے لیے مختلف قول نقل کیے ہیں اور خود کوئی فیصلہ کن بات نہیں کی ہے جس سے یہ معلوم ہوا

کہ کس آیت میں خلافت کے کون سے معنی لینے چاہئیں، میرے دل میں یہ بات آتی ہے اور روزمرہ کا یہ عام محاورہ بھی ہے کہ جہاں متکلم یہ ظاہر کر دے کہ یہ شخص فلاں کا جانشین ہے وہاں تو اسی فلاں کا جانشین ہونا مقصود ہوگا اور جہاں متکلم اس کی تصریح نہ کرے تو اس سے مقصود خود متکلم کی جانشینی اور قائم مقامی ہوگی، اس اصول پر قرآن پاک ہر اس آیت میں جس میں اس جانشینی کی تصریح ہے، اس کی جانشینی مراد ہوگی، اور جہاں تصریح نہیں ہے وہاں خود متکلم قرآن یعنی اللہ تعالیٰ کی نیابت اور قائم مقامی ثابت ہوگی، جیسے قرآن پاک میں ایک آیت ہے:

وانفقوا مما جعلکم مستخلفین فیہ (حدید: ۱)

اور خرچ کرو اس (مال) میں سے جس میں تم کو اس نے نائب

بنایا۔

اب اس آیت میں ذکر نہیں کہ کس کا نائب بنایا ہے، اس لیے مفسرین دونوں طرف گئے ہیں، کچھ نے کہا ایک کے بعد دوسرے کو اس مال کا نائب بنایا، جیسے باپ کے بعد بیٹا نائب ہوتا ہے کچھ نے کہا کہ مال درحقیقت اللہ تعالیٰ کی ملک ہے، اس نے جس کے حوالہ اپنے مال (دولت کو کیا ہے اس کو اپنا امین اور نائب بنایا ہے کہ وہ اس کی طرف سے امور خیر میں اس کو صرف کرے، میں نے جو اصول اوپر پیش کیا ہے اس سے صاف ظاہر ہے کہ یہاں دوسرے معنی صحیح ہیں، کشف، بیضاوی اور روح المعانی وغیرہ میں بھی اسی معنی کو مقدم رکھا گیا ہے۔ کشف میں ہے:

ان الاموال التي في ايديكم انما هي اموال الله  
بخلقتم وانشاءه لها وانما مولكم ايلها وخولكم  
للاستمتاع بها وجعلكم خلفاء في التصرف فيها۔

وہ مال جو تمہارے قبضے میں ہے (درحقیقت تمہارا نہیں ہے)

اللہ تعالیٰ کا ہے، کیونکہ اسی نے اس کو بنایا ہے، اسی نے

تمہارے تمتع کے لیے اس کا تم کو مالک بنایا ہے، اور تم کو اس

کے تصرف کا اختیار بخشتا ہے۔

بیضاوی میں ہے:

من الاموال التي جعلكم الله خلفاء في التصرف  
فيها

وہ مال جس کے تصرف میں اللہ تعالیٰ نے تم کو جانشین بنایا

ہے۔

روح المانی میں ہے:

جعلكم سجانمست خلفاء عنه عزوجل في التصرف  
فيه من غير ان تملكوه حقيقهست

اللہ تعالیٰ نے تم لوگوں کو اپنا اس (مال) کے تصرف میں

جانشین بنایا ہے؛ نہ یہ کہ تم واقعی اس کے مالک ہو۔

اس سے معلوم ہوا کہ ان مفسرین کی نزدیک اموال کی ملکیت درحقیقت اللہ تعالیٰ کی ہے اور بنی آدم ان مملوکات کے تصرف میں اللہ تعالیٰ کی اجازت سے اس کے وکیل و نائب ہیں۔

اب ہم اصل آیت کی طرف رجوع کرتے ہیں جو اس باب کا سرعنوان ہے یعنی:

واذ قال ربك للملائكة استاني جاعل في الارض  
خليفةست - (بقرہ: ۴)

اور جب تیرے رب نے فرشتوں سے کہا کہ میں زمین میں

ایک خلیفہ بنانے والا ہوں۔

اس آیت کی تفسیر میں مفسرین نے عجم کے ساتھ انہی سابقہ دونوں معنوں کو یکے بعد دیگرے لکھ دیا ہے اور کوئی فیصلہ نہیں کیا ہے طبری میں یہ دونوں قول ہیں؛ ایک یہ کہ ایک مخلوق کے بعد دوسری مخلوق کی جانشینی کا ذکر ہے؛ دوسرا یہ کہ اللہ تعالیٰ اپنی نیابت کا ذکر فرما رہا ہے۔ حضرت عبداللہ بن مسعود اور حضرت عبداللہ بن عباسؓ کی روایت سے لکھا ہے:

انني جاعل في الارض خليفةست مني يخلفني في

## الحکم بین خلقی

میں اپنی طرف سے زمین میں ایک خلیفہ بنانے والا ہوں جو  
میرا خلیفہ ہوگا میری مخلوقات کے درمیان حکم کرنے میں۔

اس کے اوپر ابن زید کی تفسیر کا مطلب یہ بیان کیا ہے:

ان اللہ تعالیٰ اخیر الملکمست انه جماعل فی الارض  
خلیفہست له یحکم فیہا بین خلقہ بحکمہ (ص ۱۰۴  
مصر)

اللہ تعالیٰ فرشتوں کو خبر دے رہا ہے کہ وہ زمین میں اپنا ایک خلیفہ بنا رہا ہے جو اس کے  
حکم کے مطابق اس کی مخلوقات میں فیصلہ یا حکومت کرے گا۔

اس سلسلہ میں قاضی بیضاوی کی تصریح زیادہ حکیمانہ ہے:

والمراد بہ آدم علیہ السلام لانہست کمان خلیفہست  
اللہ تعالیٰ فی ارضہ و کذالک کدل نبی استخلفہم  
فی عمارہست الارض و سیاسہست الناس و تکمیل  
نفوسہم و تنفیذ امرہ فیہم لا حاجہست بہ تعالیٰ الی  
من ینوبہ بل لقصور و قبضہ و تلقی امرہ بغیر و سطر۔

اور اس سے مراد آدم علیہ السلام ہیں؛ کیونکہ وہ اس کی زمین  
میں اللہ تعالیٰ کے خلیفہ تھے اور اس طرح اللہ تعالیٰ نے ہر نبی  
کو خلیفہ بنایا زمین کی آبادی اور لوگوں کی نگرانی اور نفوس کی  
حکیمیل اور اللہ تعالیٰ کے احکام نافذ کرنے میں اللہ تعالیٰ اس کا  
محتاج نہیں کہ کوئی اس کا خلیفہ ہو؛ بلکہ اس وجہ سے کہ اللہ تعالیٰ  
کے احکام کی تلقی کسی واسطہ کے بغیر ممکن نہ تھی۔

لیکن قرآن پاک کی آیتوں سے جو ابھی اوپر گزری ہیں اور جن میں اللہ تعالیٰ نے  
سارے نبی آدم کو خلفاء فرمایا ہے؛ یہ ظاہر ہوتا ہے کہ انبیاء علیہم السلام کے توسط سے  
اس خلافت الہی کی سندان کے متبوعین تک کو عطا ہوئی ہے؛ اور سارے بنی آدم اس  
شرف سے ممتاز ہیں۔

آیت میں خلافت کی جو تفسیر ابھی بیان ہوئی ہے اس کی ترجیح کے حسب ذیل اسباب ہیں۔

۱۔ تمام مفسرین نے شروع سے اس مطلب کو لکھا ہے۔

۲۔ روایات سے اور قرآن پاک کے اشارات سے معلوم ہوتا ہے کہ دنیا میں اللہ تعالیٰ ایک مخلوق کے بعد دوسری مخلوق کو پیدا کرتا رہا، اس لحاظ سے آدمؑ کی پیدائش اللہ کی نیابت، فرشتوں کے سجدہ کرنے اور جنت کے داخلہ پھر ان کی عدول حکمی اور دنیا میں آباد ہونے اور سلسلہ انبیاء قائم کرنے وغیرہ کے خصوصیات و فضائل جو بیان کیے گئے ہیں۔ ان سے پہلے کی مخلوقات میں کوئی ممتاز نہیں ہوا، یہ اہتمام اس بات کی دلیل ہے کہ نیابت گزشتہ مخلوق کی نہیں، بلکہ خالق کی تھی۔

۳۔ اوپر تفصیل سے تمام آیتوں کو لکھ کر جو اصول مہد کیا گیا ہے، اور جس کا منشا یہ ہے کہ متکلم کے جس کلام میں نیابت کی توضیح مذکور ہوگی، اس میں اسی مذکور کی نیابت سمجھی جائے گی، اور جو کلام اس توضیح سے خالی ہوگا وہاں لامحالہ اسی متکلم کی نیابت مراد ہوگی، جیسے کسی بادشاہ نے کہا کہ میں نے زید کو نائب بنایا، اب اگر کلام میں اس کی توضیح مذکور ہے، یا سیاق و سباق سے منہوم ہوتا ہے کہ کس کا نائب بنانا مقصود ہے تو اسی کی نیابت سمجھی جائے گی، اور اگر اس توضیح سے کلام کلیتاً خالی ہے تو مقصود خود بادشاہ کا اپنا نائب بنانا ہے، اس اصول پر ظاہر ہے کہ اس آیت میں اور نہ اس سے آگے اور نہ اس کے پیچھے کسی ایسے شخص کی توضیح ہے، جس کا آدمؑ کو نائب بنانا سمجھا جائے، ایسی حالت میں بلاشبہ خود اپنا نائب بنانا مقصود ہو جائے گا۔

۴۔ اس معنی کی تائید میں اور بھی آیتیں ہیں جس سے آدمؑ اور بنی آدم کے شرف و کرامت کا اظہار ہوتا ہے، فرمایا:

ولقد کرمنا بنی ادم وحملناہم فی البر والبحر ورزقنا  
ہم من الطیبات وفضلناہم علی کثیر ممن خلقنا  
تفضیلاً (بنی اسرائیل: ۷۰)

ہم نے آدم کے بیٹوں (بنی آدم) کو عزت بخشی اور ان کو خشکی اور تری میں ہم اٹھائے ہیں اور ان کو پاک چیزیں روزی کیں اور ہم نے ان کو اپنی بہترین مخلوقات پر بزرگی دی۔

دوسری آیت میں فرمایا:

ولقد خلقنا الانسان في احسن تقويم (تین: ۱)  
ہم نے انسان کو بہت اچھی صورت میں پیدا کیا ہے۔

پھر آسمان سے لے کر زمین تک جو کچھ ہے سب اس کے لیے بنا ہے اور سب اس کے کام میں لگے ہیں:

وسخر لكم مساقى السموات و مساقى الارض جميعا  
منه ان في ذلك لايت لقوم يتفكرون (جلثیہ: ۲)  
اور جتنی چیزیں آسمانوں میں ہیں اور جتنی چیزیں زمین میں ہیں ان سب کو اپنی طرف سے مسخر بنایا، بے شک اس میں ان لوگوں کے لیے دلائل ہیں جو سوچتے ہیں۔

اور یہی نیابت الہی کی حقیقت ہے، قرآن میں ایک جگہ نہیں، بیسیوں مقامات میں تمام مخلوقات الہی کو انسان کا تابع اور مسخر اور اسی کے لیے ان کا پیدا کیا جانا بہ تفصیل مذکور ہے، مزید تشریح کے لیے چند آیتیں اور لکھی جاتی ہیں:

وخلق لكم مساقى الارض جميعا۔ (بقرہ: ۳)  
اور اس نے جو کچھ زمین میں ہے سب تمہارے لیے پیدا کیا ہے۔

وهو الذى سخر البحر (نمل: ۳)

اور وہی تو ہے جس نے دریا کو (تمہارے) اختیار میں کیا۔

الله الذى سخر لكم البحر (جلثیہ: ۱)

اللہ ہی تو ہے جس نے دریا کو تمہارے قابو میں کر دیا۔

وسخر لكم الفلك (ابراہیم: ۵)

اور کشتیوں (جہازوں) کو تمہارے زیر فرمان کر دیا۔



وسخر لكم الانهار (ابراہیم: ۵)  
اور نہروں کو بھی تمہارے زیر فرمان کیا۔

ان آیات سے ثابت ہے کہ انسان کائنات کا مقصود اصل ہے، اور سی کو ساری مخلوقات کی سرداری بخشی گئی ہے، اور یہی خلافت الہی کا منشاء ہے، ایک اور آیت میں ارشاد ہے:

ان عرضنا الا مانت علی السموات والارض  
 والجبال فلبین ان یحملنہا وانشقن منہا وحملہا  
 الانسان انه کان ظلوماً جبولا (احزاب: ۹)

ہم نے (بار) امانت آسمانوں اور زمین اور پہاڑوں پر پیش  
 کیا، تو انہوں نے اس کے اٹھانے سے انکار کیا اور اس سے  
 ڈر گئے، اور انسان نے اس کو اٹھالیا، بیشک وہ ظالم اور جاہل  
تھا۔

اس آیت سے ظاہر ہے کہ ساری مخلوقات میں سے امانت و نیابت الہی کے بار کا اٹھانے والا انسان ہی ہے یہ امانت الہی کیا ہے؟ یہ اسی نیابت و خلافت کے بیان کا دوسرا پیرایہ ہے، نائب حقیقت میں کسی چیز کا مالک نہیں ہوتا بلکہ اصل مالک کی طرف سے صرف ایک وکیل اور امین کی حیثیت رکھتا ہے، اس لیے انسان کے پاس جو کچھ ہے وہ صرف مالک کی امانت ہے، جو اس کو ملی ہے، تاکہ نیابت کے فرض سے عہدہ برآ ہو سکے اس کا علم اور اس کے دوسرے کمالات و محاسن و اوصاف سب اللہ تعالیٰ کی طرف راجع ہیں اور اسی کے خزانے سے اس کو چند روز کے لیے عاریت ملے ہیں، یہ حدیث کہ فان اللہ اوم علی صورتہت۔ (اللہ تعالیٰ نے آدم کو اپنی صورت پر پیدا کیا ہے) اسی معنی کی طرف مشیر ہے اور مشہور قول تخلقوا باخلاق اللہ (اللہ کے اخلاق سے متصف ہو) کی تشریح بھی یہی ہے۔

اس تفصیل سے واضح ہوگا کہ اسلام کا نظریہ سلطنت و ریاست ایک ایسے تصور پر مبنی



ہے، جو انسانیت کو بلند سے بلند نقطہ تک پہنچاتا ہے اور جس کے اندر مادی اور روحانی سیاسی اور اخلاقی، دنیاوی اور دینی دونوں تصورات باہم دست و گریبان ہیں۔

اب اس کا دوسرا رخ یہ ہے کہ خلق عالم کا مقصود اور مخلوقات کا سردار اپنے اصل مالک کے سامنے اپنی بندگی اور عبودیت اور غلامی کا اقرار کرے، قرآن پاک میں اللہ تعالیٰ نے انسان کی پیدائش کی غرض بتا دی ہے و ما خلقت الجن والانس الا ليعبدون (میں نے انسان اور جن کو اسی لیے بنایا کہ وہ میری بندگی کریں) اس کی حیثیت اس ایجنٹ کی ہے جس کا فرض صرف اپنے مالک کے احکام کی تعمیند ہے، اس کے ہاتھ میں شریعت الہی کا فرمان ہے، اس کے احکام کو خود بجالانا اور ساری دنیا کو اس کے بجا لانے پر آمادہ کرنا اس کا سب سے بڑا فرض ہے، وہ صرف اپنے مالک کی مرضی کا تابع اور اس کے حکم کا بندہ ہے۔



## امت مسلمہ کی بعثت

عقیدہ خلافت کی رد سے اگرچہ سارے بنی آدم اس نیابت الہی کے شرف کے مستحق ہیں، مگر اہل سعادت وہی ہیں جو اس کو مانتے اپنے کو اللہ تعالیٰ کے احکام کی اطاعت کا ذمہ دار جانتے اور نیابت کی بلندی کے ساتھ اللہ تعالیٰ کے سامنے اپنی بندگی اور سرفراغندی کو تسلیم کرتے ہیں اس نیابت اور عبدیت کے اصل نمائندے تو انبیاء علیہم السلام ہیں، مگر ان کی تبعیت میں ان کی امتیں بھی شامل رہی ہیں، لیکن اب جبکہ محمد رسول اللہ صلی اللہ علیہ وآلہ وسلم قیامت تک کے لیے خاتم الانبیاء ہو کر تشریف لائے ہیں اور آپ کے بعد اب کوئی دوسرا نبی قیامت تک آنے والا نہیں ہے، تو امت محمدیہ ﷺ بھی اپنے نبی کریم علیہ الصلوٰۃ والسلام کی تبعیت میں نیابت الہی کی نمائندہ ہے اور دنیا کی آخری امت کی حیثیت سے قیامت تک نمائندہ رہے گی، اسی لیے قرآن پاک اور احادیث نبوی ﷺ میں اس کا لقب خاتم الامم اور آخر الامم ہے، قرآن پاک میں اللہ تعالیٰ نے امت محمدیہ کو آخرین کے لفظ سے تعبیر فرمایا ہے جس کے معنی پچھلوں کے ہیں:

ثُمَّ لَمَّا سَلَطْنَا مِنَ الْاُولٰٓئِیْنَ وَثُمَّ لَمَّا سَلَطْنَا مِنَ الْاٰخِرِیْنَ (واقعه: ۱)

ایک چھوٹا گروہ اگلوں میں اور ایک چھوٹا گروہ پچھلوں میں

سے۔

وَ الْاٰخِرِیْنَ سَنُهْم لَمَّا یَلْحَقُوْا بِهْم (جمعہ: ۱)

اور ان سے پچھلوں میں جو ابھی تک ان میں شامل نہیں

ہوئے

اس سے معلوم ہوا کہ امت محمدیہ کے بعد کوئی نئی امت پیدا نہ ہوگی کہ کوئی نیا نبی اب قیامت تک آنے والا نہیں ہے، احادیث میں بھی اس کی تصریحات موجود ہیں صحیح بخاری میں ہے کہ انبیاء کی ان امتوں کی مثال مزدوری کی ہے، اللہ تعالیٰ نے پہلے یہود کو مزدوری پر رکھا تو انہوں نے ظہر تک کام کیا، پھر چھوڑ دیا، اللہ تعالیٰ نے فرمایا کہ

ابھی تو دن باقی ہے، مگر وہ نہ مانے، پھر نصاریٰ کو مزدور مقرر کیا، انہوں نے عصر تک مزدوری کر کے کام چھوڑ دیا، اللہ تعالیٰ نے فرمایا ابھی تو دن باقی ہے، مگر وہ کام کرنے پر آمادہ نہ ہوئے، عصر کے بعد مسلمانوں کو مزدوری کو شرف بخشا تو انہوں نے مغرب تک کام کر کے انجام تک پہنچا دیا اور پوری مزدوری پائی (ملخص) یہ حدیث بعض الفاظ کے اختلاف کے ساتھ بخاری و ترمذی و موطا و حاکم وغیرہ حدیث کی کئی کتابوں میں ہے۔ (کنز: ۶-۲۳۰)

اس حدیث میں دن سے مراد زمانہ ہے، اس سے واضح ہے کہ امت مسلمہ دنیا کی آخرین امت ہے۔ (۱)۔ بخاری و مسلم و نسائی میں اوپر کی حدیث کی یہ شرح ہے:

نحن الاخرون السابقون

ہم ہیں سب سے پچھلے لوگ اور سب سے آگے۔

(۱)۔ صحیح بخاری، کتاب التعمیر۔

یعنی ظہور کے لحاظ سے تو دنیا کی تمام امتوں میں ہم سب سے پیچھے ہیں، لیکن اجر و ثواب میں قیامت کے دن ہم سب کے آگے ہوں گے، حدیث کا یہ لکڑا مستدرک حاکم، بیہقی اور نسائی میں بھی ہے (کنز: ۶-۲۳۰)

ابن ماجہ میں ہے نبی صلی اللہ علیہ وآلہ وسلم نے فرمایا:

نحن اخر الائم (کنز: ۶-۲۳۰)

ہم سب سے آخری امت ہیں۔

غرض ان آیات اور احادیث سے یہ ثابت ہو گیا ہے کہ امت محمدیہ دنیا کی آخری امت ہے کیونکہ وہ آخری نبی کی امت ہے۔

اس امت کی دوسری خصوصیت یہ ہے کہ وہ چونکہ آخری امت ہے اور نبوت کی آخری امانت کی حامل ہے اس لیے قیامت تک اس میں اہل حق کا ایک گروہ ہمیشہ غالب و منصور رہے گا، جو دنیا پر اللہ تعالیٰ کی شہادت کی مہر لگاتا رہے گا اور اہل عذر کی حجت کا قاطع ہوگا۔

اس خصوصیت کا ثبوت قرآن پاک اور احادیث میں تصریح کے ساتھ ملتا ہے۔  
اللہ تعالیٰ کا وعدہ ہے کہ قرآن پاک قیامت تک محفوظ رہے گا، اب ظاہر ہے کہ اس کی حفاظت کرنے والے مسلمان ہی ہوں گے، اللہ تعالیٰ کسی بات کا وعدہ فرماتا ہے تو اس کے یہ معنی نہیں کہ وہ وسائل اور تدابیر کے بغیر ہی اس کو پورا کر دے گا، گو اس کی قدرت کی وسعت میں سب کچھ ہے مگر عالم تدبیر میں اس نے اپنے موعودات کے لئے اسباب و علل کا واسطہ رکھا ہے، اللہ تعالیٰ نے بندوں کی روزی کا وعدہ فرمایا ہے، مگر اس کا حصول اسباب اور تدابیر پر موقوف رکھا ہے۔ اللہ تعالیٰ نے مسلمانوں سے خلافت کا وعدہ فرمایا ہے تو اس کا حصول بھی مجاہدات پر موقوف رکھا، اس کے بعد پورا فرمایا، اسی طرح اللہ تعالیٰ نے قرآن پاک کی حفاظت کا جو وعدہ فرمایا ہے، تو وہ بھی اسباب و تدابیر کے ذریعہ ہی پورا ہوگا، اسی لئے قرآن پاک کی بقائے دوام کے لئے حاملین قرآن کو بھی تاقیامت دوام بخشے گا اور انہی کے ہاتھوں اور انہی کے سینوں میں محفوظ رکھ کر اس وعدہ کو پورا فرمائے گا، اور یہ وعدہ بھی اسی وقت اپنے اصلی معنوں میں پورا ہوگا جب امت محمدیہ کا ایک گروہ غلبہ اور سطوت کے ساتھ دنیا میں قائم رہے، ارشاد الہی ہے:

وَمَنْ خَلَقْنَا مِنْهُ يَهُدُونَ بِالْحَقِّ وَبِهِ يَعْدِلُونَ  
(انعام)

ہمارے مخلوق بندوں سے ایک امت ہے جو حق کی راہ دکھاتی  
اور حق کا انصاف کرتی ہے (اور کرتی رہے گی)

اہل تفسیر نے اس کو امت محمدیہ کے حق میں سمجھا ہے اور ظاہر کیا ہے کہ یہ حال مستقبل دونوں کے لئے ہے، یعنی قیامت تک امت محمدیہ کا ایک گروہ حق کے ساتھ قائم رہے گا۔ (۱)۔

قرآن پاک میں حضرت عیسیٰ علیہ السلام کو خطاب کر کے اللہ تعالیٰ فرماتا ہے:  
وَجَاعِلُ الَّذِي اتَّبَعَكَ فَوْقَ الَّذِينَ كَفَرُوا الٰی يَوْمِ

القیامت (آل عمران)

اور تمہارے پیروؤں کو تمہارے نہ ماننے والوں پر قیامت تک  
غالب رکھوں گا۔

(۱)۔ تفسیر خازن، تفسیر آیت مذکور۔

حضرت عیسیٰ علیہ السلام کے اصلی منکر تو یہود ہیں، گو دوسرے کنار بھی تبعا اس میں داخل ہیں، اسی طرح طرح ان کے اصلی پیرو تو مسلمان ہیں، (۱)۔ مگر معنی میں یہودیوں کے مقابلہ میں عیسائی بھی پیرو کہے جاسکتے ہیں، گو گمراہ ہوں (۲)۔ بہر حال اس آیت سے ظاہر ہے کہ اہل اسلام کے ساتھ عیسائی بھی قیامت تک قائم رہنے والے ہیں، اور عجب نہیں کہ حق و باطل کے یہ دو حریف قیامت تک باہم کشمکش میں مبتلا رہیں، یہاں تک کہ حضرت عیسیٰ علیہ السلام کے نزول سے مسلمانوں کو غلبہ عام حاصل ہو جائے، جیسا کہ نزول مسیح کی حدیثوں کا منشا بھی ہے۔  
قرآن پاک کے ان اشارات النص کی تصریح احادیث نبوی میں استفادہ کے درجہ تک ہے:

لا تزال من امتی امتی قلمت باسر اللہ لا تضرهم  
من خذلهم ولا من خالفهم حتی یاتیہم امر اللہ  
وہم علی ذلک۔ (بخاری، علامات النبؤہ)

میری امت کا ایک گروہ خدا کی شریعت کو لے کر قائم رہے گا،  
اس کے چھوڑنے والے اور اسکے مخالف اس کا کچھ نہ بگاڑ  
سکیں گے، یہاں تک کہ اللہ تعالیٰ کی بات یعنی قیامت  
آجائے گی اور وہ اسی پر قائم رہیں گے۔

لا يزال فاس من امتی ظاہرین حتی یاتیہم امر اللہ  
وہم ظاہرون۔ (بخاری علامات النبؤہ)

میری امت کے کچھ لوگ ہمیشہ غالب رہیں گے، یہاں تک  
کہ خدا کی بات یعنی قیامت آجائے گی۔

لا يزال من امتی قوم ظاہرین علی الناس حتی

یاتیہم امر اللہ (بخاری، کتاب التوحید)  
میری امت کا ایک گروہ ہمیشہ غالب رہے گا، یہاں تک کہ  
قیامت آجائے گی۔

لا یزال من استی است قائمت باسر اللہ لا یفرہم  
من کذبہم ولا من خذلہم حتی یاتی امر اللہ وہم  
علی ذلک (بخاری، کتاب التوحید)  
میری امت کا ایک گروہ ہمیشہ احکام الہی کو لے کر قائم رہے گا  
اس کے جھٹلانے والے اور اس کے چھوڑنے والے اس کو کچھ  
نقصان نہ پہنچا سکیں گے، یہاں تک قیامت آجائے گی۔

لا تزال طائفہ من استی ظاہرین علی الحق  
لا یضرہم من خذلہم حتی یاتیہم امر اللہ وہم  
کذلک (مسلم، کتاب الامارہ)  
میری امت کی ایک جماعت ہمیشہ حق پر غلبہ کے ساتھ قائم  
رہے گی، اس کے مخالف اور اس کے چھوڑنے والے اس کا  
کچھ نہ بگاڑ سکیں گے، یہاں تک کہ قیامت آجائے گی۔

لن یرح هذا الذین قلما یقاتل علیہ عصابہ من  
المسلمین حتی تقوم الساعۃ (مسلم، کتاب  
الامارہ)

یہ دین اسلام ہمیشہ قائم رہے گا اس کے لیے مسلمانوں کی  
ایک جماعت ہمیشہ لڑتی رہے گی، یہاں تک قیامت  
آجائے۔

لا تزال طائفہ من استی یقاتلون علی الحق  
ظاہرین الی یوم القیامۃ (مسلم، کتاب الامارہ)  
میری امت کا ایک گروہ قیامت تک حق پر لڑتا رہے اور اپنے  
دشمنوں پر غالب رہے گا۔

لا تزال طائفہ من استی قائمہ یامر اللہ لا

يضرهم من خذلهم او خالفهم حتى ياتي امر الله  
 وهم ظالمون على الناس (مسلم، كتاب الاماره)  
 میری امت میں سے کچھ لوگ ہمیشہ احکام الہی کو لے کر قائم  
 رہیں گے، ان کو چھوڑنے والے اور مخالف کچھ نقصان نہ پہنچا  
 سکیں گے، یہاں تک کہ قیامت آجائے گی۔

(۱)۔ تفسیر ابن جریر، تفسیر آیت مذکورہ۔ (۲)۔ تفسیر روح  
 المعانی، تفسیر آیت مذکورہ۔

ولا تزال عصابہت من المسلمین یقاتلون علی  
 الحق ظالمین علی من نواہم الی یوم القیامتہت  
 (مسلم، کتاب الاماره)  
 مسلمانوں کی ایک جماعت حق پر ہمیشہ لڑتی رہے گی، اور  
 قیامت تک اپنے دشمنوں پر غالب رہے گی۔

لا تزال عصابہت من استی یقاتلون علی امر اللہ  
 قاہرین لعدوہم لا یضرہم من خالفہم حتی یاتیہم  
 الساعہت وہم علی ذلک (مسلم، کتاب الاماره)  
 میری امت کی ایک جماعت خدا کی شریعت کے قائم کرنے  
 پر لڑتی اور اپنے دشمنوں کو دبا تی رہے گی، اس کے مخالف اس کو  
 نقصان نہ پہنچا سکیں گے، یہاں تک کہ قیامت آجائے، اور وہ  
 اسی غلبہ کی حالت میں رہیں گے۔

یہ حدیثیں صرف صحیحین کی ہیں، حدیث کی دوسری کتابوں میں جیسے مستدرک حاکم،  
 جامع ترمذی، سنن نسائی، ابوداؤد، ابن ماجہ، ابن حبان میں بھی اس معنی کی حدیثیں مذکور  
 ہیں۔ (۱)۔ اس سے اندازہ ہوگا کہ آنحضرت صلی اللہ علیہ وآلہ وسلم نے ہماری  
 تسکین کی خاطر کے لیے کس شدت اور کس وضاحت کے ساتھ یہ پیشین گوئی فرما  
 دی ہے کہ مسلمانوں کا ایک گروہ اپنے ظاہری و باطنی غلبہ اور قوت کے ساتھ قیامت  
 تک قائم رہے گی تاکہ حق کا پیغام قیامت تک دنیا میں قائم اور باقی رہے، اس کے

صاف معنی یہ ہیں کہ آئندہ کسی جدید نبی کی بعثت نہ ہوگی اور یہ فرض جو پہلے انبیاء علیہم السلام کے ذریعہ عطا ہوتا تھا وہ ہر دور میں مسلمانوں کی ایک جماعت انجام دے گی؛ ایک حدیث ہے۔

یعنی امت محمدی کے علماء انبیاء کے وارث ہیں؛ ظاہر ہے کہ یہ وراثت نبوت کے عہدہ اور منصب میں نہیں ہے کہ یہ خاتم النبیین علیہ الصلوٰۃ والسلام کی ذات اقدس پر ختم ہو گیا، بلکہ نبوت کے فضائل و کمالات و فرائض سے ان کے حسب استعداد و مرتبہ حصہ ملے گا؛ اور وہ تبلیغ دین، ہدایت خلق، دعوت حق، اقامت دین، امر بالمعروف، نہی عن المنکر، دفع شبہات، ابطال مطلقین اور رد بدعات وغیرہ ہیں۔ اور وہ یہی کام انجام دیں گے۔

علمائے امت کے علاوہ صلحائے امت بھی یہی درجہ رکھتے ہیں؛ چنانچہ ایک روایت میں حضرت ابن عباس رضی اللہ عنہ سے مروی ہے کہ قیامت کے دن جب حضور انور صلی اللہ علیہ وآلہ وسلم کی شفاعت سے ساری امتوں کے سر سے قیامت کی پہلی مصیبت دور ہوگی تو یہ امتیں بیک زبان امت محمدیہ کے متعلق یہ شہادت دیں گی۔

کادات ہذہبت الامہت ان تکون انبیاء کلہا  
(مسند طیب السی، ص ۳۵۴، عن ابن عباس و مسند  
احمد و ابویعلیٰ)

قریب ہے کہ اس امت کے سارے افراد انبیاء کا مرتبہ  
پائیں۔

ایک حدیث میں اس کی تشریح آئی ہے کہ اس امت کو یہ رتبہ اس طرح حاصل ہوا کہ شہداء علی الامتہ یعنی اپنی اپنی امت پر شاہد ہونے کا مرتبہ جس طرح انبیائے کرام صلوٰۃ اللہ علیہم کو حاصل ہوا اسی طرح اس امت کو شہداء علی الناس کا مرتبہ عنایت ہوا ہے؛ صحیح احادیث میں ہے کہ قیامت کے دن ساری امتوں پر شہادت کا کام امت

(۱)۔ دیکھیے کنز العمال ج ۶، ص ۲۳۱، ۲۳۵۔ (۲)۔ یہ حدیث





حاضر ہونا یا حاضر رہنا مختلف اغراض سے ہو سکتا ہے، مثلاً اس کی حمایت اور مدد کے لیے، اس کی ہر حالت اور کیفیت سے باخبر رہنے کے لیے اس کی دیکھ بھال اور نگرانی کے لیے اس کے متعلق کسی واقعہ کی گواہی اور اس سے دعویٰ کی تائید کے لیے اس کو امور خیر کی تعلیم اور شر سے بچانے کے لیے، اسی لیے لغت کے اصول سے لفظ شہید اور شاہد ان ثانوی معنوں میں حسب سیاق و سباق بولا جاتا ہے، جس کا اندازہ حسب ذیل آیتوں سے ہوگا:

۱۔ حمایتی اور مددگار کے معنی ہیں:

و ادعوا لشهداء کم من دون اللہ۔ (بقرہ: ۳)  
 اور اللہ کے سوا اپنے حمایتیوں کو بلاؤ (کہ قرآن کا جواب  
لائیں)

اس معنی کی تائید ایک دوسری آیت سے ہوتی ہے:

ولو کان بعضهم لبعض ظہیرا۔ (بنی اسرائیل: ۱۰)  
 اگرچہ (اس قرآن کے جواب لانے میں) یہ لوگ ایک  
دوسرے کے مددگار ہوں۔

۲۔ گواہ اور دعویٰ کی تائید کرنے والے کے معنی ہیں:

ان اللہ علی کل شیء شہید (حج: ۲)  
اللہ ہر چیز سے باخبر ہے۔

(۱)۔ حافظ ابن کثیر نے قرآن کے دوسرے بارہ میں لکنونوا شہداء علی الناس کی تفسیر میں ان روایتوں کو یکجا کر دیا ہے۔

ان معنی کی آیتیں قرآن پاک میں کئی ہیں۔

۳۔ کسی کی دیکھ بھال اور نگرانی کرنے والے کے معنی میں:

و کنت علیہم شہیداً ما دست فیہم (ملئدہ: ۱۲)  
 (حضرت عیسیٰ فرماتے ہیں) میں اپنی امت پر جب تک ان  
میں رہا، نگران رہا۔

۴۔ گواہ اور دعویٰ کی تائید کرنے والے کے معنی میں:

فکیف اذا جئنا من کل امتہت بشہید وجئنا بک  
علی ہولاء شہیدا۔ (نساء: ۶۱)

بھلا اس دن کیا حال ہوگا جب ہم ہر امت میں سے گواہ کو  
بلائیں گے اور تم کو ان لوگوں کا (حال بتانے کو) گواہ طلب  
کریں گے۔

۵۔ امور خیر کی تعلیم یا امر بالمعروف و نہی عن المنکر کرنے والے کے معنی ہیں:  
و كذلك جعلناکم امتہت وسطا لتکونوا شہداء  
علی الناس ویكون الرسول علیکم شہیدا (بقرہ: ۱۷۷)  
اور اسی طرح تم کو معتدل امت بنایا تاکہ تم لوگوں کے بتانے  
والے ہو اور یہ رسول تمہارا بتانے والا ہو۔

اسی معنی کی تائید قرآن کی دوسری آیت سے ہوتی ہے:

کنتم خیر امتہت آخرجت للناس تاسرون  
بالمعروف و تنہون عن المنکر۔ (آل عمران: ۱۲)  
قوموں کی راہنمائی کو جنہنی امتیں ہوئیں ان سب میں تم بہتر  
ہو اچھی باتوں کو بتاتے ہو اور بری باتوں سے روکتے ہو۔

اس تفصیل سے ظاہر ہے کہ امت محمدیہ جو آخری امت ہے اس لیے مبعوث کی گئی  
ہے کہ وہ اللہ تعالیٰ کی آخری شاہد کے طور پر اس دنیا میں پیغمبروں کے کاموں کو انجام  
دے، وہ نبی کے دعویٰ کی شاہد، حمایتی مددگار اور گواہ ہے وہ دنیا کی ساری قوموں کی  
نگران کار بنا کر بھیجی گئی ہے اس کا فرض ہے کہ وہ قیامت تک قوموں میں امر  
بالمعروف اور نہی عن المنکر کا فرض انجام دے، اب نبیوں کا سلسلہ منقطع ہو گیا کہ دین  
الہی کامل ہو چکا پیغام الہی کی حفاظت کی ذمہ داری خود اللہ تعالیٰ نے لے لی ہے اور  
اس کی تبلیغ اور اشاعت کا فرض امت محمدیہ کے سپرد ہو گیا ہے اب یہ تھا اس کے ذمہ  
ہے کہ قیامت تک تمام دنیا میں کلمہ الہی کی بلندی، حق کی اشاعت، دین کی تبلیغ، نظام

عدل کی برقراری اور امر بالمعروف اور نہی عن المنکر کے فرائض انجام دے، رسول پاک علیہ الصلوٰۃ والسلام اس کے امام و پیشوا ہیں اور وہ خود ساری امتوں کی پیشوا و امام ہے، اور اس کا فرض ہے کہ وہ ان کی امامت اور پیشوائی کرے، چنانچہ قیامت کے دن کی یہی فضیلت تمام انبیاء کی امتوں پر شہادت کی صورت میں ظاہر ہوگی، جیسا کہ صحیح بخاری میں ہے:

”رسول اللہ صلی اللہ علیہ وآلہ وسلم نے فرمایا کہ قیامت کے دن حضرت نوحؑ بلائے جائیں گے، وہ حاضر ہوں گے تو اللہ تعالیٰ فرمائے گا کہ تم نے اپنی امت کو تبلیغ کی تھی؟ وہ عرض کریں گے ہاں! میرے رب! پھر اللہ تعالیٰ ان کی امت سے پوچھے گا کہ کیا انہوں نے تم کو تبلیغ کی، وہ انکار کریں گے کہ ہمیں تو کوئی ڈر سنانے والا نہیں آیا، تب اللہ تعالیٰ نوحؑ سے پوچھے گا، تمہارے دعویٰ کی شہادت کون دیتا ہے؟ وہ عرض کریں گے محمد ﷺ اور ان کی امت، تو یہ نوحؑ کی شہادت دیں گے، یہ ارشاد فرما کر حضور صلی اللہ علیہ وآلہ وسلم نے یہ آیت پڑھی وکذٰلک جعلنا کم امہت واسطۃ الخ (یعنی تم کو معتدل و عادل امت بنایا، تاکہ تم لوگوں پر گواہ ہو اور رسول تم پر گواہ ہو) (صحیح بخاری تفسیر سورہ بقرہ)

حافظ ابن کثیر نے اس آیت کی تفسیر میں مسند احمد و مستدرک حاکم وغیرہ سے اور متعدد حدیثیں نقل کی ہیں جن سے ثابت ہوتا ہے کہ حضرت نوح علیہ السلام کا نام یہاں مثلاً ہے، ورنہ امت محمدیہ کی یہ شہادت دنیا کی ساری امتوں پر ہوگی، اس کا سبب ظاہر ہے کہ دنیا میں یہی ایک امت ہے جو تمام انبیاء علیہم السلام اور ان کی کتابوں کی صداقت کی شاہد ہے، اس شہادت کے بغیر کوئی شخص اس امت میں داخل ہی نہیں ہو سکتا، کیونکہ یہ ان کے ایمان کا جز ہے، یہی ایمان جو شہادت کے ہم معنی ہے، قیامت

میں نبیوں کی صداقت کی تائید میں ان کی امتوں کے مقابلہ میں شہادت کی صورت میں ظاہر ہوگا۔

سورہ حج میں سورہ بقرہ کی اس آیت کی مزید تائید ہے:

هو اجتبا کم وما جعل علیکم فی الدین من حرج  
 مسلمت ابیکم ابراہیم هو سماکم المسلمین من  
 قبل وفی هذا لیکون الرسول شہیدا علیکم وتکونوا  
 شہداء علی الناس. (حج۔ آخر)

اسی اللہ نے (اے امت محمدیہ) تم کو (ساری امتوں) میں چنا  
 ہے اور اللہ نے تمہارے دین میں کوئی تنگی نہیں رکھی، تمہارے  
 باپ ابراہیم کا دین، اسی نے تمہارا نام مسلم پہلے رکھا، اور اس  
قرآن میں بھی، تاکہ رسول تم پر گواہ ہو اور تم لوگوں پر۔

اوپر کی تین آیتوں میں امت محمدیہ کے تین وصف بیان ہوئے ہیں، اہمیت و سطا  
 (عادل و معتدل امت) خیر امت (سب سے بہتر امت) ہوا اجتبا کم۔ (تمکو خدا  
 نے چنا ہے) یہ تینوں وصف اس امت کی برگزیدگی برتری، اور فضیلت پر شاہد ہیں،  
 بلکہ وصف اجتبا کم (تم کو چنا اور برگزیدہ کیا) تو ایسا ہے کہ اس کا اطلاق انبیاء علیہم  
 السلام پر کیا گیا ہے۔

اس امت محمدیہ کی ساری امتوں پر شہادت کی دوسری وجہ یہ ہے کہ اس امت کے  
 شاہد عادل حضرت محمد رسول صلی اللہ علیہ وآلہ وسلم ہیں، جو قیامت تک کے لیے  
 آخری نبی بنا کر بھیجے گئے ہیں، اس لیے دنیا کی ساری امتیں خواہ وہ اپنے کو کسی بھی  
 سابق نبی کی طرف منسوب کریں، وہ نبی صلی اللہ علیہ وآلہ وسلم کی امت دعوت ہیں  
 حضور انور صلی اللہ علیہ وآلہ وسلم نے اپنی زندگی میں دعوت و تبلیغ امت محمدیہ کا فرض  
 قرار پایا، جب تک دنیا آباد ہے، ہر ملک میں، ہر قوم میں، دنیا کے ہر گوشے میں اس  
 پیغام الہی کی دعوت و تبلیغ تا بہ قیامت امت محمدیہ کا فریضہ ہے، یہی بعض علمائے محققین

کی اصطلاح میں امت محمدیہ کی بعثت ہے؛ جس کی تعبیر حضرت شاہ ولی اللہ صاحب محدث دہلویؒ نے حسب ذیل فرمائی ہے۔

”تمام انبیاء علیہم السلام میں سب سے بڑا رتبہ اس نبی کا ہے جس کو بعثت کی ایک اور دوسری نوع بھی حاصل ہوتی ہے جس کی تفصیل یہ ہے کہ جب اللہ تعالیٰ کی رضایہ ہوتی ہے کہ اس نبی کو لوگوں کے تاریکی سے نکال کر روشنی میں لانے کا ذریعہ بنائے اور اس کی قوم کو ایک ایسی امت بنایا جائے جو دوسری قوموں کی اصلاح کا رہن جائے تو اس نبی کی بعثت اولیٰ اس کی بعثت ثانیہ کو بھی شامل ہو جاتی ہے۔“ (باب حقیقتہ النبۃ)

شاہ صاحب کا منشا یہ ہے کہ نبی کی بعثت اولیٰ اس کی قوم کی اصلاح اور تزکیہ کے بعد اس کو اس نبی کے احکام و تعلیمات و آداب کا سراپا نمونہ بنا دیتی ہے، اور پھر وہ قوم اپنے نبی کا پیغام لے کر جو اس کو پہنچا ہے، دنیا کی دوسری قوموں میں پھیل جاتی ہے اور اس سے دنیا کی دوسری قومیں ہدایت پا کر اور قوموں کی طرف مبعوث ہوتی ہیں؛ اور اسی طرح یہ سلسلہ قیامت تک جاری رہے گا۔

شاہ صاحب فرماتے ہیں کہ نبی کی بعثت اولیٰ کی خبر تو اس آیت میں ہے:

هو الذي بعث في الاميين رسولا منهم (جمعه: ۱)

وہی ہے جس نے ان پر ہوں میں ایک رسول ان ہی کے اندر سے بھیجا۔

اور امت کی بعثت کا بیان اس آیت میں ہے:

كنتم خير امهت اخرجت للناس - (آل عمران: ۱۲)

قوموں کی راہنمائی کو جتنی امتیں ہوئیں، ان سب میں تم بہتر

ہو۔

اور حدیث صحیح میں اس بعثت کی تصریح ان الفاظ میں ہے کہ حضور صلی اللہ علیہ وآلہ

وسلم نے صحابہ سے فرمایا:

فانما بعثتم ميسرين ولم تبعثوا معسرين -  
تم لوگ آسانی پیدا کرنے والے بنا کر بھیجے گئے اور دشواری  
پیدا کرنے والے بنا کر نہیں بھیجے گئے ہو۔

اس سے معلوم ہوا کہ امت محمدیہ ایک پیغام حق کی حامل ہے اور اپنے رسول کی طرف سے دعوت و تبلیغ پر مامور ہے، وہ اس لیے مبعوث کی گئی ہے کہ وہ دنیا کی دوسری قوموں کی اصلاح و تزکیہ کی خدمت دے، اور اپنے نبی کے پیغام کو دنیا کے گوشہ گوشہ میں پھیلائے، حضور صلی اللہ علیہ وآلہ وسلم کا حجتہ الوداع میں آخر حکم:

فیبليغ الشاهد الغائب -

(میرے پیغام کو جو یہاں موجود ہے، وہ اس تک پہنچا دے جو  
یہاں موجود نہیں)

صرف حضور انور صلی اللہ علیہ وآلہ وسلم کے عہد مبارک تک کے لیے محدود نہیں، بلکہ قیامت تک کے لیے یہ جاری و ساری ہے، فرمایا گیا کہ ہر حاضر دوسرے غیر حاضر کو اسی طرح پہنچاتا چلا جائے، ذیل کی آیت پاک کا بھی یہی منشا ہے:

فلولا نفر من كل فرقة منهم طائفته ليتفقهوا  
فى الدين ولينذروا قومهم اذا رجعوا اليهم لعلهم  
يحذرون - (توبہ: ۱۵)

تو یوں کیوں نہ کیا کہ ہر ایک جماعت میں سے چند اشخاص  
نکل جاتے تاکہ (دین کا علم سیکھتے) اور اس میں سمجھ پیدا کرتے  
اور جب اپنی قوم کی طرف واپس آتے تو ان کو ڈر سنا تے  
تاکہ وہ حذر کرتے۔

واعیوں کی بعثت قیامت تک یوں ہی قائم رہے گی۔

اور یہی منشا اس آیت کا بھی ہے جو پہلے بھی گزر چکی ہے، جیسا کہ شاہ صاحب نے فرمایا ہے:

كنتم خير امست اخرجت للناس تامرون بالمعرف  
 وتنهون عن المنكر وتؤمنون بالله۔ (آل عمران: ۱۲)  
 قوموں کی رہنمائی کو جتنی امتیں ہوئیں ان سب میں تم بہتر ہو  
 اچھی باتوں کو بتاتے ہو، اور بری باتوں سے روکتے ہو اور اللہ  
 پر ایمان رکھتے ہو۔

لیکن اس سے معلوم ہوا کہ امت کا یہ شرف اس شرط کے ساتھ مشروط ہے کہ وہ امر  
 بالمعروف اور نہی المنکر کے فریضہ کو ترک نہ کرے اور ایمان باللہ سے محروم نہ ہو  
 جائے بلکہ ایمان باللہ سے معمور ہو کر خیر کی اشاعت اور شر کی ممانعت کے لیے  
 سرفروشی کرے، اور اسی لیے اس سے چند آیت پہلے یہ حکم بھی وارد ہے:

ولتكن منكم امست يد عون الى الخير و يامرون  
 بالمعروف و ينهون عن المنكر و اولئك هم  
 المفلحون۔ (آل عمران: ۱۱)

اور تم میں ایک جماعت ایسی ہونی چاہئے جو لوگوں کو نیکی کی  
 طرف بلائے اور اچھے کام کرنے کا حکم دے اور برے  
 کاموں سے منع کرے اور یہی لوگ فلاح پانے والے ہیں۔

اس سے ظاہر ہوا کہ امت محمدیہ کی فلاح اس امر معروف اور نہی منکر اور دعوت و تبلیغ  
 میں مضمر تھی، جس سے ہر دور میں نئی نئی قومیں اسلام کی آغوش میں اپنا نیا خون لے کر  
 آئیں اور اسلام کی صورت و شوکت کو مسلسل قیام و بقا بخشتی رہیں، لیکن جب سے  
 مسلمانوں نے امت کو قوم کے معنی میں سمجھ لیا، امت بانجھ ہو گئی اور دوسری قوموں کا  
 داخلہ اس میں بند ہو گیا، مگر انشاء اللہ یہ وعدہ الہی پورا ہو کر رہے گا کہ اگر ایک قوم  
 اپنے فرض سے غافل رہے گی تو دوسری قوم آ کر اس فرض کو ادا کرے گی۔

الا تنفروا يعذبكم عذابا اليما ويستبدل قوما غيركم  
 ولا تضره شيئا۔ (توبہ: ۶)

اگر تم نکلو تو خدا تم کو بڑی تکلیف کا عذاب دے گا اور تمہاری



جگہ اور لوگوں کو پیدا کر دے گا (جو خدا کے پورے فرمانبردار ہوں گے) اور تم اس کو کچھ نقصان نہ پہنچا سکو گے۔

پھر فرمایا:

يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ فَسِرْفَ  
يَأْتِي اللَّهَ بِقَوْمٍ يُحِبُّهُمْ وَيُحِبُّونَهُ أَذِلَّةٌ عَلَى  
الْمُؤْمِنِينَ وَأَعَزُّونَ عَلَى الْكٰفِرِينَ يَجْلِدُونَ فِي  
سَبِيلِ اللَّهِ وَلَا يَخَافُونَ لِمُوسِئٍ ذَلِكَ فَضَّلَ اللَّهُ  
يَعْتُوِيَهُ مِنْ يَشَاءُ - (مائدہ: ۸)

اے ایمان والو! اگر کوئی تم میں سے اپنے دین سے پھر جائے  
گا تو خدا ایسے لوگ پیدا کر دے گا جن کو وہ دوست رکھے اور  
جسے وہ دوست رکھیں اور جو مومنوں کے حق میں نرمی کریں اور  
کافروں سے سختی سے پیش آئیں خدا کی راہ میں جہاد کریں  
اور کسی ملامت کرنے والے سے نہ ڈریں یہ خدا کا فضل ہے  
وہ جسے چاہتا ہے دیتا ہے۔

معلوم ہوا کہ نئی جگہ لینے والی قوم کی صفیتیں یہ ہوں گی، اللہ تعالیٰ سے محبت رکھے گی،  
اپنے دینی بھائیوں کے ساتھ نیک سلوک کرے گی، کفار کے مقابلہ میں سخت ہوگی،  
اللہ کی راہ میں جہاد کے لیے ہمیشہ آمادہ رہے گی، اظہار حق میں کسی ملامت کی پرواہ نہ  
کرے گی۔

اس بعثت سے مشرف اور قوموں کی شاہد بن کر آنے والی امت کے آثار اور فرائض  
کی پوری تفصیل سورہ حج کی آخری آیتوں میں ہے:

يَا أَيُّهَا الَّذِينَ آمَنُوا ارْكَعُوا وَاسْجُدُوا وَاعْبُدُوا رَبَّكُمْ وَ  
افْعَلُوا الْخَيْرَ لَعَلَّكُمْ تُفْلِحُونَ. وَجَلِّدُوا فِي اللَّهِ حَقَّ  
جِهَادِهِ هُوَ اجْتَبَاكُمْ وَمَا جَعَلَ عَلَيْكُمْ فِي الدِّينِ مِنْ  
حَرَجٍ مَلْهَمًا لِيُؤْمِنُوا بِهِ هُوَ سَمَّا كُمُ الْمُسْلِمِينَ  
مَنْ قَبْلَ وَفِي هَذَا لِيَكُونَ الرَّسُولُ شَهِيدًا عَلَيْكُمْ





## قوت عاملہ یا قوت آمرہ

کسی جماعت کو منظم جماعت بنانے اور اس کی حفاظت کے لیے کسی قانون کو چلانے اور پھیلانے کے لیے ایک قوت عاملہ یا قوت آمرہ کی ضرورت فطرت انسانی کا تقاضا ہے، اسی لیے جب سے انسانیت کی تاریخ معلوم ہے کوئی ایسی جماعت نہیں بتائی جاسکتی جو کسی سردار کے بغیر وجود میں آئی ہو، انسانی گروہ جب محض ایک خاندان تھا تو خاندان کا بڑا اس کا سردار تھا، اور اس کی زبان کا ہر حکم قانون تھا، جب خاندان نے جماعت کا روپ بھرا تو جماعت کا چودھری اس کا حاکم و آمر بنا، پھر جماعت نے آگے بڑھ کر قوم کی صورت اختیار کی، تو بادشاہوں اور راجاؤں نے جنم لیا، ان بادشاہوں اور راجاؤں نے اس عزت اور شرف کو اپنی خدمت گزاری کا صلہ سمجھنے کے لیے اپنے غرور و استکبار سے اپنا خاندانی حق سمجھایا مافوق بشر قومی سے اپنے کو متصف قرار دیا اس خیال کا لازمی نتیجہ تھا کہ انہوں نے اپنے کو دیوتاؤں کی اولاد ظاہر کیا، جن کی پوجا ان کی رعایا پر فرض تھی، ان میں سے کوئی سورج، ہنسی بنا اور کوئی چند رہنسی، یعنی کوئی سورج دیوتا کا نور نظر تھا اور کوئی چاند کا کلرا، اور دیوتاؤں کے اوتار اور قوت ربانی کے اوتار تو سب ہی تھے۔

عراق کے نمرود جبار بن گئے تھے، اور مصر کے فرعون اپنے کو سورج یعنی سورج دیوتا کے اوتار کہتے تھے ان ہی میں ایک فرعون وہ تھا جس نے حضرت موسیٰ علیہ السلام کے زمانہ میں انارکیم الاعلیٰ (میں ہوں تمہارا سب سے بڑا دیوتا) بننے کا دعویٰ کیا تھا، چین کے بادشاہ اپنے کو خدا کا بیٹا کہتے تھے، اسی لیے ایرانیوں نے اپنی زبان میں ان کو بغور (خدا کا بیٹا) اور عربوں نے ابن معاء السماء (آسمان کے نطفہ کا پیدا) کا خطاب دے رکھا تھا، یونان کی قدیم تاریخ بھی ایسے بادشاہوں سے خالی نہیں جو اپنے کو خدا کا اوتار کہتے تھے، ہومر کے بادشاہ (مونارک) دیوتاؤں کی اولاد تھے اور ان ہی سے یونان کے سلاطین پیدا ہوئے۔ (۱)۔ اس روشنی کے زمانہ میں بھی اس

زمین میں جو سورج کا مطع کہلاتی ہے، یعنی جاپان میں یہ اندھیرا اچھایا ہے کہ وہاں کا بادشاہ جاپانی قوم کا خدا ہے جس کی وہ پوجا کرتی ہے۔

روما کا بانی رومس اور اس کا بھائی دونوں ستارہ مرتخ کی اولاد تھے۔ (۲)۔ ولادت مسیح کے پہلے سے سلاطین روم عوام کی نگاہوں میں دیوتا سمجھے جاتے تھے اور ان کی پرستش کی جاتی تھی۔ (۳)۔ یہودیوں میں حضرت داؤد علیہ السلام سے پہلے قاضیوں کی حکومت تھی جو خدا کے کاہن اور خدا سے الہام پا کر خدا کے نام پر حکومت کرتے تھے اس کے بعد زمانہ کی گردش اور حالات کے تقاضے سے مختلف قسم کی حکومتیں دنیا میں قائم ہوتی رہیں ان ہی سبب کے پیش نظر ارباب تاریخ اور علمائے سیاست نے حکومت کی متعدد قسمیں قرار دی ہیں، مثلاً اوتاری، شخصی، زعمی، امرائی، دستوری، جمہوری۔

(۱)۔ انسائیکلو پیڈیا برٹانیکا، طبع باز دھم، مضمون یونان۔ (۲)۔  
تاریخ روما، ص ۳ دارالترجمہ حیدرآباد دکن۔ (۳)۔ ایضاً ص  
۴۲۹۔

۱۔ اوتاری سے مفہوم تھیا کر یسی ہے، یعنی وہ حکومت جس میں صاحب حکومت کوئی ایسا شخص ہو جو خود خدا کا مظہر یا اوتاریا نائب بن کر حکومت کرتا ہو اور اس کی رعایا بھی اس کو اسی نظر سے دیکھتی اور اسی عقیدت سے اس کو مانتی ہے۔

۲۔ شخصی وہ حکومت ہے جس میں تنہا ایک شخص صرف اپنی ذاتی طاقت یا خاندانی قوت و اثر سے حکومت کرتا ہو اس کی خواہش اس کا قانون اور اس کی زبان اس کا فرمان ہو، دنیا میں اکبر بادشاہ ایسے ہی گزرے ہیں۔

۳۔ اور اگر ملک کے باوقار اور دولت مند افراد مل کر ملک پر حکمرانی کریں تو یہ امرائی حکومت ہے، جیسی کبھی یونان میں تھی۔

۴۔ اگر کوئی شخص اپنی سیاسی طاقت اور وضع قانون کی قوت کو اپنی قوم کے منتخب افراد کے ہاتھ میں دے کر خود کو صرف ظاہری بادشاہ کی حد تک محدود کر دے تو یہ حکومت

دستوری ہے، جس طرح انگلستان میں ہے کہ وہاں بادشاہ کو کوئی اختیار حاصل نہیں ہے۔

۵۔ زعمی (آمرانہ) وہ طرز حکومت ہے جس میں کوئی بھی شخص اپنی ذاتی طاقت سے یا کسی جماعت کا رکن اور روح رواں بن کر اس کے نمائندے کی حیثیت سے ملک پر حکمران ہوتا ہے، مثلاً جرمنی میں، ہٹلر، ٹالی میں مسولینی، گووہ بادشاہ نہیں تھے، مگر ان کا حکم بادشاہ کے طور پر مانا جاتا تھا، فرق اتنا تھا کہ یہ کسی خاندان کے نہیں بلکہ جماعت کے نمائندے تھے۔

۶۔ اور اگر ملک کے ہر طبقہ کے افراد مل کر خود اپنے لیے کسی مدت معینہ کے لیے اپنا ایک رئیس منتخب کر لیں، جو خاص قواعد کے ماتحت حکومت کرے تو یہ جمہوری ہے، اس کی ایک صورت وہ ہے جو فرانس میں ہے، اور دوسری وہ جو امریکہ میں ہے، فرانس کی جمہوریت کا رئیس اسی طرح کم اختیار رکھتا ہے، جس طرح انگلستان کا بادشاہ کم اختیار رکھتا ہے، انگلستان میں حکومت کی ذمہ داری مجلس کی مگرانی میں وزیر اعظم پر ہوتی ہے اور امریکہ میں وزیروں کا کوئی سلسلہ نہیں ہے، خود رئیس ایک مجلس کی مگرانی میں حکومت کرتا ہے اور رئیس کے مددگار مختلف شعبوں کے سیکرٹری ہوتے ہیں، اسی جمہوریت کی ایک شکل روس کی جمہوریہ اشتراکیہ شورائیہ بھی ہے جو مزدوروں اور کسانوں کی مختلف انجمنوں کی نمائندوں پر مشتمل ہے۔

اوپر کی سطروں میں حکومت کی تقسیم مختلف ملکوں کی حکومتوں کی تاریخ پر اجمالی نظر ڈال کر گئی ہے جس سے اندازہ ہوگا کہ انسانوں نے اپنے سیاسی امراض کے لیے اب تک علاج کے کون کون سے نسخے اور طریقے استعمال کیے ہیں

اسلام کے طرز حکومت پر جب بھی غور کیا گیا ہے تو اس طرح سے کہ جس زمانہ کے ماحول میں اس پر غور کیا گیا ہے، اسی کے مطابق اس کو ثابت کرنے کی کوشش کی گئی ہے، سیاسیوں یورپ نے اسلامی خلافت کو مذہبی یا اوتاری حکومت کا خطاب دیا،

پرانے علماء جو شخصی سلطنتوں کے خوگر ہیں اس کو شخصی بتاتے ہیں۔ نئے لوگوں نے انگریزوں کے نمونہ کو دیکھ کر اس کو دستوری بتایا، پھر جب جمہوریتوں پر نظر پڑی تو اس کو جمہوریت کہنے میں تامل نہیں کیا، کچھلی جنگ کے بعد جب اشتراکیت نے پاؤں پھیلائے اس کو اشتراکیہ کہنے کی بھی جزا ت کی گئی، اور اس کے بعد جب موجودہ زعمی حکومت (ڈکٹیٹر شپ) قوت پکڑ رہی ہے اس کو زعمی حکومت (ڈکٹیٹر شپ) ثابت کرنے کے لیے میلان پیدا ہو رہا ہے۔

اصل یہ ہے کہ اسلام نے اپنے اولین دور میں عملاً جس طرز کی حکومت قائم کی اور جس قسم کی مثالیں اور تعلیمیں اس نے پیش کیں ان کی روشنی میں اسلامی حکومت کا جو تصور قائم ہوتا ہے، اس میں بیک وقت مذہبی، شخصی، دستوری، جمہوری اور زعمی حکومتوں کی خصوصیات اور مظاہرے نظر آتے ہیں، اس لیے اہل نظر اپنے اپنے مذاق کے اعتبار سے اس کی تعبیر کرتے ہیں، حالانکہ واقعہ یہ ہے کہ ایک ایسا طرز حکومت ہے جو محمد رسول اللہ صلی اللہ علیہ وآلہ وسلم کے ذریعہ ظہور میں آیا اور اسلام ہی نے اس کو پیش کیا ہے وہ اتاری ہے، نہ شخصی ہے، نہ دستوری ہے، نہ جمہوری ہے اور نہ زعمی ہے بلکہ ایک ایسا طرز حکومت ہے جس میں ان سب کے خصوصیات و فضائل تو یکجا ہیں لیکن وہ ان کے قبائح و مثالب سے خالی ہے اس لیے وہ دیکھنے والوں کو کبھی خدائی، کبھی شخصی کبھی زعمی کبھی دستوری اور کبھی جمہوری بلکہ اشتراکی تک نظر آتی ہے، لیکن اگر اس کے اصل رخ سے دیکھئے اور اس کے ایک ایک خط و خال کا جائزہ لیجئے تو اس کی شکل سب سے الگ نظر آئے گی۔

اسلام کی سلطنت تمام تر مذہبی احکام پر قائم ہے مگر اس کا امیر یا خلیفہ نہ خدا ہے، نہ خدا کا اتار ہے، نہ خدا کا مظہر ہے، نہ خدا سے ہمکلام ہوتا ہے، نہ خدا سے براہ راست احکام پاتا ہے، نہ اس میں کوئی خدائی تقدیس ہے، نہ وہ خدا کی طرف سے مقرر ہوتا ہے، بلکہ وہ انسان ہوتا ہے جس کو مسلمانوں نے اپنی رائے سے یا سابق امیر نے

امت کی سرداری اور خدا کی شریعت کی تحفید کے لیے اس کو منتخب کیا ہے تاہم اسلام کی حکومت کو اس لحاظ سے کہ وہ اللہ تعالیٰ کے ان احکام پر مبنی ہے جو رسول ﷺ کے ذریعہ سے اس کو ملے ہیں، اس کو الہی ہی کہا جاسکتا ہے، اور اس بنا پر کہ اسلام کی حکومت میں ارباب شوری اور اہل حل و عقد کا گروہ مانا گیا ہے اور شوری اور باہمی مشورہ کی تاکید ہے، اس کو تسامحاً "دستوری کہہ دینا ممکن ہے اور اس سبب سے کہ اس کے خلیفہ کا انتخاب افراد امت کے جانب سے بھی ہوتا ہے اور اس کو حکومت کے حقوق اور فوائد میں امت کے عام افراد سے ایک ذرہ بھی تفوق حاصل نہیں ہوتا، لوگ جمہوری سمجھ سکتے ہیں اور اس خیال سے کہ خلیفہ کے احکام شرعی کی اطاعت امت پر واجب ہے اور وہ امت کے مشوروں کے ماننے پر قطعاً مجبور نہیں، اس کو شخصی کہہ دینا ممکن ہے اور اس نظر سے کہ خلیفہ کے ہر جائز حکم اور صواب دید پر بے چون و چرا عمل کرنا امت کے لیے ضروری ہے اس کو زعمیم یعنی ڈکٹیٹر سمجھا جاسکتا ہے، لیکن ان مختلف جہتوں کی بنا پر ظاہر ہے کہ مغربی اہل سیاست کے بنائے ہوئے نظریات میں سے ایک نظریہ بھی اسلامی طریق حکومت پر پوری طرح صادق نہیں آسکتا۔

اصل یہ ہے کہ سیاسی مفکرین کی نظر حکومت کی ظاہری اشکال کے گورکھ دھندوں میں پھنس کر رہ گئی اور اسلام کی نظر اس کے اندر کی حقیقت پر ہے، اس کے نزدیک حکومت کی ظاہر شکل یعنی انتخاب کا طریقہ، ارباب شوری کی ترتیب اور تعین ان کے فرائض و حقوق، ان کے انتخاب، اظہار رائے کے طریقے اور دیگر متعلقہ مسائل اہمیت کے قابل نہیں، اصل چیز حکومت کے امیر و رئیس اور ان کے ارکان و عمال کا تقوا ہے یعنی اللہ تعالیٰ کے سامنے اپنی ذمہ داری کا قلبی و ایمانی احساس اور اس حقیقت کی تلقین ہے کہ حکومت کا کوئی جز کسی شخصی یا خاندانی ملکیت نہیں، بلکہ وہ خدا کی ملکیت ہے اور اسی کے حکم یا منشاء حکم کا نفاذ حکومت کا فرض ہے اور خدا کے بنائے ہوئے اور تعلیم کیے ہوئے احکام و فرائض میں سب مسلمانوں کی حیثیت یکساں ہے، اور



سب ہی ایک جیسے اس کے بندے اور تابع فرمان ہیں۔

عام سلطنتوں کا اصول یہ ہے کہ وہ سلاطین و حکام اور سلطنت کے عمال کے قول و فعل کو قانون کے سلسلوں سے جکڑ دیتی ہیں کہ وہ حق و عدل کے خلاف نہ کر سکیں، لیکن اسلامی حکومت کی خصوصیت یہ ہے کہ وہ اپنے حکمرانوں اور عالموں کے دلوں پر اپنا قبضہ بٹھاتی ہے تاکہ تقویٰ اور آخرت کے مواخذہ کے خوف اور اللہ تعالیٰ کے احکام کی اطاعت کے جذبہ سے حق اور عدل کے خلاف نہ کر سکیں، عام حکومتیں ہر روز اپنے ہر قانون کی لاچاری اور بے اثری کو دیکھ کر دوسرا قانون بناتی ہیں، پھر تیسرا اور چوتھا قانون، پھر اسی طرح ہر قسم کی برائیوں کی روک تھام کے لیے مسلسل قانون بناتی رہتی ہیں اور مجرم اس کو اپنی چالاکی اور ہوشیاری سے برابر توڑتے رہتے ہیں اور سلطنت کا مقصود حاصل نہیں ہوتا، اس کے برخلاف اسلام کی سلطنت اگر اصول اسلام کے مطابق ہو تو صرف خدا کا تقویٰ اور آخرت کے مواخذہ کا ڈران کے دل کی کجی اور عمل کی ہر برائی کو قطعاً ختم کر دیتا ہے جس کی بے شمار مثالیں عہد نبوت، زمانہ خلافت اور بعض نیک و عادل سلاطین کی سلطنتوں میں ملتی ہیں، لیکن اس کے لیے ضروری ہے کہ امت میں ایمان اور عمل صالح کی دعوت و تبلیغ برابر جاری رہے، اور مسلسل تعلیم و تربیت اور تبلیغ و دعوت کے ذریعہ اس کو ہمیشہ قائم و باقی رکھا جائے جس طرح آج تمدن اور کلچر کے نام سے یا دوسرے فلسفیانہ یا سیاسی یا اقتصادی نظریات کی بنا پر مختلف ملکوں میں تعلیم و تربیت اور تبلیغ و دعوت دی جا رہی ہے اور اسی کے معیار پر ہر سلطنت میں تعلیم و تربیت کا جداگانہ نظام قائم ہے، اسی طرح اس اسلامی نظام حکومت کی برقراری کے لیے بھی سب سے پہلے اسلامی نظام تعلیم و تربیت کے اجرا کی حاجت ہے۔

## اسلامی روایات کی دوسری بنیادی اصل

حاکم حقیقی صرف اللہ تعالیٰ ہے

قال الله تعالى: ان الحكم الا لله (یوسف: ۸)

حکم کسی کا نہیں، مگر اللہ کا۔

آیت بالا میں ارشاد خداوندی ہے کہ حکم کسی کا نہیں، مگر اللہ کا ہے، اس لیے اسلام میں حاکم حقیقی صرف اللہ تعالیٰ ہے، لیکن احکام الہی کی دو قسمیں ہیں، ایک تشریحی، یعنی وہ احکام جو انبیاء علیہم السلام کے ذریعہ سے شریعت بن کر نازل ہوتے ہیں اور دوسرے تکوینی، یعنی وہ احکام جو فطری حیثیت سے مخلوقات عالم میں ودیعت رکھے گئے ہیں، ان دونوں قسموں کے لحاظ سے صرف اللہ تعالیٰ ہی حاکم ہے اور اسی کا حکم جاری و ساری ہے، دنیا میں ایسے بادشاہ گزرے ہیں جنہوں نے نمرود و فرعون بن کر دعویٰ بادشاہی کیا مگر ان کو بھی تکوینی احکام الہی کے آگے سرنگوں ہو کر جان دینی پڑی، اور یہ شبہ ان سلاطین عالم کو اس لیے پیش آتا ہے کہ وہ اپنے تشریحی احکام و فرامین کے آگے جب خدا کے بندوں کو مطیع پاتے ہیں تو غرور سے تکوینی احکام کا امر بھی اپنے کو جاننے لگتے ہیں، اسلام نے شک و شبہ کے اس رشتہ کو کاٹ ڈالا ہے، اس نے یہ قرار دیا ہے کہ دنیا کے سلاطین نہ تشریحی اختیار رکھتے ہیں اور نہ تکوینی زمین سے آسمان تک ساری بادشاہی اللہ ہی کی ہے اور امر تکوینی ہو یا تشریحی اس میں اللہ ہی کا فیصلہ ہے، اسی معنی کی قرآن پاک میں کئی آیتیں ہیں:

ان الحكم الا لله (یوسف: ۸)

حکم نہیں، مگر اللہ کا۔

الا له الحكم وهو اسرع الحاسبين. (انعام: ۷)

ہاں! اسی کے لیے حکم کرنا ہے اور حساب کرنے والوں میں

سب سے تیز ہے۔

له الحكم واليه ترجعون (قصص: ۷)

## اسی کا حکم کرنا ہے اور اسی کی طرف لوٹائے جاؤ گے۔

امر تکوینی و فطری میں تو انسان کی ناچاری و مجبوری ظاہر ہے، وہ زمین، آسمان، اور خاک و باد و آب و آتش اور جسم و جان میں ایک ذرہ کی کمی بیشی بھی نہیں کر سکتا، نہ اشیاء کے خواص کو بدل سکتا ہے، نہ ان کی صفات میں تغیر کر سکتا ہے، اور نہ ان کے قواعد و قوانین میں ایک ذرہ کی کمی و اضافہ کر سکتا ہے، خدائی احکام کے آگے سب ہی سراغ بندہ اور ناچار ہیں حضرت ابراہیمؑ کے عہد میں ایک بادشاہ نے جب خدائی کا دعویٰ کیا تو آپ نے اس کو اسی دلیل سے خاموش کر دیا، فرمایا:

فان الله ياتى بالشمس من المشرق فانت بها من

المغرب فبہت الذی کفر۔ (بقرہ: ۳۴)

تو اللہ سورج کو پورب سے نکالتا ہے تو اس کو پچھم سے نکال، تو

وہ کافرا جواب ہو گیا۔

حکومت و سلطنت صرف اللہ تعالیٰ کی ہے، دنیا میں بھی جو لوگ حاکم کہلاتے ہیں وہ حقیقت میں اللہ تعالیٰ کی عطا اور بخشش سے ہوتے ہیں:

الھم مالک الملک توئتی الملک من تشاء (آل

عمران: ۳)

اے اللہ سلطنت کے مالک تو جس کو چاہے سلطنت دے۔

اس لیے راہ صواب پر وہی ہیں جو اپنے کو اللہ تعالیٰ کے احکام تکوینی کی طرح اس کے احکام تشریحی کے بھی تابع سمجھتے ہیں اور جو یہ جانتے ہیں کہ ان کو اللہ تعالیٰ نے حکومت اسی لیے دی ہے کہ وہ اللہ تعالیٰ کے احکام کو دنیا میں اس کی شریعت کے مطابق جاری کریں اس عقیدہ کا لازمی نتیجہ یہ ہے کہ یہ مانا جائے کہ احکام کے اجر اور قوانین کے وضع کا اصلی حق صرف اللہ تعالیٰ کو ہے، البتہ سے اہل علم اور مجتہدین دین نئے نئے احکام جزئیہ مستنبط کر سکتے ہیں۔

ان احکام الہی کی نسبت اس حیثیت سے کہ ان میں عقلی مصلحتیں ہوں اور طبعی نفع و ضرر

پر مشتمل ہوں بے شبہ اہل عقل اپنی عقل و فہم سے فیصلہ کر سکتے ہیں، لیکن شریعت میں احکام مدار صرف اس حیثیت پر نہیں ہے، بلکہ اس سے اہم حیثیت یہ ہے کہ ان میں سے کسی بات کے ساتھ اللہ تعالیٰ کی رضایا عدم رضا شامل ہے، یا یوں کہیے کہ کسی نفل پر اللہ تعالیٰ کی طرف سے ثواب یا عتاب ترتیب ہوتا ہے، اس کا حال صرف اللہ تعالیٰ کے ارشاد اور رسول علیہ الصلوٰۃ والسلام کے بیان ہی سے معلوم ہو سکتا ہے، اہل عقل اپنی ناقص عقل سے جو کچھ کہتے ہیں اگر وہ حکم الہی کے مطابق نہیں ہے تو گو اس میں کچھ ظاہری مصلحتیں ہوں مگر حقیقی مصلحتوں کے جاننے کے لیے امر غائب اور مستقبل کا صحیح علم ہونا ضروری ہے اور یہ انسان کے بس سے باہر کی بات ہے اس لیے حقیقی مصلحتیں اسی حکم میں ہیں جس کو خدائے عالم الغیب نے نازل فرمایا:

۱۔ ان الحکم الا للہ (انعام و یوسف: ۸)

حکم صرف اللہ کے لیے ہے۔

۲۔ الا لہ الخلق و الامر (اعراف: ۷)

ہاں اسی اللہ کے لیے ہے پیدا کرنا اور حکم دینا۔

یہ دونوں آیتیں جن موقعوں پر وارد ہیں ان سے معلوم ہوتا ہے کہ یہ حکم اور امر تکوینیات اور حوادث عالم سے متعلق ہے، پہلی آیت دو جگہ ہے، سورۃ انعام اور سورۃ یوسف میں، سورۃ انعام کا موقع یہ کہ کنار نبی کی صداقت کے ثبوت میں عذاب کا جلد مشاہدہ چاہتے تھے اس کے جواب میں ہے:

ما عندی ما تستعجلون بہ ان الحکم الا للہ یقض

الحق وہم خیر الفاصلین (انعام: ۷)

جس چیز کا تم تقاضا کر رہے، وہ میرے پاس نہیں ہے حکم کسی کا

نہیں بجز اللہ تعالیٰ کے، اللہ تعالیٰ واقعی بات بتلا دیتا ہے اور

وہی سب سے اچھا فیصلہ کرنے والا ہے۔

دوسری جگہ سورۃ یوسف میں اس موقع پر ہے جب وہ اپنے بیٹوں کو ہدایت کرتے

ہیں کہ مصر میں مختلف دروزاوں سے داخل ہونا کہ کسی آفت میں نہ پھنسو پھر فرماتے ہیں کہ یہ تو انسانی تدبیر ہے مگر ہوگا وہی جو اللہ کو منظور ہے:

وما اغنى عنكم من الله من شئ، ان الحكيم الا لله  
عليه توكلت وعليه فليتوكل المؤمن  
منون (یوسف: ۸)

اور خدا کے حکم کو میں تم سے ٹال نہیں سکتا، حکم تو بس اللہ ہی کا  
چلتا ہے (باوجود اس تدبیر ظاہری کے دل سے) اس پر بھروسہ  
رکھتا ہوں اور اسی پر اور بھروسہ رکھنے والوں کو بھروسہ رکھنا  
چاہئے۔

دوسری آیت کا موقع یہ ہے:

ان ربكم الله الذي خلق السموات والارض في  
ستة ايام ثم استوى على العرش يغشى الليل  
النهار يطلبه حثيثا، والشمس والقمر والنجوم  
مسخرات بامره الا له الخلق والامر تبارك الله رب  
العلمين۔ (اعراف: ۷)

بے شک تمہارا رب اللہ ہی ہے جس نے سب آسمانوں اور  
زمین کو چھ روز میں پیدا کیا، پھر عرش پر قائم ہوا، چھپا دیتا ہے  
شب سے دن کو ایسے طور پر کہ وہ شب اس دن کو جلدی سے  
لے آتی ہے، اور سورج اور چاند اور دوسرے سیارے کو پیدا کیا  
ایسے طور پر کہ سب اسی کے حکم کے تابع ہیں یا درکھو اللہ ہی  
کے لیے خاص ہے خالق ہونا اور حاکم ہونا بڑی خوبیوں کے  
ساتھ بھرے ہوئے ہیں اللہ تعالیٰ جو تمام عالم کے پروردگار  
ہیں۔

صاف ظاہر ہے کہ اس امر کا تعلق خلق و تکوین سے ہے ہاں یہ ہو سکتا ہے کہ لفظ امر اور  
حکم کی لغوی وسعت کی بنا پر امور تشریحی کو بھی کسی درجہ میں شامل ہو جائیں، لیکن

قرآن پاک اور احادیث میں جب دوسرے تشریحی دلائل اس دعویٰ پر موجود ہیں تو اس تصریح کو چھوڑ کر اجمالی دلیل پر قناعت کیوں کی جائے۔

## عبادت ::

کے معنی صرف کسی کو معبود بنا کر پکارنے ہی کے نہیں ہیں؛ بلکہ اگر کسی کو زبان سے معبود نہ بھی کہا جائے اور اس کی ظاہری پرستش نہ بھی کی جائے لیکن اس کے احکام کی مثل خدا کے حکم کی مستقلاً اطاعت کی جائے تو یہ بھی عبادت ہے، حضرت ابراہیم علیہ السلام کی زبان سے ادا ہوتا ہے:

لا تعبد الشیطان (سوریم: ۵)

شیطان کی عبادت نہ کر۔

دوسری جگہ ارشاد الہی ہے:

اطیعوا اللہ واطیعوا الرسول واولی الامر منکم

اللہ کی اطاعت کرو اور رسول کی اور اولی الامر کی اطاعت کرو۔

اولوالامر کی اطاعت، خواہ اس سے مراد علماء ہوں یا حکام، خدا کے حکم کے تحت اسی کے احکام کی تنفیذ اور اجرا میں ہے؛ اور رسول کی اطاعت بھی احکام الہی کی تنفیذ ہی کی خاطر ہے؛ جیسا کہ ارشاد ہے:

ومن یطع الرسول فقد اطاع اللہ (نساء: ۸)

اور جو رسول کی اطاعت کرتا ہے، اس نے اللہ کی اطاعت کی۔

اس سے پہلے اسی سورہ میں ہے:

وما ارسلنا من رسول الا لیطاع باذن اللہ۔ (نساء: ۷)

اور ہم نے کسی رسول کو نہیں بھیجا؛ لیکن اس لیے کہ اذن سے

اس کی اطاعت کی جائے۔

یہود اور نصاریٰ نے احکام الہی کو چھوڑ کر اپنے راہبوں اور کاهنوں اور پوپوں کی اطاعت کو دین بنا رکھا تھا اور ان کا حکم حکم خدا سے ماخوذ و مستتب بلکہ مستقل حکم کے طور

پر بجالایا جاتا تھا، اس لیے اللہ تعالیٰ نے قرآن پاک میں ان کو شرک کا ملزم قرار دیا ہے اور ان سے جزیہ لینے یا قتال کرنے کا حکم دیا گیا ہے، ارشاد ہے:

قاتلوا الذین لا یؤمنون باللہ ولا بالیوم الآخر ولا  
یحرمون مساحرم اللہ ورسولہ ولا یدینون دین الحق  
من الذین اتوا الکتاب۔ (توبہ: ۴)

اہل کتاب میں سے ان سے لڑو جو اللہ اور قیامت پر ایمان  
رکھتے اور نہ جس کو اللہ اور اس کے رسول نے حرام کیا اس کو  
حرام مانتے ہیں اور نہ دین حق کی اطاعت کرتے ہیں۔

ان آیات میں اہل کتب پر ایمان نہ رکھنے کا جو الزام قائم کیا گیا ہے وہ اسی لحاظ سے  
ہے کہ وہ صرف حکم الہی کے پابند ہیں، بلکہ یہ مرتبہ انہوں نے خدا کے بندوں کو بھی  
دے رکھا ہے چنانچہ اس کے بعد اس کی تصریح ہے:

اتخذوا احبارہم و رہبانہم اربابا من دون اللہ  
والمسیح ابن مریم و ما امروا الا لیعبدوا اللہ الہا  
واحدا (توبہ: ۵)

انہوں نے خدا کو چھوڑ کر اپنے عالموں اور راہبوں کو رب بنا  
رکھا ہے، اور مریم کے بیٹے مسیح کو، حالانکہ ان کو صرف یہ کہا گیا  
ہے کہ ایک ہی معبود برحق کی عبادت کریں۔

عالموں اور راہبوں کو رب بنانا اسی بنا پر ہے کہ ان کے حکموں کو بھی مستقلاً خدا کا حکم  
تسلیم کرتے تھے کیونکہ ان عالموں اور راہبوں کو یہ دعویٰ تھا کہ اللہ تعالیٰ ان کو نہیں طور  
پر اپنے حکموں اور معاملات کے فیصلوں سے مطلع فرماتا ہے، اسلام نے اہل کتاب کو  
دوسری سورہ میں اسی شرک سے باز رہنے کی دعوت دی:

یا اہل الکتاب تعالوا الی کلمت سوا بیننا  
وبینکم ان لا نعبد الا اللہ ولا نشرک بہ شیئا ولا  
یتخذ بعضنا بعضنا اربابا من دون اللہ۔ (آل  
عمران: ۶)

اے کتاب والو! آؤ ایک بات کی طرف جو ہمارے اور تمہارے درمیان یکساں مانی ہوئی ہے یہ کہ ہم اللہ کے سوا کسی اور کی عبادت نہ کریں اور نہ اس کے ساتھ کسی کو شریک بنائیں اور نہ ہم ایک خدا کو چھوڑ کر دوسرے کو رب بنائیں۔

یہ رب بنانا اطاعت ہی کی بنا پر ہے، ترمذی اور مسند احمد میں ہے کہ جب عدی بن حاتم جو ایک عیسائی عرب امیر تھے، آنحضرت صلی اللہ علیہ وآلہ وسلم کی خدمت میں حاضر ہوئے اور آپ نے ان کے سامنے سورہ توبہ والی آیت مذکورہ پڑھی تو عدی نے کہا ”وہ ان کو معبود نہیں بناتے، فرمایا کیوں نہیں، انھوں نے ان کے حلال کو حرام اور حرام کو حلال کیا اور انھوں نے ان کے احکام کو مانا، یہی ان کا ان کو معبود بنانا ہے، الفاظ یہ ہیں فذا لک عبادتکم ایامہم (۱)۔ ترمذی کی روایت میں ہے کہ آپ ﷺ نے فرمایا کہ ہاں وہ ان کی عبادت نہیں کرتے تھے، لیکن جب وہ کسی چیز کو حلال کہتے تھے یہ حلال مان لیتے تھے اور جب حرام کہتے تھے تو یہ حرام سمجھ لیتے تھے، یہی تو شرک ہے۔

(۲)۔

(۱)۔ تفسیر ابن کثیر۔ (۲)۔ ترمذی تفسیر آیت توبہ۔

اس حدیث سے معلوم ہوا کہ کسی شے کو حلال یا حرام ٹھہرانا کسی انسان کا کام نہیں، بلکہ خدا کا ہے اور اسی کا نام وضع حکم ہے، اس تحلیل و تحریم میں کسی کو شریک ٹھہرانا عین شرک ہے، اسی طرح خدا کے علاوہ یا خدا کے حکم کے ساتھ بلا وساطت حکم خداوندی کسی دوسرے کے حکم کی اطاعت بھی شرک ہے اسی لیے اللہ تعالیٰ نے ان عرب اور یہود منافقین کو جو قانون الہی کی سختی سے بچنے کے لیے یا ایمان کی کمزوری کے سبب سے اپنے مقدمات یہودیوں کی عدالتوں میں لے جاتے تھے یا ان کے فیصلہ کے لیے عرب کاہنوں کے پاس جاتے تھے زجر و توبیح فرمائی اور ان کے اس فعل کو کھلا نفاق اور شرک فرمایا چنانچہ بعض اصولی احکام عدل و انصاف اور طریق اطاعت احکام کے ذکر کے بعد ارشاد ہے:



الم تر الى الذين يزعمون انهم امنوا بما انزل اليك  
وما انزل من قبلك يريدون ان يتحاكموا الي  
الطاغوت وقد امروا ان يكفروا- (نساء: ٩)

کیا تو نے ان کو نہیں دیکھا جو گمان کرتے ہیں کہ وہ اس پر جو  
تیری طرف اتار گیا اور تجھ سے پہلے اتارا گیا، ایمان لا چکے  
ہیں وہ چاہتے ہیں کہ طاغوت کو اپنا حاکم بنائیں حالانکہ ان کو  
حکم دیا گیا ہے کہ وہ اس کو نہ مانیں۔

طاغوت لغت میں ہر اس شے کو کہتے ہیں جس کو خدا تعالیٰ کو چھوڑ کر معبود بنایا جائے  
”کل معبود من دون اللہ اور اہل تفسیر نے شان نزول کا لحاظ کر کے کبھی اس سے  
کاہنوں، جادوگروں اور کبھی یہودی حاکموں کو مراد لیا ہے، اس لیے اس کا مشترک  
منہوم یہ ہوا کہ اللہ تعالیٰ کے سوا جس کے احکام کو قانون کا درجہ دے کر اطاعت کی  
جائے اور اس کے مطابق فیصلہ چاہا جائے، وہ طاغوت ہے قرآن مجید میں یہ لفظ  
سات جگہوں پر آیا ہے اور ہر جگہ اس سے مراد حاکم باطل اور معبود باطل لیا گیا ہے۔  
قوانین الہی کو چھوڑ کر کسی اور قانون کے مطابق فیصلہ کرنا اور فیصلہ چاہنا فسق ہے اور  
اس کا مرتکب فاسق کہلائے گا۔

ومن لم يحكم بما انزل الله فاولئك هم الفاسقون  
(سائدہ: ٤)

اور اللہ نے جو اتارا ہے اس کے رو سے جو فیصلہ نہیں کرتے  
وہی فاسق ہیں۔

اللہ تعالیٰ نے ان احکام کا دوسرا نام حدود اور شرافرمایا ہے، حدود وہ نشانات ہیں جہاں  
تک آگے بڑھنے کی انسان کو اجازت ہے اور جس سے تل بھرا آگے جزاات گناہ اور  
عصیان ہے، اور یہ حدود اللہ تعالیٰ ہی کے بتائے ہوئے ہیں، ان کا نزول اللہ تعالیٰ ہی  
کے یہاں سے ہوا ہے قرآن پاک میں سورہ بقرہ اور نساء اور طلاق میں احکام الہی  
بعد ارشاد ہے:

تلك حدو دالله (طلاق: ۱)

یہ اللہ کی بنائی ہوئی حدیں ہیں۔

تلك حدو دالله و من يتعد حدو دالله فقد ظلم نفسه

(طلاق: ۱)

یہ اللہ کی بنائی ہوئی حدیں ہیں جو ان حدوں سے آگے بڑھے

گا، وہ اپنے آپ پر ظلم کرے گا۔

سورہ نساء میں وصیت کے قواعد کی تفصیل بتا کر آخر میں ارشاد ہوتا ہے:

تلك حدود الله و من يطلع الله ورسوله يدخله جنت

تجرى من تحتها الانهر خالدین فیها و ذالك الفوز

العظیم و من يعص الله ورسوله و يعد حدوده يدخله

ذرا خالدا فیها وله عذاب مهین۔ (نساء: ۲)

یہ اللہ تعالیٰ کی حدیں ہیں اور جو اللہ اور اس کے رسول کی

اطاعت کرتا ہے اللہ اس کو جنت میں داخل کرے گا۔ جن

کے نیچے نہریں بہتی ہوں گی اسی میں ہمیشہ رہیں گے اور یہ

بڑی کامیابی ہے اور جو اللہ اور اس کے رسول کی نافرمانی

کرے گا اور اللہ کی حدوں سے آگے بڑھے گا اس کو وہ

دوزخ میں ڈالے گا جس میں وہ ہمیشہ رہے گا اور اس کے

لیئے بڑی ذلت کی سزا ہے۔

اس آیت سے معلوم ہوا کہ ان حدود پر عمل اللہ تعالیٰ اور رسول کی اطاعت اور اس کی

جزا جنت کی نعمت ہے اور ان سے انحراف اللہ کی نافرمانی اور اس کا نتیجہ دوزخ کی

سزا اور ذلت کی مار ہے اور رسول کی اطاعت درحقیقت اللہ تعالیٰ کی اطاعت ہے۔

قانون و شرع کی حقیقت تحلیل و تحریم ہی ہے اور یہ حق صرف اللہ تعالیٰ کے لیئے

مخصوص ہے انسان اگر اپنی طرف سے کسی قانون کو وضع کر لے اور بلا سند الہی کسی

شے کو حلال یا حرم کر لے تو اس کا نام ”افتراء علی اللہ“ خدا پر جھوٹ تہمت باندھنا ہے

ارشاد ہوا:

ولا تقولوا بما تصف السنتكم هذا حلال و هذا حرام  
لتفتروا على الله الكذب ان الذين يفترون على الله  
الكذب لا يفلحون متاع قليل ولهم عذاب اليم  
(نحل: ۱۵)

اور جن چیزوں کو تم اپنی زبان سے (حلال و حرام) بتاتے ہو  
ان کی نسبت یہ نہ کہو کہ یہ حلال ہے اور یہ حرام تا کہ تم اللہ پر  
جھوٹ تہمت لگاؤ یہ (دنیا میں) چند روزہ فائدہ ہے اور ان  
کے لیے دردناک عذاب ہے۔

اس آیت پاک میں نہ صرف یہ کہ اس حلال و حرام شریعت کو اپنے لیے مخصوص فرمایا  
یہ بھی پیشین گوئی فرمادی کہ جو لوگ شریعت الہی کو چھوڑ کر خود اپنی شریعت بنائیں گے،  
گو ان کو موٹورے دن کا فائدہ حاصل ہو جائے گا وہ ان کے لیے عذاب ہی ثابت  
ہوگا دنیا میں بھی اور آخرت میں بھی۔

رسول اللہ صلی اللہ علیہ وآلہ وسلم جو شریعت الہی کے مظہر تھے اور بندوں کو احکام الہی  
سے آگاہ فرماتے تھے اور اس حیثیت سے آپ ﷺ کا ہر حکم حکم الہی ہے، لیکن الہی  
کے بغیر ایک مرتبہ آپ نے ایک چیز کو اپنے لیے حرام قرار دیا تو عتاب الہی آیا:

يا ايها النبي لم تحرم ما احل الله لك - (تحریم: ۱)  
اے پیغمبر! تو کیوں اس کو حرام کرتا ہے جس کو اللہ نے تیرے  
لیے حلال کیا۔

اس سے معلوم ہوا کہ یہ استحقاق نبی کو بھی حاصل نہیں، حالانکہ ہر شخص کو یہ حق حاصل  
ہے کہ کسی مباح چیز کا استعمال اپنی کسی ذاتی مصلحت کی بنا پر ترک کر دے مگر جب  
آنحضرت صلی اللہ علیہ وآلہ وسلم نے ایسا کیا تو اللہ تعالیٰ نے اس حق کے استعمال  
سے آپ ﷺ کو منع فرمادیا، کیونکہ اگر ایسا ہوتا تو اس سے دو نقصان تھے ایک یہ کہ نبی  
کا ہر فعل جو اس کے لیے فعل مخصوص نہ ہو امت کے لیے حکم الہی کے تحت شرع کا حکم

رہتا ہے، اس قاعدہ کی بنا پر آپ ﷺ کے اس ترک سے امت اپنے لیے بھی ایک حلال چیز کو حرام سمجھ لیتی، دوسرے یہ ثابت ہوتا کہ نبی کو بغیر اذن الہی کے بھی حق تشریح ہے، جو صحیح نہ ہوتا، اسی لیے نبی کی تشریحی حیثیت یہی ہے کہ وہ شریعت الہی کا مبلغ اور قانون ربانی کا شارح اور مظہر ہے، قرآن پاک کی اس آیت میں ہے:

ولا یحرمون ما حرم اللہ ورسولہ۔ (توبہ: ۴)

اور (یہود و نصاریٰ) اسے حرام نہیں کرتے جس کو اللہ اور اس

کے رسول نے حرام کیا ہے۔

اس آیت میں رسول کی طرف جو تحریم کی نسبت ہے وہ اسی حیثیت سے ہے کہ وہ اللہ تعالیٰ کے فرمان کے مبلغ تھے، رسول کی اطاعت عین اللہ کی اطاعت ہے، جس طرح احکام میں اولوالامر کی اطاعت عین رسول کی اطاعت ہے کیونکہ وہ رسول ہی کے لائے ہوئے احکام کو پیش کرتے ہیں۔

اسلام میں علوم کی تدوین کے زمانہ میں یہ مسئلہ کہ حاکم شرع اللہ تعالیٰ ہے، اصول کا مسئلہ بن گیا ہے، چنانچہ عقائد اور اصول فقہ کی کتابوں میں اس مسئلہ پر نحشیثیں موجود ہیں۔

علم اصول فقہ میں یہ مسئلہ اس حیثیت سے زیر بحث آیا ہے کہ واضح قانون صرف اللہ تعالیٰ ہے اور اسی کے امر و نہی سے بندوں نے فرض و واجب اور حرام و حلال کو جانا۔

علامہ آمدی المتوفی ۶۳۱ھ اپنی کتاب الاحکام فی اصول احکام میں لکھتے ہیں:

اعلم انه لا حاکم سوی اللہ تعالیٰ ولا حکم الا

ما حکم بہ، ویتفرع علیہ ان العقل لا یحسن ولا یقبح

ولا یوجب شکر المنعم وانہ لا حکم قبل و

ردالشرع۔ (مصر: ۱۰۱۳)

جاننا چاہئے کہ حکم دینے والا اللہ تعالیٰ کے سوا کوئی نہیں اور حکم

وہی ہے جس کا اللہ تعالیٰ نے حکم فرمایا ہے، اور اسی اصلی مسئلہ

پر یہ مسئلہ متفرع ہوتا ہے کہ عقل نہ کسی چیز کو اچھا کہتی ہے نہ

برا، اور یہ کہ محسن کا شکر عقلاً نہیں ہے، اور یہ کہ شرع کے درود سے پہلے کوئی حکم نہیں۔

مقصود یہ ہے کہ احکام شریعت اور قانون شرعی کا واقع صرف اللہ تعالیٰ ہے، اسی کا حکم حکم ہے اور اسی کا قانون قانون ہے اس بنا پر شرع کے نزول سے پہلے تنہا عقل کے رو سے کوئی حکم فرض، واجب سنت، مستحب یا حرام، ناجائز و مکروہ کی صورت میں جس کے قائل پر ثواب یا عتاب کا حکم نائد کیا جاسکے نہیں ہو سکتا اور نہ عقل اپنی تنہا کوشش سے کسی بات کو بہ اعتبار ثواب یا عذاب کے اچھایا برا کہہ سکتی ہے، علامہ ابن ہمام حنفی المتوفی ۸۶۱ھ تحریر میں لکھتے ہیں:

الحاکم لا خلاف فی انه رب العالمین (ص: ۸۹-۲)  
اس میں اختلاف نہیں کہ حکم کا واقع پروردگار عالم ہے۔

قاضی بیضاوی المتوفی ۶۱۵ھ کی منہاج الاصول کی شرح میں علامہ اسلموی واضح کرتے ہیں۔

”حسن و فتح اور شے کے اچھے یا برے ہونے کے ایک معنی یہ ہیں کہ اس شے کو ظرت پسند کرتی ہے یا اس سے نفرت رکھتی ہے جیسے ڈوبتوں کو پانی سے باہر نکالنا اچھی بات ہے، اور کسی کا مال ظلم سے لے لینا برا ہے اس کے دوسرے معنی یہ ہیں کہ ایک کمال کی صفت ہے اور دوسری نقص کی، جیسے علم اچھا ہے اور جہل برا ہے، ان دونوں معنوں کے لحاظ سے ان کے اچھے یا برے ہونے کا عقل کی رو سے فیصلہ کرنے میں اختلاف نہیں ہے، اختلاف اس میں ہے کہ کسی فعل پر ثواب اور کسی پر عذاب کے ترتیب کا فیصلہ صرف شریعت سے معلوم ہو سکتا ہے۔ اشاعرہ (اور عام اہلسنت) کے نزدیک حسن و فتح کے یہ دونوں فیصلے شرع پر موقوف نہیں، اور معتزلہ کہتے ہیں کہ عقل اس کا فیصلہ کر سکتی ہے اور اس فیصلہ کے لیے حکم الہی کے درود

کا انتظار نہیں کیا جائے گا کیونکہ اللہ تعالیٰ پر بندوں کے مصالح اور مفاسد کی مراعات (ملاحظہ کرنا) واجب ہے، شریعت کے نزول سے عقل کا فیصلہ مضبوط اور مستحکم ہو جاتا ہے۔“ (ص ۹۰)  
بر حاشیہ تحریر ابن ہمام

معتزلہ نے حقیقت میں اسی بات کہی ہے، یہ کہ شریعت کے فیصلہ سے حکم کی معرفت ہوتی ہے، اور عقل سے اس کی مصلحت، قیاس، تجربہ کی بنا پر اہل عقل کے نزدیک مضبوط اور مستحکم ہو جاتی ہے اور یہی اہل سنت میں سے متاخرین ماترید یہ (حنفیہ) کا مسلک حق ہے، مولانا محبت اللہ بہاری البتونی ۱۱۹ھ مسلم الثبوت میں لکھتے ہیں:

”حکم صرف اللہ تعالیٰ کی طرف سے ہوتا ہے، اس میں کوئی اختلاف نہیں کہ کمال و نقص اور دنیاوی غرض و مصلحت موافق یا مخالف ہونے کا فیصلہ عقل سے ہوتا ہے اختلاف اس میں ہے کہ کسی فعل کے کرنے والے کا اللہ تعالیٰ کے نزدیک وہ صرف شرع سے معلوم ہوتا ہے جس کو اللہ تعالیٰ نے اچھا فرمایا ہے وہ اچھا ہے اور جس کو برا فرمایا وہ برا ہے، اور اگر اللہ تعالیٰ اس کے خلاف فرماتا تو وہی اچھا یا برا ہوتا اور ہمارے (یعنی ماترید یہ) اور معتزلہ کے نزدیک وہ عقل سے معلوم ہو سکتا ہے، لیکن ماترید یہ اور معتزلہ میں فرق یہ ہے کہ معتزلہ اور امامیہ اور کرامیہ وغیرہ یہ کہتے ہیں کہ جس پہلو کو عقل ترجیح دے اسی کے مطابق حکم دینا اللہ تعالیٰ پر واجب ہے اور ہمارے نزدیک یہ ہے کہ جس پہلو کو عقل ترجیح دے، وہ پہلو اس بات کا مستحق ہے کہ اللہ حکیم و دانا کا حکم ہے، لیکن جب تک اللہ تعالیٰ حکم نہ دے کوئی حکم محض عقل سے نہیں ہو سکتا۔“  
(المقالات الثانیہ فی الاحکام)

بعض اہل اصول نے معتزلہ کی طرف جو یہ نسبت کی ہے کہ وہ حاکم قانون عقل کو سمجھتے

ہیں، مولانا بحر العلوم نے شرح مسلم الثبوت میں اسی مسئلہ کی شرح میں اس کی تردید کی ہے فرماتے ہیں:

”اس مسئلہ پر حکم صرف اللہ تعالیٰ کی طرف سے ہوتا ہے، تمام امت کا اجماع ہے اور ہمارے مشائخ کی بعض کتابوں میں جو یہ لکھا ہے کہ یہ ہمارے نزدیک ہے اور معتزلہ کے نزدیک واضح قانون (حاکم عقل ہے) یہ غلط ہے کیونکہ ایسا کہنے کی جزات کسی ایسے شخص کو نہیں ہو سکتی جو مسلمان ہونے کا دعویٰ کرتا ہو، بلکہ معتزلہ یہ کہتے ہیں عقل بعض احکام کو جان سکتی ہے چاہے شرع اس میں وارد ہو یا نہ ہو اور یہی ہمارے اکابر مشائخ کے نزدیک بھی ثابت ہے۔“

قاضی شوکانی التوفیٰ ۲۲۵ھ کی تحقیق سے معلوم ہوتا ہے کہ اشاعرہ اور معتزلہ کے اختلاف اور اتفاق کے موقع میں حسب ذیل فرق ہے:

”اس میں کسی کا اختلاف نہیں کہ نبی کی بعثت اور اس کی دعوت کے پہنچنے کے بعد حاکم قانون صرف شرع ہے اختلاف اس زمانہ اور حالت سے متعلق ہے جب نبی کی بعثت نہ ہو یا اس کی دعوت کسی تک نہ پہنچی ہو تو اشاعرہ کے نزدیک اس وقت کسی حکم کا کوئی مکلف نہیں ہے، نہ کفر حرام ہے، نہ ایمان واجب ہے اور معتزلہ کے نزدیک اس وقت بھی عقل کے رو سے جو حکم ہو اس کے ساتھ حکم الہی کا تعلق سمجھا جائے گا۔“ (ص ۱۶، ارشاد النجول، مصر)

اب آخر میں ہم حضرت مولانا شاہ اسماعیل شہید رحمۃ اللہ تعالیٰ کا وہ قول فیصل نقل کرتے ہیں جو ان تمام مباحث کا نچوڑ (خلاصہ) ہے:

”اللہ تعالیٰ کے سوا کوئی حاکم نہیں، اسی کے لیے ہے پیدا کرنا اور حکم دینا اور عقل وغیرہ کسی مخلوق کی یہ شان نہیں کہ وہ کسی حکم



کو ثابت کرے، اللہ تعالیٰ نے وجوب یا استحباب کے ساتھ جس کا حکم دیا وہ درحقیقت حسن (اچھا) ہے، عام اس سے کہ وہ لذتِ حسن ہے یا اپنے کسی وصف یا اپنے کسی متعلق کی بنا پر اسی طرح جس سے منع فرمایا وہ قبیح (برا) ہے تو افعال کا حسن و قبح کے ساتھ انصاف، امر و نہی سے پہلے ہی عالم حقیقت میں ہو چکا تھا اسی کی رعایت کر کے اللہ تعالیٰ نے امر و نہی فرمایا ہے، عقل کبھی ان کے حسب و قبح کو معلوم کر لیتی ہے، تو اس موقع پر اس حسن و قبح کو عقلی کہہ دیتے ہیں، لیکن شرع کے ورود سے پہلے کوئی حکم نہ تھا یہ مذکورہ بالا حسن و قبح بندوں کے حق میں صرف شرع الہی پر مبنی ہیں۔ (ص ۱۲)

حضرت مولانا شہید کا یہ رسالہ اصول فقہ درحقیقت اصول فقہ کی تہذیب ہے۔ (۱)۔ اس میں فن کے بڑے بڑے مسلمانوں کو ایک ایک دو دو فقروں میں طے فرما دیا ہے، اوپر کی عبارت میں مصنف نے جو کچھ کہا ہے اس کی تشریح یہ ہے کہ ”قانون کا واضح درحقیقت اللہ تعالیٰ ہے“، یہ حق مخلوقات میں سے کسی کے لیے ثابت نہیں ہے جو کچھ اللہ تعالیٰ نے امر و نہی فرمایا ہے وہ تمام عقلی بھی کہہ سکتے ہیں، ورنہ عقلی کہنے کا یہ منشا نہیں کہ عقل اس قانون کی واضح اور آمر ہے۔

اس تفصیل کی ضرورت اس لیے پیش آئی تاکہ یہ معلوم ہو جائے کہ ہمارے ماہرین قانون نے شروع سے آخر تک اس اصول کو مان لیا ہے کہ اسلام میں وضع قانون کا اختیار صرف اللہ تعالیٰ کو حاصل ہے، وہی ایک حاکم، آمر اور واضح شرع ہے۔

اس موقع پر بعض صاحبوں کو یہ شبہہ پیش آئے گا کہ یہ قانون شرع تو کسی قدیم زمانہ میں ایک وقت خاص میں نازل ہوا، وہ زمانہ کی ہر ضرورت اور نئے نئے حالات کے مناسب قیامت تک کے لیے کیوں کر ہو سکتا ہے؟ اس کا جواب یہ ہے کہ ایک ہی قانون کے اصول، اور کلیات اور دوسرے ہیں اس کے فروع اور جزئیات، دنیا کے ہر



قانون کے اصول و کلیات خواہ وہ عقلی اور تجربی ہوں ہمیشہ یکساں رہتے ہیں ان میں تغیر و تبدل نہیں ہوتا اور تجدید یعنی نئی نئی صورتوں کا پیش آنا یہ واقعات اور حوادث میں ہوتا ہے جو انہی کلیات کے اندر مندرج ہوتے ہیں جیسے فن طب جب بھی بنا ہو لیکن اس کے اصول و کلیات پرانے اور غیر مبدل ہیں اب جو بھی بیماریاں ظاہر ہوں قدیم اصول کے تحت ان کا بیان طب کی کتابوں میں موجود ہے مثال کے لیے یوں سمجھئے کہ قتل ناحق کی سزا قصاص، دیت اور کفارہ وغیرہ شرع میں مقرر ہے اب یہ بات کہ قتل پہلے تیر اور تلوار سے ہوتا تھا اور اب بندوق سے، ٹیچہ سے، ریوا لور سے، توپ سے، گولہ سے اور مختلف نئے نئے اوزاروں سے ہوتا ہے لیکن ذرا قتل کا تغیر نفس مسئلہ کی صورت میں کوئی فرق نہیں پیدا کرتا، کسی کی سواری سے کسی کو نقصان پہنچ جائے تو اس کا اصولی جواب شرع میں موجود ہے پہلے یہ سواری جانوروں کی صورت میں محدود تھی، اور اب طرح طرح کی گاڑیوں، سائیکلوں، سکوٹروں، موٹروں، ریلوں وغیرہ کی صورت میں ہے ان سے حادثے پیش آجائیں یا نقصان پہنچ جائے تو اصول کلیہ میں کوئی فرق نہ ہوگا۔

(۱)۔ تہذیب منطق میں ایک مختصر متن متین کا نام ہے جس میں بڑے بڑے فیصلوں کو جن پر مباحث کے دفتر ہیں ایک ایک فقرہ میں ادا کر دیا گیا۔  
 دوسرا شبہہ یہ پیش آ سکتا ہے کہ اگر یہ اصول صحیح ہے تو ہر زمانہ کے مجتہد نئے نئے حالات کے پیش نظر اپنے اجتہاد سے جو حکم دیتے ہیں، کیا وہ نیا حکم نہیں ہے، اس کا جواب یہ ہے کہ مجتہد وہ ہیں جو احکام کے اصول و فرع پر پوری نظر رکھتے ہوں، آیات و احادیث سے احکام کے اصول کلی اور ان کے علل و اسباب اور مصالح و مقاصد کو جانتے ہوں اور ان کے مطابق نئی پیش آنے والی جزئی صورتوں کا فیصلہ کرتے ہوں اس بنا پر ان کا اجتہاد اور قیاس کسی نئے حکم کا واضح اور مختصر نہیں، بلکہ مظہر ہے، یعنی وہ حکم کا اختراع نہیں کرتے بلکہ یہ ظاہر کرتے ہیں کہ مقررہ احکام الہی

کے تحت اس نئی صورت کا یہ جواب ہے، اہل اصول کے اس مسئلے کے قیاس حکم کا صرف مظہر ہے، یہی معنی ہیں کہ وہ بتاتا ہے کہ یہ نیا جزیہ فلاں اصول کلی کی ماتحت انہی اصولوں کی بنا پر ہمارے فقہانے فتاویٰ کا پورا دفتر مرتب کیا ہے، جس کے مطابق ہر زمانہ میں ہر ضرورت کا جواب دیا جاسکتا ہے اور جس پر دنیا کے مختلف حصوں میں مسلمانوں کی عظیم الشان حکومتیں اور عدالتیں قائم ہوئیں اور اب بھی قائم ہیں۔

ختم شد ----- جلد ہفتم -----

تمام شد

All rights reserved.

©2002-2006